
संपादकीय... 


“अनन्य'चो दुसरो अंक वाचकांच्या हातांत दितना मनापासून समाधान भोगता. पयलो 
अंक वाचक, लेखक, साहित्य मोगी आनी जाणकारांनी वाखाणलो. ताका बरो येवकार 
मेळळो. एक - दोग जाणांनी, दुदांत मिठाची कण उडयली पूण तांचें बोट अनन्याच्या 
निर्मितीच्या दर्जाचेर नाशि्लें तर अकादेमीन साहित्य - पत्रिकेसारको उपक्रम हातांत घेवपाचेर 
आशिल्ले. लोकशायींत स्वायंत वा सरकारीय संस्थांक आपले उपक्रम थारावपाचो अधिकार 
आसता तसो नागरीकांकय आपलीं मतां उक्तावपाचो अधिकार आसता. संपादकाचें काम 
बर्‍्यांतलो बरो, दर्जेदार अंक वाचकांच्या हातांत दिवपाचे आनी जाणी ताचेर ही जबाबदारी 
सोंपयल्या तांच्या उद्दिश्टांक पाळो दिवपाखातीर वाबुरपाचें. 


जसो जसो अनन्याचो वावर मुखार वतलो, तशीं तशीं मतां येतलीं, विचार येतले, शेरे 
येतले... तातुंतले सकारात्मक आसात ते उखलप, नाकारात्मकाकडेन दुर्लक्ष करप असो 
आमचो संकल्प आसा. 

'अनन्य' वरवीं गोवा कोंकणी अकादेमीन एक साहित्यीक माची लेखकांक तांचे 
साहित्यीक अभिव्यक्ती खातीर उपलब्ध करून दिल्ली आसा. कोंकणींत आज अश्यो माचयो 
दिसान दीस उणें जायत आसात. पंचवीस वर्सा आदीं कोंकणी चळवळ आस्पतीन फाटीं 
आशिल्ली, सरकाराचो आदार खूबच उणो आशिल्लो; तरी धा वयर तरी नेमाळीं - अंक, दर 
वर्सा नेमान उजवाडाक येताले. कोंकणीचे तरंग भुजार घेतिल्लेच कांय गडे स्वखर्चान आनी 
स्वकश्टान हीं नेमाळीं आनी अंक उजवाडाक हाडटाले. आज तातुतलीं फकत एक-दोन- 
तीन... म्हणून मेजूक येतात इतकींच नेमाळी सातत्य दवरून उजवाडाक येतना दिसतात. 


फाटलीं सुमार अठ्ठावीस वर्सा “सुनापरान्त' दिसाळ्यान आपल्या वर्तमानपत्रीय 
कार्यावांगडाच कोंकणी साहित्य रुख फुलोवपाक - चंवरपाक खूब मोठें योगदान दिल्ले 
आसा, पूण दुर्दैबान 3! जुलै 205 तारखेक सुनापरान्ताचो अस्त जालो आनी कोंकणी 
लेखकांच्या, खास करून नवोदितांच्या अभिव्यक्तीची एक भरवंश्याची माची कोसळ्ळी. 
आज नवो लेखक बावरिल्लेबशेन जाला. आपणें बरयिछ्लें लिखाण खंय उजवाडाक हाडचें ह्या 
विचारान गोंदळळा. 


अनन्य 


“अनन्य' हो सुनापरान्ताचो पर्याय वा जीं नेमाळीं अस्ताक पावलीं तांचो हो पर्याय, 
असो दावों आमी करनात, मात बरोवप्यांखातीर 'अनन्य' हो एक दिलासो आसा अशें आमी 
निश्‍चितच म्हण्टात. अनन्याक “नवोदीत', 'प्रथीतयश', सिद्धहस्त' असली साहित्यीकांची 
वर्गवारी करपी भास लागना, पूण लेखनाचो दर्जो मात निश्‍चितच लागता. लेखकाची पिराय 
केदीय आसूं, ताणें धाडिल्ली लेखनकृती, हो ताचो पयलोच प्रयत्न आसूं... जर ती दर्जेदार 
आसा तर अनन्यांतल्यान ती खात्रीनच उजवाडाक येतली. ते नदरेन नव्या-पोरन्या सगळ्या 
बरोवप्यांनी अनन्याच्या खंयच्याय सदराखातीर आपली दर्जेदार अशी साहित्यकृती धाडून 
दिवची अशें तांकां आवाहन आसा. 

ह्या अंकात कांय वैशिश्टपूर्ण अश्यो साहित्यकृती आस्पावल्यात, जांचो उल्लेख केलेबगर 
रावूं नज. स. पांडुरंगबाब भांगी हांचो 'धालो-एक विचार' हो लेख जिज्ञासू वाचकांची नदर 
वोडून घेवपी आसा. स. पांडुरंगबाब भांगी हे संस्कृतीचे गाढे अभ्यासक. तांणी संपादीत 
केल्ले शब्दसागर : खंड - अ; आनी - आ हे दोन कोश म्हणजे कोंकणी भाशेच्या 
अभ्यासकां वांगडा संस्कृतीच्याय अभ्यासकांखातीर मोठो खजिनोच आसा. तांणी ]996 
वर्सा हो लेख बरयल्लो, पूण तांणी तो प्रकाशीत केलो ना. तांचे सुपूत्र श्री. सुरेश भांगी 
हांचेकडल्यान तो आमकां उपलब्ध जालो, तांकां खाशेले दिनवास. “धालो' ह्या लोकवेद 
प्रकारांच्या निर्मिती प्रयोजनाविशी संशोधकांचीं - अभ्यासकांचीं वेग-वेगळीं मतां आसात. 
'धालो हो सुफळीकरण विधी' असो विचार हांवें स्वता ।8 मार्च ।996 दिसा पणजे 
जाल्ल्या एका परिसंवादांत (आयोजक : कोंकणी लेखक संघ) पयले फावट मांडलो. पूण 
भांगीबाबांची हे संबंदी मतां वेगळीं आसात. ते आज ह्या संवसारांत नात तरी तांच्या मतांच्या 
अनुषंगांतल्यानय धालो संशोधनाच्या मळार भासाभास जावची, ह्या उद्देशान ह्या लेखाचो 
ह्या अंकात आस्पाव केल्लो आसा. 


'स्मायल प्लीज ही बाब गौतम कामत बांबोळकार ह्या युवा लेखकाची एकांकी. ती 
ताची पयलीच छापून येवपी साहित्यकृती आसली तरी ती ह्या अंकाचें खाशेलें आकर्शण 
आसा, अशें मुजरत म्हणीन दिसता. वाचकांची काळजां निन्नळावपी, तेच बरोबर जीवनाचो 
एक नवो साक्षात्कार घडोवपी ही एकांकी, अतिशय प्रभावी संवादांतल्यान आनी प्रसंगांतल्यान 
उबी जाल्या. 


अनन्यातल्यान सगळेंच “अनन्य' दिवपाचो आमचो हावेस आसा तरी तो पुर्णपणान 
फळादीक जाला अशें आमी म्हणनात. अनन्याची आजुनय फावो त्या प्रमाणांत लेखक- 
बरोवप्यांमदीं प्रसिद्धी जाली ना, तेच बरोबर अनन्याच्या स्वरुपाविशींय जागृताय जाल्ली ना. 
ती जेन्ना जातली आनी उस्फुर्तपणान साहित्य येतलें तेन्ना अनन्य खऱ्यानीच “अनन्य” जावंक 
पावतलो अशें आमी सपन पळयतात. 


ह्या अकांतल्यान वेग-वेगळ्या सदरांवरवीं शक्‍य ते परीन बऱ्यांतलें बरें दिवपाचो आमी 

यत्न केला. “विशय' आनी 'आशय' हे नदरेंतल्यान अंकांत आस्पाविल्ल्यो कृती विविधांगी 
आसतल्यो हाचेर लक्ष दवरलां. हांगा एके कथेचो मुजरत उल्लेख केल्ले बगर रावंनजो, 
ती म्हणल्यार एडवीन जे एफ डिसोजा हांची 'फाल्यां उपरांतले दीस' ही कथा. विज्ञान 
कथा म्हुणूं येता अशी ही कथा. एक आगळोच, आजवेर कोणें स्पर्शूक नाशिल्ठो असो 
विशय. विज्ञानाच्या आदारान मनशान लायिल्ल्या विध्वंसक सोदाचे भिरांकूळ परिणाम 
ही कथा मुखार दवरता. वांगडा विज्ञान आनी तत्वज्ञान ह्या दोगांयच्या सुमेळांतल्यानच 
मनीस जात तारू शकता असोय विचार मांडटा. ही कथा तिचे नीज शैलीत आनी बोलींतच 
दवरल्या. कोंकणी साहित्य म्हणजे फकत 'गोंयचेंच' साहित्य नही, तर कर्नाटक, केरळ 
आनी महाराष्ट्रांत रावतल्या कोंकणी मनशानय ताचे थळावे बोलयेंत बरयिल्लें साहित्य, हेंवूय 
‘कोंकणी साहित्य', तें जेन्ना तेच बोलयेंत वाचतले तेन्नाच ताची खरी रूच लागतली. 
संबकळ नाशिल्ल्या वाचकांक ताचे थोडे त्रास जावूं येता, पूण संवर्येतल्यान तेवूय त्रास पयस 
जातले आनी ल्हव ल्हव आपूण दुसरे बोलयेंतलें साहित्य वाचता हाची जाणीवय उरचीना. 
हातुंतल्यान वाठारा-वाठारा प्रमाण कोंकणी साहित्यीकांमदीं जे आडे तयार जाल्ले आसात 
तेबय भेदपाचो एक यत्न आपसुकच घडटलो . 


'चौकेर' सदरांत हे फावट नामनेचे कथाकार आनी कादंबरीकार दामोदर मावजो 
हांचेकडेन हनुमंत चोपडेकार हांणी केल्लो सुसंवाद शब्दांकन करून छापपाचो योग आयला. 
ह्या सुसंवादांतल्यान तांचे जिणेविशीं आनी साहित्यीक अभिव्यक्तीविशीं जाणून घेवपाची 
संद वाचकांक मेळिल्ली आसा. दामोदर मावजो, म्हळ्यार “भाई मावजो' हांणी आपल्या 
साहित्या वरवीं कोंकणी भाशेची कीर्त अंतरराष्ट्रीय मळाचेर व्हरून पावयिक्ली आसा. चौकेर 
सदरांतल्यान ताचें कार्य आनी विचार वाचकांमरेन पावयतना आमकां अभिमान भोगता. 


ग्रंथदालनांतल्यान वट्ट सात कोंकणी पुस्तकांचो कस पारखुवपाचो यत्न केल्लो आसा. 
परिक्षण भागांत 'स' पुस्तकांची फुलगार उतरांनी वळख घड़यल्या, जाल्यार 'समिक्षण' 
भागांत एका पुस्तकाची चिकित्सक नदरेन मोलावणी केल्या. 

'परिक्षण' हिवूय समिक्षाच, अशें जाणकारांचे मत आसा, मात ह्या प्रकारांत पुस्तकाची 
वयर वयरच मोलावणी करप जाता. गंभीरपणान केल्ली समिक्षा वा चिकित्सा व्हडल्या 
व्हडल्या लेखकांकय पचोवप कठीण जातना दिसता. मागीर समिक्षा बरोवप्याचेर राग-आरोप 
करप जातात. कोंकणींत हें अशें चलत आयलां, ताका लागून समिक्षकांचो खूबच उणाव 
तयार जाल्लो आसा. हैं चित्र बदलूंक जाय; ना तर कोंकणी साहित्याचो रुख कशाय कशे 
ताळे वाडिल्ल्या बागेतल्या झाडासारखो जातलो. देखून वांकडे - तिकडे वाडटले ताळे 
समिक्षेच्या आवतान वेळार छाटून ताची वाड आखीव - रेखीव करपाची गरज आसा. आनी 
होच यत्न आमी अनन्याच्या माध्यमांतल्यान करतात. 


हो अंक बाचक, लेखक, समिक्षक... हांकां सगळ्यांक आवड़टलो अशी आस्त 


आसा. 

कोंकणी लोकसंगिताचे तज्ञ आनी बहुभाशा कोविद डॉ. जुझे पेरैर हे 27 जानेवारी 205 
दिसा अमेरिकेंत ह्या संवसाराक अंतरले. कोंकणी भाशा आनी संस्कृतायेखातीर तांणी केल्ल्या 
वावराक तोड़ ना. एक तत्वनीश्ट आनी प्रकांड विद्वान अशी तांची ख्याती आशिल्ली. तांच्या 
सर्गवासान कोंकणी भाशेचे एक ब्रह्मर्षी अंतरिल्ले आसात. तांकां आमचीं शत शत आर्गा! 

“अनन्य'च्या पयल्या अंकाची तुस्त करपी आनी आमची उर्बा वाडोवपी जायतो फोन, 
ई-मेल आनी पत्रां आयलीं. तांकां सगळ्यांक आमचे मनासावन दिनवास. सगळ्यांचीं नांवां 
हांगा उल्लेखप शक्‍य ना, पूण दोन व्यक्तींची नांवां घेतलेबगर रावूं नज. एक - प्रा. माधव 
कामत (पर्वरी-गोंय) आनी दुसरे - फादर फ्रांसीस द ब्रिटो (बसई-महाराष्ट्र). तांच्या पत्रांनी 
आमकां फुडल्या वावराखातीर खूब उमेद दिल्या. 

अंकाचे सगळे लेखक तशेंच चित्रकार आनी प्रिंटर्स - टायपसेटर हांचे मनासावन 
आभार. तांच्या सगळ्यांच्या योगदानांतल्यान अनन्यान बाळशें धरलां हें आमी मुजरत नोंद 
करतात, 

अकादेमीचे विद्यमान अध्यक्ष श्री. माधव बोरकार आनी तांच्या वांगड्यांनी दिलले 
प्रोत्साहन ह्या अंकांचे निर्मिती फाटल्यान आसा हें मुजरत उल्लेख केलेबगर रावूं नज. 


अक वाचकांचे पंसतीक उतरतलो अशी आस्त बाळगितात. 


जयती नायक 
सपादक 

(सुसंवाद) 


हनुमंत चोपडेकार : जल्म : 
973, कवी, नाटककार, समिक्षक, 
बालसाहित्यकार. “आतां केन्ना फांतोड 
जातली', हो कविता संग्रह आनी 
हम होंगे कामयाब', कैदी नंबर 
007, हरी आमचो टेंपररी', दम 
दमा दम, कुंवाडी हीं नाटकाची 
पुस्तकां, तर अस्तुरी प्रतिमा, हें 
संशोधनात्मक प्रकाराचे आनी रायटर 
आनी फायटर - रवीन्द्र केब्ठेकार 
हें संपादीत पुस्तक प्रकाशीत. शिवाय 
बालसाहित्याची पांच पुस्तकां 
प्रकाशीत. गोवा कोंकणी अकादेमीचो 
उत्कृश्ट साहित्य पुरस्कार (200, 
नाट्य विभाग) तशेंच हेर प्रतिश्‍्टेच्या 
साहित्य पुरस्कारांनी सन्मानीत. 
संपर्क : बी-।, श्रीराम पर्णकुटी, 
यशवंतनगर, तिस्क, फोंडे, गोंय - 
403 40]. मो. 8805.52539. 






हनुमंत चोपडेकार 


ज्येश्ट साहित्यीक दामोदर मावजो 
हांचेकडेन हनुमंत चोपडेकार हांचो वार्तालाप 








दामोदर मावजो - आपली आवय भास कोंकणींतल्यान 
साहित्य रचपी एक सर्जनशील भारतीय साहित्यीक. कोंकणी 
जगत तांकां 'भाई' म्हण संबोधता. भारतीय कथा मळाचेर 
उच्च आशयाच्यो कथा तांचे गिरेस्त प्रतिभेंतल्यान जल्माक 
आयल्यात. तांची कार्मेलीन ही कादंबरी म्हणजे एक अज्रंवर 
साहित्यकृती. साबार राष्ट्रीय तशेच आंतरराष्ट्रीय भासांनी ती 
अणकारीत जाल्या. स्वताक 'कादंबरीकार' म्हणून घेवचे 
बदला तांकां 'कथाकार' म्हणून घेवप मानवता. आपूण 
कथा बरयना तर कथा जगता अशें ते म्हण्टात. काश्मीर 
ते कन्याकुमारी आनी गांधीनगर ते गुवाहाटी मेरेन तांचो 
साहित्यीक इश्ट परिवार आसा. भारतीय कथासाहित्यांतलो 
'आंतोन च्यॅकोव' म्हण साहित्य मळार तांची वळख 
आसा. तांच्या कथनात्मक साहित्य साधनेक आयज मेरेन 
साबार राष्ट्रीय तशेच आंतरराष्ट्रीय सन्मान फाव जाल्यात, 
साहित्य अकादेमीचो साहित्य पुरस्कार हो तातुंतलो एक. 

मुंबयच्या आर. ए. पोद्दार महाविद्यालयांतल्यान 


I0 


बाणिज्य शाखेची पदवी मेळयल्ल्या भाई 
मावज्यान गोंयच्या माजोड्डें सारक्या 
माणकुल्या गांवांत आपलो घरगुती वेवसाय 
सांबाळतानाच आपली भूय, भास आनी 
भौसाचीं साबार बरीं-वायट सुख-दुखखां 
आपल्या कथनात्मक साहित्यात अभिव्यक्त 
केल्यात. गोंयचे मातयेचो गंध लाबिल्लें तांचे 
साहित्य आयज संवसारभरच्या रसिकांक 
गोंयचे समाज जिणेचो दिश्टावो घड्यता. 
भाईच्या घरा, प्रसन्न वातावरणांत तांचेकडेन 
सुसंवाद करपाचो आनी तांच्या सदैव 
हांसत्या मुखामळांतल्यान तांच्या साहित्यीक 
आनी भाशीक वावराविशीं जाणून घेवपाचो 
योग आयलो : 

हनुमंत : भाई, सगळ्यांत पयलीं तुमच्या 
'Tereza's men and other stories from 
G०8' ह्या कथा झेल्याक प्रतिश्टेच्या फ्रॅंक 
ओ-कोन्नोर अंतरराष्ट्रीय लघुकथा पुरस्कार 
205 खातीर नामांकन फावो जालें देखून 
परीं. 

भाई : देव बरें करू. 

हनुमंत : भाई, फाटलीं कितलिंशींच 
वर्सा तुमी कोंकणी भास, साहित्य आनी 
सस्कृतायेच्या मळार पोटतिडकीन वाबुरतात. 
पूण तुमकां सगळ्यांत पयलीं कोंकणी 
अस्मितायेची वळख केन्ना आनी कशी 
जाली? 

भाई : म्हजो जल्म माजोडर्डे गांवांत 
गोंय मुक्ती आदीं ।944 वर्सा जालो. म्हजो 
बापूय तेन्ना ह्याच गांवांत एक पुर्तुगीज शाळा 
चलयतालो. तेन्नाची समाजीक, संस्कृतीक 
आनी राजकी परिस्थिती आयचे परस 


अनन्य 


वेगळी आसली. भाशीक स्थिती जाल्यार 
सामकीच आगळी. तेन्ना कोंकणी ही फकत 
उलोवपाची आनी मराठी ही मातृभाशा 
अशें भुरगेपणांत आमकां घरांत सागिल्ें. 
भोबंतणच्या वातावरणाक लागून आमचेंय 
भुरग्यांचें तशेंच मत जाल्ले. पूण म्हाका याद 
जाता, आकाशवाणीवेल्यान कृष्णामाम जेन्ना 
कोंकणींतल्यान 'भुरग्याल्या आंगणात” ही 
कार्यावळ सादर करताले तेन्ना ती भास म्हाका 
म्हजी दिसताली. हावें तेन्ना एक माणकुली 
काणी लेगीत बरोवन तांकां धाडिल्ली. म्हजी 
एस. एस. सी. 96 वर्सा जाली, उपरांत 
]965 वर्सा फुडल्या शिक्षणा खातीर हांव 
मुंबय पावलो. 

मुंबय महाविद्यालयात शिक्षण घेतना हांव 
ज्या हॉस्टेलांत रावतालो त्याच हॉस्टेलांत 
म्हाका सुरेश काकोडकार मेळळो. तो 
म्हाका दोन वर्सा सिनियर. तेन्नाच गोंय मुक्त 
जाल्ले आनी गोंयच्या भाशीक, समाजीक 
तर्शेच राजकी फुडाराचेर पुराय देशभर 
चर्चा जाताली. थय आमचेय मदीं तो वाद 
मुखेलतायेन वयर सरतालो. सुरेशाचो सभाव 
मात्सो तापट. तो कोंकणीचो पाखो घेवन मुद्दे 
मांडटाना भोवूच आक्रमक जातालो. म्हाका 
मुंबय खासा करून 34 स्लॅटर रोड जाका 
कोंकणी चळवळीचो मठ म्हणटाले थंय 
अ. ना. म्हांबरो, उदय भेंब्रे, लक्ष्मिकांत, 
सुरेश अशे जायते गोंयकार इश्ट मेळळे. ते 
कोंकणी खातीर भोव समर्पीत भावनेन वावर 
करताले. 

एक दीस सुरेशान म्हाका शणै गोंयबाबालें 
कोंकणीची व्याकरणीक बांदावळ' हें पुस्तक 

हाडून दिलें. म्हाका वाचनाची भोव आवड. 
ते भायर तातूंत म्हाका घडोवपी वेगळे कितें 
तरी आशिल्ठे. हांबे तें अधाशा भशेन वाचून 
काडलें. तातुंतल्यान म्हाका कोंकणीचें मोल 
कळळें. ताका दिश्टावो म्हणचो काय कितें 
हांव नकळो. 

हनुमंत : दिश्टावोच म्हणल्यार योग्य 
जातलें. कारण त्या काळांत कोंकणी खातीर 
वावर करप भोव कुस्तार आसलें. भाई, ही 
कोंकणीच्या सत्याची जाणविकाय जाले 
उपरातचे दीस कशे आसले? 

भाई : ते दीस भोव आव्हानात्मक 
आसले. त्या वेळार खूब वाचलें. खूब 
चितलें. प्रत्यक्षात भाशीक प्रस्नाचेर हावें 
खूब चिंतन केलें. ल्हव ल्हव म्हजे विचार 
हांव अभिव्यक्त करून लागलो. कोंकणी” 
अक तेन्ना उजवाडाक येतालो, ताचेर पत्रां बी 
बरोबक लागलों. आदीं मराठी बरयतालों. 
तेन्ना बरोच विचार करचो पडटालो, कोंकणींत 
बरयतना जशे चितता तशें बरोवक मेळटा 


३ क Po Pd 


वार्तालाप ऐन रंगार आयला आसतना. 


8 । 





हाची जाणविकाय जाली. उपरांत हांव 
कोंकणी भाशेचो कार्यकर्ती जावन वावरूक 
लागलो. कोंकणीचो पाखो घेवन बरयल्लो 
“हांव मराठी उलयतां' ह्या माथ्याळ्याचो 
म्हजो पयलो लेख हावें मुंब आसतनाच 
बरयल्लो. त्या वेळार म्हजी पिराय 2[-22 
वसा आसूंक जाय. तेन्ना 967 वर्साच्या 
ओपीनियन पोला वेळार हावें मुंबयच्या अँटी 
मर्जर रेली लेगीत सबोधीत केल्या. इंडियन 
एक्स्प्रेसांत कोंकणीची बाजू मांडपी बरप 
केलां, ते भायर गोंयांत पावतकच बांदोड़ें 
सारक्या वाठारांत संघप्रदेशाचो प्रचार करपी 
भौशीक सभेची यजमानकी लेगीत केल्या. 
समाधानाची गजाल म्हळ्यार, हाव तेन्ना एक 
सामान्य कार्यको म्हण वावुरलां. 

हनुमंत : तोच सर्वसामान्य कार्यकर्तो, 
कोंकणी भाशीक चळवळीचो एक नेतो 
कसो कितें जावक पावलो? 

भाई : म्हर्जे शिक्षण पुराय करून हांव 
गांवात आमचो पारंपारीक पसरकाराचो 

वेवसाय करूंक लागलो. तेन्ना गोंयांत 
भाशीक वाद उफाळून आयिल्लो. साबार 
कडेन कोंकणीच्यो बसका आनी शिबिरां 
तेन्ना जातालीं. हांव ताचे पासून अलिप्त 
आशिल्लो. पूण एक दीस मडगांवां गेल्ले कडेन 
शंकर भांडारी मेळळो. तो तेन्ना कोंकणीचो 
व्हड फुडारी. तांणी आयतारा आयोजीत 
केल्ल्या शिबिराक येवपाचें निमंत्रण दिलें. 
हांवे स्पश्ट सांगलें : शंकरबाब, हाव एक 
साहित्यकार. म्हाका भाशीक वादांत रस ना. 
तुका सांगता हनुमंत, म्हजी जाप आयकून 
शंकरबाब सामको तांबडो जालो. म्हणपाक 
लागलो; कोणाक जाय तुजें तें साहित्य. 
भाशाच जगली ना जाल्यार तुर्जे साहित्य 
कितें करपाचें आसा? खरें सांगतां... ताचो 
तो तेन्नाचो अवतार म्हज्या दोळ्यांमुखार 
अजून आसा. सांगपाचें म्हणजे... त्या 
दिसा हांवें घरा येवन बरेंच चिंतलें. त्याच 
चिंतनातल्यान म्हज्यांतलो कार्यको परिपक्क 
जावन गेलो. 

हनुमंत : कोंकणी प्रजेच्या आवाजाच्या 
भाशीक आंदोलनांत तुमी कितले सक्रीय 
आसले? 

भाई : कोंकणी प्रजेच्या आवाजाचे 
भाशीक आंदोलन हें कोंकणीची राजकी 
अस्मिताय सिद्ध करपी संघर्श. ताका तशे 
पदाधिकारी नासले. फकत निमंत्रक म्हण 
पुंडलीक नायक, आनी हांव आनी डॉ. 
एफ्‌. एम्‌. रिबेरो हे दोग भांडारी म्हण वावर 
करताले. रबवीन्द्रबाबा सारके हेर म्हालगडे 
मार्गदर्शकाची भुमिका निभायताले. 555 
दीस चलिल्ल्या त्या आंदोलनांत धर्मभेद, 


अनन्य 


जातीभेद, पंथभेद्‌ विसरून गोंयच्या 
सामाजांतलो दर एक घटक वांटेकार जाल्लो. 
तें आंदोलन जैतिवंत जालें. आमच्या 
फुडारपणा परस तें लोकांचें सांघीक जैत 
आसलें, अशें म्हाका दिसता. 

हनुमंत : कोकणीच्या कथनात्मक 
साहित्याकडेन तुमी कशे पावले? 

भाई : म्हाका साहित्याची आवड. 
भुरगेपणांत हांवें म्हज्या गांवां भोवंतणच्या 
साबार लायत्ररींतलीं पुस्तकां वाचून काडिल्लीं. 
थंय मेळपी मराठी, हिंदी, इंग्लिशींतलीं 
सगळींच बरीं पुस्तकां हांवें वाचून सोंपयद्लीं. 
ना. सी. फडके, वि. स. खांडेकर, जयवंत 
दळवी ह्या मराठी साहित्यकारांचीं, जाल्यार 
शरदबाबूंची म्हणजेच शरदचंद्र चटर्जीच्यो 
मराठींत वा इंग्लिशींत बी अणकारीत 
सगळ्यो कादंबरी हांवें वाचिल्ल्यो. घडये 
तातुंतल्यान म्हज्या कथानात्मक साहित्याची 
बुन्याद पडल्या जावये. 

हनुमंत : तुमी रचिक्ली पयली कथा 
खयची ? 

भाई : पयल्या तीन कथांची खबर 
सांगतां. तूं वचूं नाका” ही म्हजी पयली 
कथा. ती तरणे पिरायेचेर बरयल्ली. पूण तिचो 
विशय मात जाण्टो आसलो अशें म्हणचे 
पडटा. तातूंत ड्रेमेटीक ट्विस्ट आशिल्लो. 
ती कथा 'व्हिकली न्युव्ज' ह्या नेमाळ्यांत 
इंग्लिशींत प्रसिद्ध जाली, पूण भुतां-खेतांचेर 
विश्वास दवरूक लावपी अशें कथानक तिका 
लाबिल्लें. म्हाका याद जाता... अरविंद 
भाटिकारान लेगीत म्हाका ते कथेचेर एक 
कॉर्मेन्ट्‌ दिल्लो. खरें म्हळ्यार म्हजो स्वता 

तसल्या गजालींचेर विश्वास ना. ते पासत 
हांवें तसल्यो कथा उपरांत बरयल्यो नात. 

म्हजी दुसरी कथा 'अ-शोक'. 
ती गुरुनाथ केळेकार हांच्या संजिवनी 
छापघरांत उजवाडाक येवपी नवें गोंय' 
ह्या मासिकाच्या कथासर्ती निमतान बरोवन 
जाल्ली. म्हाका याद आसा... मुंबय परिक्षेचो 
ताण आसतना बरयल्ली ती कथा. ते कथेक 
म्हाका दुसरें इनाम फाव जाछ्ें. पयलें सुरेश 
काकोडकाराक जाल्यार तिसरें इनाम अच्यूत 
तोटेकाराक फाव जाल्ले. गोविंद मुद्रस सारक्या 
त्या वेळा वयल्या समिक्षकान म्हजे कथेक 
पयलें इनाम फाव जावंक जाय आसलें 
अशी प्रतिक्रिया पत्र बरोवन दिल्ली. सांगपाचें 
म्हळ्यार, ते घडणुके सावन कथा बरोवपाची 
उर्बा वाडली. 


आपले अभ्यासिकेत विचारमग्न अवस्थेंत. 

उपरात परिक्षा सोपतकच मे म्हयन्यात 


घरा आयलों. खरें सांगता... त्या दिसानी... 
As a Writer | was totally in different 


m००५... एका दनपारा हांव घरात भायल्या 
वराड्यात बशिल्लों. त्या दिसांनी पावसान 
दडी मारिल्ली, भायर वताचो रखरख, झाडां- 
पेडांचेर, सुकण्या-सावदांचेर उबाळाची 
हावळ. आनी त्या तसल्या वातावरणा कडेन 
म्हजी तंद्री कशी लागली कायच कळळें ना. 
हांव केन्ना बरोवंक लागलो आनी केन्ना 
कथा सोंपयली कळळें ना. मरण येना 
म्हण' नांवाची ती कथा. हेवाळें हें तातूंतलें 
मुखेल पात्र. ती एक रुपककथा आसली. 
गुरुनाथबाबांक ती भोव मानवली देखून बद्द 
घरा कडेन येवन म्हाका तांणी परबी दिल्ली. 
थय जांबळीचें झाड ताका गवाय आसा. 
तांणी म्हाका विचारिछ्ले, “एक सांग, ती 

कथा तुवें बरयल्या?"' हांवें म्हळे “हय. '' 
“कशी बरयली?”' हांवे म्हळें. खबर 
ना.” तांणी त्याच वेळार म्हाका वेंग 
मार्ली ती आजून याद जाता. तो खीण हांव 
उतरांनी व्यक्त करूक शकना. That was 
my third stor... ताचे उपरांत कथनात्मक 
साहित्याची म्हजी साधना निरंतर चालू 
आसा. 

हनुमंत संवसारांत सर्जनशील 
साहित्यकारांचे प्रतिभेक सगळ्यांत पयलो 
चंवर फुटूटा तो काव्याचो. कोंकणी 
साहित्यीक मळावेल्या साबार बरोवप्यांची 
देख हांगा दिवं येता. पूण तुमचो साहित्यीक 
आरंभ कर्थेंतल्यान जालो. चालत वाटे परस 
तुमी अशे वेगळे वाटेर कशे पावले? 

भाई : खबर ना. घडये आरंभाच्या 
वर्सांनी कथा-कादंबरीच वाचल्यो देखून 
ताचो प्रभाव म्हज्या लेखनाचेर पडला 
आसुंये. दुसरी गजाल म्हळ्यार, कथा हो 
साहित्य प्रकार म्हज्या सभावा कडेन जुळटा. 
खंयचेंय हातांत घेतिल्लें कार्य बेगीन पुराय 
करप म्हाका मानवता. हनुमंत, भारतीय 
कथाकारांच्या कथांचो आंवाठ तूं पळयशी 
जाल्यार म्हज्यो कथा सगळ्यांत आटीव 
दिसतल्यो. तात्पर्य, ब्रीफ वा कन्साय्ज्ड 
बरोवपाक पोसवण दिवपी कथा हो प्रकार 
म्हाका म्हजो दिसता. 

हनुमंत : तशें जाल्यार तुमचे कडच्यान 
कार्मेलीन', त्सुनामी सायमन” सारक्यो 
कादंबर्‍्यो कश्यो जल्माक आयल्यो तर? 

भाई : स्पश्टपणान सांगचें जाल्यार, 
कार्मेलीन बरोवपाक घेतिल्ली तेन्ना ती 


अनन्य 


कथाच आसली. तिच्या बिजाक लागून ती 
दीर्घ स्वरुपांत आकाराक आयल्या. दुसरे 
म्हळ्यार, म्हज्या सभावाक लागून ती हांवें 
संयमीत आंवाठांत बसयल्या, नाजाल्यार ती 
पांचशीं पानांची व्हड कादंबरी जावपाची. 
कशे आसा... । try to be as close as 
perfect0n. कथा जावं वा कादंबरी, हांव 
जाता तितलो वास्तवाकडेन लागीं वचपाचो 
यत्न करतां. देखून एकदां बरयतां ती म्हजी 
फायनल प्रत आसता. तातूंत चडसो बदल 
म्हणटा तो जायना. 

हनुमंत : भाई, तुमी स्वताक कोण 
मानतात? कथाकार काय कादंबरीकार? 

भाई : कथाकार... कोंकणी भाशेंत 
बरोवपी भारतीय कथाकार. 

हनुमंत : भाई, तशें जाल्यार एखाद्या 
कथाकाराक केन्ना कोणी विचारचो न्हय, 
आनी ताका तो थोडो कठीण दिसूं येता असो 
प्रस्न विचारता. तुमची तुमकां सगळ्यांत चड 
आवडिक्ली कथा खयची ? 

भाई : हनुमंत, कथा ही म्हजी भुरगीं. 
एखाद्रे आवयक अमकेंच भुरगें चड प्रिय वा 
अप्रिय आसता अशें केन्ना पळयलां तुवें! ना 
न्हय. पूण सगळ्यांत ल्हान आशिल्ल्याची 
चड अपुरबाय आनी काळजी आवयक 
घेवची पडटा. कारण ताका ताची चड़ गरज 
आसता. तरीय तुजो प्रस्न म्हजे खातीर तसो 
चड़ कठीण न्हय. प्रामाणीकपणान सांगचें 
जाल्यार, म्हज्या साहित्यीक प्रवासातल्या 
आरभाच्या कथां मदली - “मरण येना 
म्हण'. मदल्या काळांतली 'भुरगीं म्हगेलीं 
तीं आनी आतांच्या काळांतली 'कथाकारान 

कथाकाराचेर बरयल्ली कथा, ह्यो म्हज्यो 
सगळ्यांत चड आवडिल्ल्यो कथा. 

हनुमंत : भाई, कार्मेलीनान तुमचे 
प्रतिभेची खरी वळख पुराय साहित्यीक 
विश्वाक करून दिली. तिणें साहित्य 
अकादेमीचो पुरस्कारूय जोडलो. आयज ही 
कादबरी जायत्या भारतीय, इंग्लीश सारक्या 
अंतरराष्ट्रीय भासांनी अणकारीत जाल्या, हे 
कादबरीविशी आमी जायतें वाचला आनी 
वाचीत आसात. पूण म्हाका सागात, ह्या 
कादंबरीचें बीज तुमका कशें गावलें? 

भाई : खरें म्हळ्यार, कार्मेलीनांत दोन 
कथाचें बीज आसपावलां. जालें अशें... 
म्हज्या पसऱ्याचेर एक शाळकरी चली 
सायकल घेवन येतालें. वांगडा ताच्यो कांय 
इश्टिणी आसताल्यो. तें स्वता चॉकलेटी, 
कॅडबरी वा हेर जिन्नस घेवन हेरांक दितालें. 
बरेच कुचकुचीत दुडू मोडटालें. बरेच दीस 
हें अशें चल्लें. हांवें एक दीस सहज चौकशी 


आपली घरकान्न, शैला मावजो हाच्या सांगातान. 


केली, तेन्ना म्हाका कळळें ताची आवय 
कुवेट आसता. हांवें आनीक एक गजाल 
नोट केली. ते चलयेच्या तोंडार भोवंतणचे 
लोक गोड गोड उलयतात आनी फाटल्यान 
कुवेटकान्नाचें चेडू... कुवेटकान्नाचें चेडू 
म्हण ताच्यो बकच्छायो करतात. म्हाका 
तो लोकांचो दुटप्पीपणा आवडनासलो. हांव 
ताचेर खोलायेन विचार करतालों. काय तेंप 
गेलो. मदीं ते चली आयलेंच ना. उपरांत 
कांय दिसांनी परत येवपाक लागतकच हावें 
ताका सहज विचारलें, चेड़वा फूय गेले 
गो? ताणें जाप दिली, 'मांय येयलो न्ह, 
आतां गेली ती . 'तुका व्होरूक ना' म्हूण 
विचारल्यार म्हणपाक लागलें, 'मांय म्हुण्टा, 
गोरोज ना कुवेट वचपाची.' 

त्या प्रसंगा वेल्यान ताची मांय ताका 
कुवेटाक वचपाक एन्करेज करिना हाची 
म्हाका जाणविकाय जाली. हें एक बीज 
जातूत, गल्फाक गेल्ले बायलमनशेचें एक 

मोनें दुख दडलां. आनी दुसरें म्हळ्यार 
कामां निमतान भायल्या देशांत पाविल्ल्या 
बायलमनशांचो परपुरुशाकडेन संबंद चालू 
आसतना तिका तिचो घोव मेल्ल्याची 
खबर कळटा. जिविताच्या अश्या दोन 
परिस्थितींतलो विपर्यास म्हजे तकलेंत 
घोळटालो. हीं दोन कथाबिजां म्हजे 
कडेन आशिह्लीं. पूण तांचो आत्मो एकूच 
आशिल्ल्यान तातुंतल्यान कार्मेलीन घडली. 
मोती दोंगरार एक रेस्ट हावूस आसलें थय 
तिचें चडशें लेखन जाला. 

हनुमंत : कार्मेलीन कादंबरीत क्रिस्तांव 
बायलमनशेचें उक्तें चित्रण केलां असो 
आरोप जावन सामाजिक पावड्यार वाद 
उफाळून आयलो अशें वाचनात आयला. ते 
विशी सागशात. 

भाई : ना, तसो व्हडलो वाद जालो 
ना. कशें आसा... एका धर्मांतल्या वा 
जातींतल्या मनशान दुसऱया धर्माचेर वा 
जातीचेर बरयल्यार समाजांत रोकडोच वाद 
उप्रासता. पूण त्याच वर्गातल्या बरोवप्यान 
वा हेर खंयच्याय कलाकारान तें केल्यार 
वायट थरना. ही एक वेगळीच समाजीक 
समस्या. कार्मेलीनांत म्हजी भुमिका स्पश्ट 
आनी नितळ आसली. कार्मेलीन. सारक्या 
असंख्य अस्तुऱ्यांचो घुस्मटमार तातूंत 
शब्दबद्ध जाला. वाद म्हणशी जाल्यार, 
जेस फेनांडिस हांणी ताचेर सगळ्यांत पयलीं 
विरोध केलो. पूण नोंद घेवपाची गजाल 
म्हळ्यार फा. फ्रेडी डिकोश्टान ती “गोंयचो 
आवाजाचेर' छापून हाडली. 

आनीक एक गजाल सांगप हांगा समा 


अनन्य 


जातली. कोंकणी साहित्याची समिक्षा 
जावप ही काळाची गरज. ते पासत हांव त्या 
वादाक समिक्षाच म्हणटा. एक गजाल हांव 
मानत आयलां, वाचक आनी समिक्षकाक 
तांची मेकळीक मेळपाक जाय. आतां 
म्हज्या त्सुनामी सायमन ह्या कादंबरीक एस्‌. 
डी. तेंडुलकार ह्या समिक्षकान 'बाळबोध' 
म्हटलें; जाल्यार कांय समिक्षकांनी तिचो 
गौरव केलो. म्हाका ताचेर कांय म्हणपाचें 
ना, कारण तें तांचे मत. म्हजें मत विचारशी 
जाल्यार ती एक 'यंगएडल्ट' कादंबरी. नाजी 
कँपांतल्यान सुटून आपल्या गांवघराचो सोद 
घेवपी डेविड ह्या युवकाचो संघर्श दाखोवपी 
| Am David' हे इंग्लीश कादंबरीच्या 
प्रभावान हावे ती रचल्या. 

हनुमंत : भाई, आतां मातशे कोंकणी 
भाशीक संघ्शाकडेन वळ्या. कोंकणी भास 
ही भोव मोठ्या संघर्शातल्यान वयर सरल्या, 
कोंकणीक मानाचो पाट फाव करून दिवपाक 
तिचे रायटर फायटर जाले. अशें म्हणटात... 
भाशीक सघर्शाक लागून जायत्या कोंकणी 
साहित्यिकांचे प्रतिभेचेर अन्याय जालो. 
तुमचो अणभव किते? 

भाई : म्हाका दिसता, कोंकणीच्या 
भाशीक संघर्शान कोंकणी साहित्याक चड 
तेज हाड़लां. एक गजाल खरी, जो खरो 
कसदार आनी निजाचो लेखक आसता ताचे 
खातीर असले सामाजिक वा राजकी संघर्श 
हें भांडवल आसता. 

हनुमत : तशें जाल्यार येद्या व्हडल्या 
कोंकणी - मराठी भाशीक संघ्शाचेर एखादी 
गडगंज कादंबरी वा हेर स्वतंत्र साहित्यकृती 

कोंकणीत कित्याक जल्माक आयली 
ना? 

भाई : कित्याक आयली ना हाचीं 
साबार कारणां आसूं येता. पूण जायत्यो 
कविता, कथा, नाटकां, लेख ह्या विशयाचेर 
रचून जाल्यात. ह्याच विशयाचेर म्हजी 'बंद' 
नांवाची एक कथा आसा. म्हाका दिसता 
जेन्ना खंयचीय सामाजिक चळवळ समाजाचेर 
खर प्रभाव घालता तेन्नाच तिचें पडबिंब 
साहित्यांत पडटा. ह्या विशयाचेर हांव 
इतलेंच म्हणन, घड़यें चळवळींत प्रत्यक्षांत 
वांटो घेतिछ्ले उदयबाब वा पुंडलीकबाब हांचे 
कड़च्यान तसली साहित्यकृती फुडाराक 
रचून जावं येता. 

हनुमंत आयच्या एकविसाव्या 
शेकड्यांत कोंकणी भास आनी साहित्याचेर 
नदर मारतना तुमकां कितें दिसता? कोंकणी 
भास आनी साहित्य आयज खयच्या 
पांवड्यार आसा? 

भाई : आयज कोंकणी हेर मुखेल 
भारतीय भासांवरींच एक प्रतिश्टेची राष्ट्रीय 
भास जाल्या. तिका हेर भासांक मेळपी 





सगळे मानसन्मान फाव जाल्यात. साहित्य 
म्हणशी जाल्यार, संख्यात्मक नदरेन आमी 
ल्हान, पूण दर्ज्यात्मक नदरेन कोंकणी 
साहित्य हेरां परस खंयच फाटीं ना. आमची 
कविता, कथा, कादंबरी, नाटक ताची 
गवाय आसा. 

हनुमंत : भाई, हे चौकेवेल्यान निमणें 
तुमका समस्त कोंकणी भौसाक कितें सांगन 
दिसता? 

भाई : इतलेंच... कोंकणीन आमची 
अस्मिताय सांबाळळ्या. तिका आमी 
सांबाळपाची गरज आसा. आयज कोंकणी 
मनीस वैजकी, अभियांत्रिकी, विज्ञान, 
तंत्रज्ञान, म्हायती तंत्रज्ञान वा हेर वेवसायीक 
मळांचेर वाबुरता. तांणी जर आपले गिन्यान 
कोंकणींत हाडलें तर कोंकणी भास ज्ञानभास 
तशेंच लोकभास जावपाक कळाव लागचो 
ना. हैं जेन्ना घडटलें, तेन्नाच कोंकणी चळवळ 
पुरायपणान जैताक पावतली अशें म्हाका 
दिसता. हे विशीं युवा पिळगे कडल्यान 


म्हाका भोव आस्त आसा. 
000 

(स्मरण) 


अन्सी डिसोजा पालडका : जल्म 
: ]967, कवी, कथाकार, नाटककार 
आनी बालसाहित्यकार. देवनागरी, 
रोमी आनी कन्नड लिपींतल्यान 
सातत्यान लेखन. यो गो बाये, 
'चिरपुटां, पुत्तू शेणैल्यो काणयो हीं 
कांय चर्चीत पुस्तकां. डॉ. टी. एम्‌. ए 
पै फांऊडेशन प्रशस्ती पुरस्कार तर्शेच 
कर्नाटक कोंकणी साहित्य अकादेमी 
पुरस्कारांनी (995, 996, ।997 
आनी 2003) सन्मानीत. 'कुटूम' 
सातोळ्याचे मानादीक संपादक. संपर्क 
: ई-2-39, दिवाण अपार्टमेंटस 3, 
नवघर, रेल्वे स्टेशनालागीं, वसई रोड, 
पूर्व, पालघर जिल्हो - 40202, 
महाराष्ट्र मो. 9028980000, 
920900777. 


अनन्य 


अन्सी डिसोझा पालडका 





नितीखातीर जीव दिवंचो 
स्वभाव मोरायेसबाबाचो 





जे. बी. मोरायेसबाबा सवें म्हजी पयली भेट जाल्ली 
983 इस्वेंत. राकणो कोंकणी हप्ताळ्या पत्रान आयोजीत 
केल्ल्या कोंकणी लेखकांच्या सम्मेळनांत कविता विशीं प्रबंद 
मंडन करूक ते मुंबय थावन आयिल्ले. त्या काळार मुंबय 
थावन एक व्यक्ती आयलो म्हळ्यार आज दुबाय थावन 
एकलो आयिल्ले भाशेन. दिंडो मानाय. सादे व्यक्तित्व. 
न्हेसपांत तशें उलोवण्यांत पासून तीच सरळता. तांणी त्या 
दीस परिचय केल्ली मरिदास नांवाच्या मंगळूरच्या कविची 
कविता अजून म्हाका उगडास आसा. उबार उड़केन उडलें 
उदक उल्लासाच्या उमाळ््यान. हर कविता पंक्तींनी पयल्या 
अक्षराचेर प्रास दवरुन मरिदास कशे कविता बरयतात ताचो 

ते विवर दिताले. 

तवळ म्हाका फकत सोळा बरसां प्राय. 
म्हज्यो कविता तवळ कोंकणी पत्रांनी प्रकट 
जावंक सुरवात जाल्या मात्र. त्या दीस 
मोरायेसबाबान म्हजी फाट थापटिली.. 
सराग बरवनूंच राव म्हण उपदेश दिल्लो, 
म्हाका आजून उगडास आसा. 

त्या उपरांत हर पत्रांनी वा परिशदेन 
आयोजीत करच्या हर साहित्य कार्यावळींनी 
म्हाका तांची भेट जाताली. ते आनी जे. 
बी. सिक्वेरबाब चड़शे सांगाताच गांवाक 
येताले. जे. बी. सिक्वेरबाब ते गांवांत 
येवंचे पयलेच केन्ना मंगळूराक येतात आनी 
ते खंयच्या हॉटेलांत वसती करतात तें 
म्हाका पोस्ट कार्डाचेर बरवन धाडताले. 
मागीर हांव तांकां मेळोंक हॉटेलाक वेतालों. 
कविताविशीं आमच्यो काय गजाली आशार 
पाशार जाताल्यो. आमच्यो धाकट्ल्यो 
कविता गोश्टी थयसर जाताल्यो म्हणयेत. 

बरसां पाशार जाताना आमची सळावल 
एका लागशिल्ल्या इश्टागतेक परिवर्तीत 
जाली. एकामेकांकडेन टेलिफोनाचेर संपर्क 
दवरुन कविता, हेर साहित्य आनी चालत्या 
साहित्यीक घडितांचेर भासाभास करुक, 
विचार विनिमय करुक आमी सुरवात केली. 
म्हजे संगीं तांचो बांद इतलो घट जालो की 
997 इस्वेंत तांणी 2] वी अखिल भारतीय 
कोंकणी परिशद मुंबयंत आयोजित करताना 
कर्नाटकातल्या कोंकणी साहित्याविशीं 
प्रबंद मंडन करचो अवकास म्हाका 
दिलो. तवळ हांव तीस वरसांचो तरनाटो. 
साहित्यांत भुरगेपणाची पावलां काडतां 

मात्र. तरनाटपणाचीं उडकाणां घालता 
मात्र. निजायकी त्या वेळीं जायते नांवादीक 
कोंकणी साहिती जे असली सेवा दिवंच्यांत 
हेळुल्ले (निपूण) आसल्ले. तरी मोरायेसबाब 
म्हणाले, “व्हय हांव जाणां, हेर जायते 
नांवादीक साहिती आनी मत्भारी आसात. 
पूण म्हाका तुवें साहित्यांत मोलादीक पावलां 
काडचीं जाय. त्या देखून तुवें हो अवकास 
नाकारचो न्हय.' मोरायेसबाबान म्हाका तीं 
उतरां कालूच सांगिल्ले भाशेन अजून म्हज्या 
उगडासांत आसात. 

]999 थावन 20।2 परयांत हांव 
दुबायांत आसल्लों. ह्या तीन वरसांनी 
म्हाका तांचो चड संपर्क जालो ना. 2002 
इस्वेंत हांव पाटीं भारताक आयलों. एका 
सोफ्टवेर कंपनींत वावराक लागलों. म्हजी 
शाश्वीत वस्ती हांबें वसयांत केली. ह्या 
वेळीं मोरायेसबाब म्हाका लागशिलो जालो. 
ते तवळ महाराष्ट कोंकणी भाशा मंडळाचे 
कार्यदर्शी जावन आसले. तांणी म्हाका 
तुरंत भाशा मंडळाचो सांदो केलो. सांदो 
केल्ल्या दिसाच तांणी म्हाका कार्यकारी 
समितीचो सांदो जावंक विंचून काडलो. 
असो म्हजो बांद मोरायेसबाबा लागीं एकदम 
घट जालो. कवितेविशीं कांय गजाली 
करचे खातीर केन्ना केन्ना हांव तांच्या घरा 
वेतालों. म्हयन्यांत उण्यार दोन वा तीन 
पावटीं आमच्यो व्यक्तिगत भेटो जाताल्यो. 
हांव भाशा मंडळांत भरती जाताच वावर 
करूक एक तरनाटो आमचे सवें आसा म्हण 
मोरायेसबाब व्हडा उमेदीन भरले. “कोंकणी 
दायज यात्रा' नांवाची एक व्हड कार्यावळ 

तांणी आयोजीत केलीच. 2004 ऑक्टोबर 
23वेर मुंबयच्या माटुंगांत जाल्ल्या ह्या महान 
कार्यावळीक तीन हजारांपरस चड कोंकणी 
लोक मुंबयच्या विवीध प्रदेशांथावन 
आयिल्ले. 

तांचे संगीं लागशिल्यान बावराक लागल्या 
उपरांत, तांचें व्यक्तित्व भोवूच लागशिल्यान 
हांब समजलों. ते भोवूच शिस्तीचे मनीस. 
एकदम कश्टी वाबराडी. कोंकणीचो मोग 
तांच्या काळजांत खतखत्तालो. केन्नाय 
कसल्योय कार्यावळी आयोजीत करताना हर 
जाती-कातीच्या कोंकणी लोकांक समान 
प्रतिनिधित्व दिवंच्यांत ताचें प्रमूख गूमन 
आसल्लें. 

निती खातीर जीव दिवचो सभाव 
मोरायेसबाबाचो. अनीत तांकां केदींच 
सोंसनासल्ली. फर्क डेविस वखदाचें 
कपनीत कामगाराची चळवळ जाताना तांणी 
कामगाराक सांगात दिलो म्हळळो आरोप 
ताचेर मांडून तांका कामांतले वजा केले. 
निवृत्तपणाचो फायदो आपल्याक लाबलो ना 
म्हणटाले ते म्हजेलागीं तबळ. 

ते जेन्ना जोर्ज फेनांडिसाचे जिणे चरीत्र 
बरयताले तेन्ना हांवें ताका बरोच सांगात 
दिल्लो. जोर्ज फेर्नाडिसाचो उजबो हात म्हण 


अनन्य 


नांबाजिछ्लो समाज सेवक पि. बि. डेसाचो 
हांवें तांकां परिचय करून दिल्लो. पि. बि. 
डेसान तांकां जायती माहिती दिली मात्र न्हय, 
जोर्ज फेर्नांडिसा सवें वाबुरिल्ल्या जायत्यांचो 
परिचय करून दिल्ली. जोर्ज फर्नांडिसाचो गुरू 
प्लासिद दिमेछ्लो हांचें मंगळुरांतल्या बेळमाण 
नांवाचे आसलेल्ल्या घरा भेट दीवन कांय 
माहिती हांवें तांका आरावन दिल्ली. 

साहित्य अकादेमी पुरस्कार (985), 
महाराष्ट्र गौरव पुरस्कार (।990), दायजी 
दुबय पुरस्कार (2005), गोवा कोंकणी 
अकादेमीचो माधव मंजुनाथ शानभाग 
कोंकणी सेवा पुरस्कार (2009) अशा 
जायत्या पुरस्कारांनी भोवमानीत जाल्लो 
आनी साहित्य अकादेमी, दिल्ली, भारतीय 
ज्ञानपीठ सारख्या संस्थांच्या कोंकणी 
सल्लागार मंडळाचो सांदो आशिल्लो 
मोरायेसबाब सदांच निगर्वी आशिल्लो. 
कोंकणीचो वावर म्हटलें की तांकां रात 
खयची आनी दीस खयचो तें कळनातलें. 

मोरायेसबाब आज आमचे मदे ना, अशें 
केदींच भोगाना. अजून ते म्हजे सर्वे आसून 
म्हाका मार्गदर्शन दितात, अशें म्हाका 
भोगता. तांचें बरप, तांची कविता आमचे 
मदे सदांच अमर उरतली. 000 

(कथा) 


दामोदर मावजो : जल्म : ।944, 
जेश्ट कथाकार आनी कादंबरीकार. 
पांच कथासंग्रह, तीन कादंबऱ्यो 
आनी पांच बालसाहित्याचीं पुस्तकां 
प्रकाशीत, कार्मेलीन ही गाजिल्ठी 
कादंबरी. कांय कथांचेर टेलीफिल्मां 
तयार जाल्यांत. केंद्रीय साहित्य 
अकादमी पुरस्कार (।983) तर्शेच 
विश्व कोंकणी केंद्र, मंगळूर संस्थेच्या 
श्रीमती विमला पै पुरस्कारान सन्मानीत. 
संपर्क : माजोड़ें, साश्ट, गोंय - 
4037.2, मो. : 9422059509 


2l 





दामोदर मावजो 





नायट कॉल 


“टिरिंग, टिंरिऽग.' 

दिप्ती उठलें ना. आनेक रिंग वाजसर हांव रावलों. 
उठून फोन घेतलो. ज्युस्त साडेइकरा जाल्लीं. 

“हॅलो, डॉक्टर आसा?” हावे हॅलो' म्हणचे पयलींच 
सिम्प्लीन विचारलें. 

“हॅलो, हांव.... 

“आरे तूंच रे? म्हाका दिशिछ्लें बायल घेतली...'' 

“कितें जालें?'' हांवें वेबसायीक ताळो काडून 
विचारलें. 

“म्हाका ताकतीक लागल्या. बेगीन यो... सिम्प्लीक 
किडी खाताल्यो. 

““भायर...! ९१, सगले सारके आसा न्हय?” 

““डॉन्ट वरी, भायर भितर सगले थड आसा. हावें 
भायलो दिवो बंद दवरला. तूं बेगीन यो... हांव... 

“ओ. के. हांव रोखडोच येतां. पूण... mak 
Sure... 2 

तसो सिम्प्लीकूय हुसको आसाच जातलो. पूण 
म्हजेपरीन हावें जतनाय घेवक जाय. 

हावे सडसडीत पँट चड़यली. टी शर्ट लकयलो. 
पिस्स! पिस्स! दोनूय खाक्यांनी सेंट मारलो. स्लीप ऑन 
मोचे चडयले. खरें म्हळ्यार येन्ना म्हणसर दिप्ती उठूंक 
जाय आसले. ताची न्हीद तशी जाग्रूत न्हय खरी. पूण 
फोन वाजलो, हांव उलयलों वॉर्डरोब उकतो करून कपडे 
घाले... जाग येवक जाय आसली. 

आयज पुरो जाछ्ें खरें ताका. सांजचें गार्डनिंग 

करून मागीर मॉलांत वचून आयिछें. 
आनी जेवणापयलीं रव्याचे लाडू - म्हाका 
आवडटात तसले - करून दवरिष्छे. पुरो जालें 
ना जाल्यारच अजाप! पांय सामके पोटाकडेन 
दोडून घेवन भुरग्यावरी सुस्त न्हिदिछे. 
खीणभर म्हर्जे म्हाकाच गुन्यांवकारी दिसलें. 
काडचे कपडे आनी पडचें न्हिदून दिप्तीचे 
कुशींत. पूण सिम्प्लीचें लागोळें तोंड, उबार 
हड्डें आनी लवचीक कमर दिप्तीक धुकलून 
नदरेमुखार नाचूंक लागली. एकूच फावट! 
लम्नापयलींच्यो गजाली सोडून दिल्यार ही 
पयलीच फावट. आनी निमणीय! 

हांव उठपाक दिप्तीन कूस परतिली. 
न्हिदसुरे दोळे उकते जावचे पयलींच धांकून 
गेले. 

“कॉल आसा? बेगीन यो आं! वतनां 
लायट ऑफ कर.'' आनी दिप्ती पर्थून 
न्हिदून पडलें. उठिल्लें खंय तर तें? न्हिदांतच 
उलयि्ठे. 

हांवें दार उकतें केलें आनी भायर 
आयलों. हॉस्पिटलांतल्यान कॉल आयल्यार 
लेगीत हांव गाडी काडनासलों. हॉस्पिटल 
चलून चार मिण्टांचे वाटेर आसले. आनी 
मदीं खंयतरी - देड दोन मिण्टांचेर वर्धमान 
रावतालो. आयज वर्धमान बेळगांवा 
केएलईत वचपाचो आशिल्ल्यान सिम्प्लीन 
म्हाका आपोवणें दिल्लें. सकाळींच तागेलो 
फोन आयिछ्लो. “आयज राती फ्री राव 
आं!'' काळजार एक ल्हार पातळळें म्हणसर 
मन शेळेलें. 

सिम्प्ली आशिल्लेंच तशें. खंयच्याय 
दादल्याक पिशें लागत अशें. पूण सपसप 


अनन्य 


कोणाक बदनासलें. हांव निकतोच एम. डी. 
करून हास्पिटलांत लागिह्लों तेन्ना तेय ट्रेनी 
नर्स म्हण कामाक आयि्लें आनी कामापरस 
म्हजेर ताचें चड लक्ष आशिष्ठे. दिसपाक 
चलपाक हुशार आशिल्ल्यान तरनाट्या 
दोतोरांक तें आवडटालें. पूण कामाक 
घाळ. 

“आगो, पेशंटाक काल स्पंज कित्याक 
केलें ना? 

““सिम्प्ली सर! 

“नर्स, रगत तपाससर पेशंटाक उपाशी 
दवरपाचो - तुवें ताका च्या कित्याक 
दिली?” 

“सिम्प्ली, डॉक्टर! 

“काल कित्याक कामाक आयलें 
ना?” 

“सिम्प्ली... 

मागीर ताचें नांवच पडलें सिम्प्ली . 
म्हगेल्या वॉर्डांत म्हजेवांगडा आसतना तें 
चडच फुलिल्लें दिसतालें. एका कलिगान 
म्हळेले गीत म्हाका, “तें मरता तुजेर. चान्स 
घे. पूण सांबाळ. गळ्यांत पडत-'' हांब 
आयकून जाणासलों, सोबीत दिसपी नसी 
दोतोरांक भुलोवन तांचेलागीं संवसार करूंक 
सोदतात. 

सिम्प्लीचो सांगात म्हाका आवडटालो. 
पूण हांवें ताका चड लागीं केलें ना. एक 
दीस हांव एकलो आसाशें पळोवन ताणेंच 
म्हाका विचारलें, “डॉक्टर, उबगण येना 
द्या रुटीन कामाची? एक दीस या आमी 
आउटिंगाक ? 

हांव भुकलसलोंय बी आनी शिटकावलोय. 

हांव येवजितां तें पळोवन ते दुखावलें जावंये. 
“हांव आवडना तुका जाल्यार आसू.” 
“तर्शे न्हय गो! आवडटा तूं म्हाका. 


१) 


पूण... 

“यू लाइक मी - बट यू डॉन्ट लव्ह मी 
- अशेंच मूं?” म्हाका दिशिल्लें ताचेपरसूय 
सिम्प्लीच धीट आनी शिटूक आसलें. हांव 
बगी पळोवन ताणेंच फुडें म्हळे, 'इटस्‌ 
फाइन विथ मी! पूण म्हाका फ्रेंड म्हण 
अँक्सँप्ट करता, न्हय?” 

“ऑफ कोर्स! ऑफ कोर्स! तूं फ्रेंड 
आसाच महगेलें. 

“तर्शे जाल्यार फ्रेण्ड म्हण व्हर म्हाका 
आउटिंगाक- 

आनी एका पावशी दिसा खर्‍यांनीच 
आमी हणजुण्या वेळेर त्या पुराय दिसाची 
रात मनयिल्ली. 

उपरांत बदली जावन सिम्प्ली म्हापशां 
पावलें. थय ताका डॉ. वर्धमान मेळळो. हेवटेन 
म्हाका दिप्ती मेळळे. भोव गुणाचे, रुपान, 
चलणुकेन भोव सुंदर. म्हाका जीव करपी. 
मोगांत पडून आमी लग्न जालीं. त्याउपरांत 
दोन अडेच वर्सांनी वर्धमान 'ज्यॉयन जालो 
आनी क्कार्टर्स मेळनाफुडें सिम्प्लीक घेवन 
हांगा आयलो. सुर्वेक वळख दाखयली तरी 
आमी अंतर राखून राविल्लीं. पूण फाटले 
चार स म्हयन्यांसाकून सिम्प्ली म्हजेकडेन 
चडच लागोळपणां करूंक लागलां म्हणपाचें 
म्हाका जाणवूक लागिल्ठे. ल्हवुल्हवू ताणें 
केल्ली फकाणां म्हाका मानवतात म्हणपाचेंय 
म्हज्या ध्यानांत येवक लागिछ्ें. 

एक दीस वर्धमानान दिप्तीक घेवन 


23 


डिनराक येवपाचें आमंत्रण दिलें. दिप्ती त्या 
दिसा कुळारा गेल्ल्यान पावलें ना. राती साडे 
धामेरेन आमच्यो खबरो चलिल्ल्यो. आमी 
दोगूय व्हिस्की घेवन आनी सिम्प्ली वायन. 
राती परततनां सिम्प्लीन म्हळे, 

“दिप्ती घरा ना जाल्यार फाल्यां 
दनपरां जेवपाक हांगाच यो. दुसऱ्या 
दिसा तीन सर्जिकल केसेस आशिल्ल्यान 
वर्धमान दनपरां जेवपाक घरा नासपाचो हैं 
खबरो मारतनां कळिल्ठे. आनी सिम्प्लीच्या 
दोळ्यांतलें आमंत्रणय जाणवतालें. तरी हावें 
सम अद्र टायम' अशें म्हूण तें फांफुडीले. 

आयज सकाळचो फोन मात अचकीत 
आयिल्लो. राती फ्री राव आं!- फकत 
जेवणाक आसचें ना. तशें आसल्यार सांजे' 
म्हण्टले आसले. 

““कित्याक गो ? 

“तेय सांगूं?'' 

“आनी घरांत... 

“तो सकाळीं बेळगांवा गेला. फाल्यां 
सकाळीं परतलो. समजलें?” 

“हय - पूण... 

“हय पूण कितें? तूं मरे तस्सो 
आसा. 

“तस्सो म्हळ्यार ? 

“विसरलो? तेन्ना हांवें कितलो बाबा- 
पुता केल्लो तेन्ना तूं तयार जाल्लो. त्या एका 
आउटिंगान समाधानी रावं हांव ? 

सिम्पली इतलें उक्तेपणान उलयत अशें 
धरूक नासलें हांवे. आयकून काळजाक 
खातकुतल्यो जावंक लागिल्ल्यो खऱ्यो, पूण 
मनार चेंपणूय आयिष्ठे. दिप्तीचें येवजून- 

“आगो, सिम्प्ली, आमी आतां लग्न 
जाल्यांत- 

“एक सांग पळोवंया? दिप्ती सद्दा तुका 
रांदून वाडटा. रायट? तरिकूय तुमी केन्ना 
केन्नां जेवपाक भायर वचनात?'' ताचेर 
म्हजेकडेन जाप नासली. 

“मागीर आतां कितें कर म्हणटा?” 

“तेय हांव सांगूं? बरें, आयक. राती 
कितल्यांक येता? जाय जाल्यार जेवण घे तू 
दिप्ती बांगडा. मागीर केन्ना तें सांग. 

“आनी दिप्लीक किते सांगू?'” 

““बर्धमानाक म्हयन्यांतल्यान तीन-चार 
तरी नायट कॉल्स आसतात. तेन्ना तो भायर 
सरून वचना?” 

“बरें, तशेंच करतां. पूण कॉल- ? 

“कॉल हांव करतां. एका तेंपार ट्रेन्ड नर्स 
न्हय रे हांव? ज्युस्त उडयतां. कितल्यांक 
करू तें सांग. इकरांक?'” 

“नाका. साडेइकरांक कर, पूण...” 

“पूण आनी किते?” 

“'कितलो वेळ लागतलो!'” प्रस्न 
विचारलो आनी म्हजी म्हाकाच लज 
जाली. 

“तू कितें क्किकी रे?” सिम्पलीन सरळ 
म्हाका शिंगांर घेतलो, “'डॉन्ट बरी रातभर 
दवरना तुका. '' 

सिम्पलीनच घेतिल्ल्या फुडाकारान हांव 
सुखाविल्लो. आतां दिप्ती उठपाची शक्‍यताय 
नाशिल्ली. घरच्या फोनाचो रिसिव्हर हांवें 
सकयल काडून दवरिल्ल्यान फोन वाजपाचो 
वा इमर्जन्सी कॉल येवपाचोय हुस्को 
नासलो. भायर सगलें सामसूम आसलें. 


अनन्य 


सिम्प्ली वांगडा कुडीसुखाचे कल्पनेनूच 
उस्वास जड जाल्ले. पावलांची गती वाडोवन 
हांवें आयल्या पयल्यान नदर मारली. एक 
मोटार ताचेच दिकेन येताली. दाव्यान 
दुसरे बिल्डिंगेत पयले माळयेर कोनशाक 
सिम्प्लीचो फ्लॅट, हेर फ्लॅटांनी लायटी 
दिसनासल्यो. सिम्प्लीच्या फ्लॅटांत मात 
हय न्हयशी लायट पेट्टाली. ताणें नायटलॅम्प 
ऑन दवरला आसूये. 

ती मोटार फुडें बतकच दाव्यान घुंवपाचे 
तयारेंत हांव उबो आसतनांच गाड़ी फुडें 
वचून दाव्यान सरून थारली. कोणें तरी 
उलो मारलो सो दिसलो. हांव राबलों. ताका 
चुकोवन दुसरे बिल्डिंगे वटयां घुंवचेंशें दिसलें 
खीणभर. पूण म्हणसर गाडयेंतल्यान तोंड 
भायर काडून ड्रायव्हरान म्हळे, “ हांगाच 
राव गाड़ी पार्क करतां. 

न्हय त्या वेळार पनवत लावपी कोण 
काय अशें येवजितासनाच गाडी लॉक 
करून वर्धमान बगलेक आयलो. हांव 
गणमणलों... 

“तूं? हांगा?'' नकळटनां उतर फुटलें. 

“राव, राव. तूं म्हगेले प्रस्न चोरता? 
हांवें तुका विचारपाचें, “तूं हांगा खंय?” 
आय गॅस, इमर्जन्सी कॉल? ओव्हर?" 

हावें मान हालयली. 

“सो, यू आर फ्री नाउ. चल, यो. एक 
ड्रिंक मारूया.'' आनी वर्धमान म्हजो हात 
धरून ओडूंक लागलो. 

“आसूं रात जाल्या. हांव वतां." हांवें 
घोंगर्‍या आवाजांत म्हळें. 

“नो यू मस्ट कम. हांब तुका उतर 

दितां, यू वील नॉट रिपेंण्ट इट. ' 

हांव नर्व्हस जाल्लो. पांय ओडीत 
ताचेफाटल्यान वयर गेलों. 

“शू55!'' ओंठांर बोट दवरीत वर्धमानान 
म्हळे, “तू जाणा, तिका खबरच ना हांव 
येतलो म्हण. म्हाका तिका सरप्रायज दिवचो 
आसा. तूं यो - असो. तूं बल मार आनी 
दारार राव. हांव फाटल्यान येतां - तिचें 
रिअक्शन पळोबंया...'' 

पांयांतलें त्राण गेछ्लेवरी हांव फुडें सरलों. 
गब्ठसणिल्लो हात वयर काडून बॅल मारली. 
एक खीण सरचे पयलींच दार उकतें जालें. 
भितर सिम्प्ली उबे आसले. तिच्या आंगांत 
नायटी न्हय, पात्तळ लिंगरी आसली. त्या 
नायट लॅम्पाच्या उजवाडांतूय ते लिंगरींतसून 
तिगेली कूड दिश्टी पडटाली. 

“आयलो? तिणे बाट पळयताशि्लेवरी 
म्हळे. आनी म्हर्जे पडिल्लें मुखामळ पळोवन 
म्हळे, ' कितें जालें?” 

इतलो वेळ सरप्रायज दिवपाक कडेक 
राविल्ल्या वर्धमानाच्यान आतां राव नज 
जालें आनी तो सटू करून हांसत फुडें 
आयलो- “आ - हा - सरप्रायज!' 

वर्धमानाक पळयलो मात - आंगांतल्या 
कपड्यांचे भान येवन सिम्प्ली भितर 
धांबलें. बर्धमानान पर्थून म्हजो हात धरून 
म्हाका भितर व्हेलो - 'पळयलें? तिका 
अनएक्सपॅक्टेड आशिल्ल्यान धांवली 
भितर.' 

मिनीट भरयान सिम्प्ली बरीशी नायटी 
घालून भायर आयले. 

“सॉरी. ताणें म्हळे वर्धमानाक पूण तें 

म्हजेखातीर आशिल्ले. 

“आसूं गो तो कितें परकी? तो नायट 
कॉल आन्सर करून घरा वतालो. हावेंच 
ताका ओडून हाडलो. ' 

म्हणसर वर्धमानाची नदर मेजार गेली. 
थय सिम्प्लीन म्हजेखातीर व्हिस्की, 
आपणाखातीर वायनाची बाटली आनी 
ग्लास तयार दवरिल्ले. 

“बाह! ये हुई ना बात!'' वर्धमानान 
सिम्प्लीचे फाटीर थापटीत म्हळे, “पूण 
तुका कशें कळळें? हांव येतलों म्हण? ' 
वर्धमान खुबूच मुडांत आयिल्लो. ' म्हाका 
उद्देशून म्हणूक लागलो, “तूं जाणा, रातचो 
घाटांतल्यान ड्रायव्ह करून येव नाका म्हण 
सोपूत घाल्लो सिम्प्लीन. पूण हांव आयलेबगर 
रावचो ना हेय तें जाणा आसलें - करेक्ट 
न्हय डार्लिंग? 

सिम्प्लीन मान हालयली, ''तरिकूय 
“हो सरप्रायजच.'' सिम्प्ली म्हाका पळोवन 
उलयिल्ल्यान वर्धमानान म्हळे यस. तो 
येना म्हणटालो. हांवें म्हळे, लेटस्‌ शेअर द 
सरप्रायज! आनी सरप्रायज इतल्यार सोंपलो 
ना. फुडें आयक. पूण ते पयलीं तयारी कर 
सेलेब्रेशनाची.'' 

बर्धमानानच दोन ग्लासांत व्हिस्की 
ओतली. आनी काल्सींत वायन. 

“सोडा? वॉटर?” 

“नाका. म्हज्या तोंडांतसून उतर 
फुटले. 

“गूड. लेटस्‌ हेव इट स्ट्रेट." 

ग्लास हातांत घेनाफुडें हांवें नकळटनां 
व्हिस्की सगली ताळ्यांत ओतली. 

“यू आर अ क्षिकी मॅन!” आनी तो 
व्हडाव्हडान हांसलो. मागीर सिम्पलीक 
वेंगेंत घेवन ताणें सांगलें, “डार्लिंग हिअर 
इज द गूड न्यूज. हांव बेळगांवा केएलईत 
गेल्लों म्हज्या एका कामाखातीर. थंय दुसरेंच 
काम जालें. तांणी डायरेक्ट म्हाका कन्सल्टंट 
म्हण अपाँइण्टमेंट दिली. वीथ अ गूड 
पॅकेज. आमकां आतां एक तारखेच्यान थंय 
रुजू जावपाक जाय, तांणी कॉर्ट्स लेगीत 
दिल्यात. सो, डालिँग स्टार्ट पॅकिंग...” 

म्हाका नकळटना एक सुटकेचो उस्वास 
भायर सरलो. आतां सिम्प्ली पयस वतलें! 
हांव ह्या पासांतसून सुटूलों. हांबें रितो 
ग्लासच वयर काडून म्हळे, “चिअर्स!” 

सिम्प्लीक अदीक वेंगायत वर्धमानान 
म्हळें, “डार्लिंग, सकाळीं वतनां हावें 
म्हणिष्ठे, हांव केदीय रात जाल्यार परततलों . 
तेन्ना तुर्वे म्हणि्लें - तूं भियेता, बायलेक 
एकली दवरपाक. ना, डार्लिंग, हांव 
भियेना. म्हाका तुजेर पुराय भरवंसो आसा. 
ट्रस्ट इज द बेसीस ऑफ अ सक्सँसफूल 


अनन्य 


मॅरेज!!तू जाणा, हांव कित्याक रातोरात 
परतलों? कारण, आय मिस्ड यू! आनी 
दुसरें म्हळ्यार...” तिच्या कानाकडेन तोंड 
व्हरून ल्हवूच म्हळे, तुजी रात खाडा 


गेली म्हाका नाका आसली. ' 

“महाकाय नाका आसली, ' अशें 
म्हणीत सिम्प्लीन वर्धमानाच्या ओंठांर ओंठ 
तेंकयले. 


हांव उठलो. बाय करून भायर 
आयलों. धांवतच घरा परतलों. चावयेन 
दार काडलें. भितर कुडींत गेलों. दिप्ती 
आजून तेच कुशीर शान्त न्हिदिल्लें. हांवें ताचें 
निरागस मुखामळ दोळे भरून पव्ठोवचें म्हण 
लायट पेटयली. तितल्यान दिप्ती उठलें. 
न्हिदसुरे दोळे उकते जावचे पयलींच बंद 
जाले. “ आजून गेलो ना? बेगीन परतो यो, 
आं? आनी वतना लायट पालय.'' दिप्ती 
न्हिदेतल्यानच परतें न्हिदून पडलें. 

हांवें लायट पालयली; आनी म्हाकाय 


काळखांत रिगून घेतलो. 
000 





जानेवारी-जून 2075 


(कथा) 


महाबळेश्वर सैल : जल्म : 943, 
जेश्ट कादंबरीकार, कथाकार. मराठी 
भाशेंतय लेखन. भारतीय सेना 
तशेंच पोलीस दलांत केल्ले सेवेचो 
लेखनाचेर खाशेलो प्रभाव. पांच 
कथासंग्रह तशेंच सात कादंबऱ्यो 
प्रकाशीत. इंग्लीश तशेंच हेर 
भारतीय भाशांनी साहित्य प्रकाशीत. 
केंद्रीय साहित्य अकादेमी पुरस्कार 
(993) तशेंच विश्व कोंकणी केंद्र, 
मंगळूर, संस्थेच्या श्रीमती विमला 
पै पुरस्कारान सन्मानीत. संपर्क : 
नीलतारा अपार्टमेंट्स, आर. टी. ओ. 
ऑफिसाफाटीं, आलें, राय, साश्ट, 
गोंय. मो. : 9764072908 

महाबळेश्वर सैल 


कुकर्मी 


धाकली धूव शाश्वतीक अकरावीक ज्युनियर कालेजांत 
पाबोन येवन आतां शैला व्हडली धूब अश्विनीची वाट 
पळयतालें. ते बी. ए. च्या दुसऱया वर्साक शिकतालें. 
कालेज सुटून तेगेलो येवचो वेळ जाल्लो. तें सामकें फुगार 
जावनच घड्याळीक पळयतालें. ताका दिसतालें आज 
घड्याळीची टीक टीक चड़ जोरान जाता... आज काल 
चली भुरग्यान एकले खंय येवचे वचचे दीस उल्ले नात! 
सगळे घुरून पळयतात, थोमणे मारतात, अदमास घेतात, 
तें अश्विनी इल्लें हट्टीच, पॅन्ट घालूं नाका म्हटल्यार घालता. 
तरीय बरें वयल्यान टॉप सोड़टा. ना तर बोगी रावपी हांव 
ताका! 

इतल्यान अश्‍विनी येताना दिसलें. ताका दिसलें, हे 
वाटेर नाना नमुन्याचे लोक आसात. ल्हान-सान दुकांना 
आनी घरां. खंय खंय चांडाळचौकडी बशिल्ले आसतात. 
चलयांक पळयतकीर उचांबळ जातात. फुतफुततात. 
अश्विनी लागीं पावतकीर ताणें व्हडानच म्हटलें, “आगो 
खंय आशिल्ले इतलो वेळ? कितलो वेळ जालो.” 

"किते मम्मी, आगे दोन बशी बदलून येवचें पडटा. 
तातूंत ही वाट चलून येवंक जाय, बसीकडच्यान.'” 

“नीट येयलें मुगो? थंय ते मवाली बशि्ले आसतात 
बाटेर, 

“सकाळी पावोवन येता तशी दनपाराय व्हरूक यो 
म्हाका स्कुटरीर. कित्या कितेंच उलयत आसता.'' 

“'येयनय हांव गरज पड़ल्यार. भीवन रावंक जाय. 
म्हाका लेगीत भिरांत दिसता येताना वयताना.'” 

“किते उलयता तूं मम्मी हें? पिशे 
लागला तुका. चल म्हाका वाड तूं, भूक 
लागल्या. 

अश्विनीली मम्मी गोरी, स्वरुप-सुंदर 
आसली. पूण लग्नाक पंदरा वर्सांचेरच तिका 
रांडावपण आयलें. तेन्ना व्हडलें अश्विनी तेरा 
वर्सांचें आसलें. ह्या पंदरा वर्सान शैला एकलें 
म्हण खंय वचूंक नासलें. सदां घोव बराबर 
जाय आसतालो. तो वतकीच दोगा अपुरबुद्ध 
चलयांची जबाबदारी तिचेर आयली. केन्ना 
घोणीभशेन, केन्ना वागिणीभशेन ती चलयांक 
राखताली. पूण तिका सदांच दिस्‌, मुखार 
आपल्याच्यान राखूक जावचे ना तेंका. तांचे 
बय जाता तसे दीस मारेकार जातले! 

सदांच एक हुस्को, धुवांच्या वाडट्या 
वयाचो हुस्को, तांच्या सोबीतकायेचो हुस्को 
तांच्या जुवानपणाचो हुस्को. काळजाच्या 
तळांतल्यान लिपून राविल्ली भिरात! 

घोव सरकारी नोकर आसलो. लागीं 
लागींच बदली करून घेवन ती वांगडाच 
रावताली. घोवाली खयूय बदली जाता म्हण 
आयकल्यार तिचे हड कलकलतालें. 

एक दीस तिगेलो घोव कचेरीन काम 
करतालो. तेन्ना एक खेड्यांतल्यान येयल्लो 
आडदांड मनीस तेच्यामुखार येवन उबो 
रावलो. तेगेली बरीच जमीन गांवच्या 
जमीनदारान हडप केल्ली.ती ताका मेकळी 
करून घेवक जाय आसली. तो आदल्या 
दिसा येयलो तेन्ना सायब नाशिल्लो. दुसऱ्या 
दिसाक येयल्यारय सायब ना म्हण सांगले. 
तो रातचो खंयतरी उकत्यार न्हिदतालो . 
तेगेल्या हातात कांय नासले, सायबानच किते 

तें सांगूंक जाय आसलें. तो तिसऱ्या दिसा 
येयलो तेन्ना तो ताका घेवन सायबामुखार 
गेलो. सायबान ताका सांगलें, सगळे 
कायदेशीर आसा. तुवें ती जमीन घाणाक 
दवरून जमीनदाराकडल्यान बरेच पयशे 
घेतिछ्ले. जमीन मुजतीन सोडोबन जालीना 
म्हण्टकीर आपशीच ताची जाली. 

तो खेड्यांतलो मनीस एकदम तापलो, 
“हे खरे नही, साप्प खोटें, हावें केन्ना 
ताचेकडल्यान पयशे घेतिछ्ले नात, पयलीं 
केन्ना घेतिल्ले ते परते दिल्यात. तुमी 
जमीनदारा कडल्यान लांच खावन हें सगळे 
फटीचें केला. 

तेन्ना सायबय ताचेर खूब तापलो. त्या 
मनशान पोटासरी आशिल्ठी सुरी काडली 
आनी सायबाचेर उखल्ली. सायब बेगीबेगीन 
मेजापोंदाक लिपलो. शैलालो घोव ताका 
आडोवंक लागलो. तेन्ना ताणें ती सुरी ताचेर 
घातली. हडङ्ड्या सकल्ल्यान पोटामेरेन सगळे 
फाडून उडयलें. खूब रगत गेलें. हास्पिटलांत 
व्हरून खाटीर घालसर तो मेलो. हास्पिटलात 
व्हरूक इल्लो कळावच जाहो. 

शैलाक आता घोवाली पेन्शन मेळटा. 
तेन्ना हेर पयसोय बरोच मेळिल्लो. पूण शैलाक 
सुख-समाधान ना. 

तिगेलो घोब सादोसोच आशिल्लो. झुंडोन 
वचूचो, झोपय घालचो सभाव नासलो. 
शैलानय त्याच थंडपणान पंदरा वर्सा 
ताचेबराबर संवसार केल्लो. पूण ह्या पंदरा 
वसात आनी आतांय ते आंकवारपणांत 
आपणावांगडा घडिल्लें तें क्रूर, काळें कर्तूब 
विसरूक शकना... 

सांज जाल्ली. धाकलें शाश्‍वती 
कालेजांतल्यान येवचो वेळ जाहो. तें 
घरांतल्यान भायर सरून बस रावता थंय 
मेरेन गेल्लें. बस रावता थंय, येताना 
वाटेर खूब लोक आसलो. तेगेल्या नाकान 
चडकरून दादल्यालो उग्र बास घुंबतालो 
आनी तें अस्वस्थ जाताले. दर एक दादलो 
म्हजेसरी आनी म्हगेल्या धुवेसरी दोळे तोपून 
पळयता अशें ताका दिसतालें. मागीर त्या 
दादल्यासरी तें रागान पळयतालें. घरांत 
व्हडलें एकलें आसा, हो हुस्को आशिल्लोच. 
घरा आयल्यार तें बारांदात उबे रावन भायर 
पळयतालें. शैला ताचेर तापलें, आगो, 
बोगी घरांत रावंक जायना. भायर कितें 
करता? दार धांप आनी घरांत राव सदा. 

“मम्मी, चडच जाले हां तुगेले.'' 

हय चड़च जाताले शैलाले. सदांच 
भियेल्लें, दुबाविल्लें, डिप्रेस्ड आसताले तें... 

ल्हान पिरायेचेरच एका कोडू विखाळ 
अणभवांतल्यान तें गे. 

...तागेल्या शेजाराकच तागेलो 
घराब्याचोच एक दादलो रावतालो. ताच्या 
बांगडा तागेली बायल आनी एक देड वर्सांचें 
भुरगे आसले. आरान धरून पडिछ्ली आवय 
भीतर एके कुडीत बशिल्ली आसताली. तेगेल्या 
देड वर्सांच्या भुरग्याचो शैलाक खूब लळो 
लागिल्लो. ताका घेवन तें खेळत, मटाळत 
आसतालें. तेन्ना तें सोळा वर्साचें आसलें. तो 
दादलोय तांचें वांगडा केन्ना खेळूंक येतालो. 
शैलाच्या फाटीवयल्यान हात भोबंडायत तो 
हात कुल्यामेरेन पावतालो. ताका पळोवन 
विचित्र हांसतालो. ताका कायच अर्थ 

जायनासलो. जाण्टो, नात्यातलो दादलो! 
ताका तें 'अण्णा' म्हण्टालें. 

एक दीस दनपरा शैला तेगेल्या घरांत 
गेले. तेगेली बायल आनी भुरगें दोगाय घरांत 
नासलीं. तें घरभर भोंवलें. तेगेली आरान 
धरिल्ली आवय हांथरूणार पडिछ्लेकडेन वयर 
पांख्याक नदर लावन थंड पळयताली. 

तें भायर येवच्या वेळार त्या दादल्यान 
मदल्या दाराक खिळी घातली. तेणें येवन 
शैलाच्या कमराक मिठी घातली आनी 
ओडून आपणाल्या खाटीसरी व्हेलें. तो 
किते करता, किते करूंक सोदता हे कांय 
वेळ शैलाक कळळेंच ना. तें भीवन गेले, 
संभ्रमान पडिल्ठे. पूण तेणें तेगेलीं आंगवस्त्रा 
ओड़लीं, बयर केलीं. तो तेका आपल्या 
आगापोंदा घेवन... 

शैलान आपले कुड़ीची पुराय शक्त 
एकठांय केली. तेका धुकलून उड़ोबन तेच्या 
आंगासकल्ल्यान कुशीक सरले. धांवन येवन 
दाराची खिळी काडून भायर येयले. तशेंच 
अर्दनागडे आपणाल्या घरा फाटले वटेच्यान 
येवन न्हाणयेंत भीतर सरले. कोण्णें ताका 
पळोवक ना. 

मुखाल्ले पंदरा दीस, म्हयनो, स म्हयने 
तें हेच घडणुकेचेर चिंतताले. तकलेंत 
सगळो गोंदळ रिगतालो. कसलो कांयच 
अर्थ जायनासलो. कोणाक कितें सांगतलो 
जाल्यार करें सांगचें, कितें सांगचें? त्या 
अण्णालें नांव कशे घेबचें? सगळे म्हाकाच 
चूक धरतले. अण्णा तर बरो नांवाजतो 
मनीस. 

आपणा भीतरच तें घुस्मट्टालें. पूण 

तेणें कोण्णाक कांयच सांगलें ना. बरें 
हुशार आसूनय तें त्या वर्साक अकरावीक 
नापास जाले. तेन्ना तें बरें ल्हानसान कविता 
करतालें, रंगरंगयाळ्या पिसोळ्या फाटल्यान 
धांवतालें, पानां फुलां पुंजायतालें, तेन्नाच्यान 
खंय कांयच ना जालें. ताचें कंवळे मन जशें 
हुलपून, करपून गेले! 

आतां कितलीशींच वाँ जाल्यात. तो 
संकोच, ती भिरांत दुबाव आतां तागेल्या 
स्वभावाचोच भाग जाला. घोवाचेर तागेलो 
खूब मोग आसलो. पूण तें घोवाकडेनय केन्ना 
धरबंद सोडून वागलें ना. निसंकोच कुडी 
सूख घेतले ना. ती याद येतकीर शेळेवन 
वतालें. 

दोगांय धुवो मुखार आसताना केन्ना 
कळवळून सांगताले, 'कोण्णाचेर विश्वास 
दवरचो नही. उतरांक भुलचें नही. मुखार 
येवंक दिवचें नही. दादले वायट आसतात 
गो बाय! 

“मम्मी, पप्पा बरो आशिल्लो नही गे?" 

“हय बरो आशिल्लो...” मागीर ते रडूक 
लागतालें. 

कोणय तरनाटो, दादलो घरामुखार 
गणमणटाना दिसल्यार तें भायर येतालें. 
जरबेन विचारताले, “ये, किते जाय?” 

अशें बरेच फावट जाल्ले. लोक रागार 
जाताले, झगडूक येताले. हातान वायट 
हावभाव करून दाखयताले. एके बायलेन 
ताका एक दीस रागानच म्हणले; “शैला, 
पारेवाल्यावरीं तुवें हातान दांडो घेवन भोवूक 

जाय. 
ते सोताय सोबीत आसलें. तिच्या गोऱ्या 

चेहन्यार, दोळ्यांक आगळीच लिकलिकसाण 
आसली. एकशिवडी बारीक तें, अडुतीस 
वर्साची पिराय, पूण ती कुडीर दिसनासली. 
पूण ताका आपली भिरांत दीसच नासली. 
सदां भिरांत चलयांची. ताका दिसतालें, घोव 
आसूंक जाय आसलो. धुवांक सांबाळूक 
ताचो आदार जातासलो. म्हाका एकल्याक 
ती दगदग पडची नासली. तो आसल्यार 
एकल्या दादल्याक हिंमत जावची नासली 
घरामुखार येवक. धुवों बापायचें आयकता 
आसल्यो. म्हाका आयकनात त्यो, हांव 
मोव मेंळळां तांकां! 

तेगेलो एक तिपोल देर बेंकेत ह्याच 
शारात बदली जावन येयछ्लो. शार म्हण्टा 
तें “डिस्ट्रिक्ट प्लेसचे' ल्हान शार. शार 
ल्हान पूण गर्दीच खूब. गच्चेन घरां आनी 
दुकाना. तो तिपोल देर पयलीच फावट 
तेका मेळूंक आयलो तेन्ना तें ताचेसरी बरें 
उलयलें आनी चाव करून दिली. दुसरे 
फावट येयह्लो तेन्ना नीट उलयलें ना. उतरां 
चांचयल्लेवरीं केलें. चाव करून दीवं काय 
म्हण विचारल्यार तेणें नाका म्हटलें. मागीर 
तेंबय बोगी रावलें. देराक दिसलें, “विधवा 
बायल, दोगां भुरग्यांक घेवन रावता. कितेंय 
प्रोब्लेम आसतलो. तो बरो मोगाळ, सभ्य 
मनीसच आसलो. 

तसोच पंदरा दिसान तो परतो येयलो. 
ताका पळोवन शैला बेगीबेगीन दारांत येयलें. 
ताका म्हटलें, “घरांत बायलोच आसताना 
परकी दादलो घरा येवप समा न्ही.”' ताका 
तो अपमान कसो दिसलो. तो फाटीं फिरून 
चलूंक लागलो. फाटल्यान शैला ताका कितें 

तरी सांगूक सोदतालें. पूण तो रावलो ना. 

सद्दां सकाळी तें अश्विनीक कालेजाक 
पावोवक स्कुटरीर व्हरतालें. एक फावट 
अश्विनी स्कुटरीवेल्यान उतरना फुडें हाय 
अश्विनी म्हण दोगतीग तरनाटे मुखार 
येयले. ताणें हात मुखार केलो तर शैला 
ताचेर तापले, “हें कितें आगावूपणां! लज 
ना तुमका, आंगारच येतात. 

ते मात्से कुशीक सरले, एकल्यान ल्हवच 
म्हटलें, ' मॅड वुमन. 

त्या दिसा घरा येतकीर अश्विनीलें आनी 
तिगेलें मोटें झगडे जालें. अश्विनीन शेवटा 
म्हटले “तूं हें असें करपी जाल्यार एक 
दीस हांब कोणा वांगडाय घरांतल्यान पळोन 
बयतले.' 

शैला रडत तेगेल्या पांयांसरी बसलें. 
तेगेलो चेहरो सांसपीत म्हणले, “आशे म्हणू 
नाका गो बाय. पापा ना तुगेलो. मरतलें 
हांव, वायट आसता गो दादल्यांची जात! 

अश्विनीक आवयची काकुयट दिसली. 
तिचेविशींच्या मोगान तागेलें काळीज भरून 
आयले. 

घोव आसताना सहां पेपर घेतालो. 
उपरांतय मदींमदीं तें पेपर वाचतालें. पूण 
पेपरार सद्दा बलात्कारच्यो पाड्यो खबरो. 
साठ-सत्तर वर्सांचे म्हातारे, धा-पंधरा 
वर्साच्या चलयांक धरताले. कोण बलात्कारा 
उपरांत गळो दांबून नेणार चलयांक मारताले. 
गेंगरेप म्हटल्यार शैलाच्या काळजाक धडकी 
भरताली. कितले हळशीक, कितले क्रूर 
कुकर्म तें! तें रातरात तळमळत रावतालें. 

बसीक वयताना थय एका घराच्या आनी 

दुकानाच्या मदीं एक ल्हानशेंच पिंपळापेड 
आसलें. मुखार एक देवाची घुमटी आसली. 
थंय सदाच कांय तरनाटे चकाटां मारीत 
बशिछ्ले आसताले. शैलाक दिसतालें, हे 
असलेच लोक गेंगरेप करतात. तिनसांजचे, 
रातचे कोणाकय ओडून गाडयेंत घालतात. 
पयस काळखांत घेवन वयतात. तांकां 
पळयल्यार ते रागान तिरमिरतालें. 

एक दीस तें धाकल्याक शाश्वतीक 
घेवन तेवटेच्यान वयतालें. सांजचो वेळ 
आसलो. त्या पिंपळा पेडाकडच्यान 
अचकीत हांसो खिदळिललो आवाज आयलो. 
मागीर तेवटेच्यान खंयच्यान तरी एक हिंदी 
सिनेमातली गाण्याची ओळ कानार पडली. 
शैलान तेवटेन रागान पळयलें. ते हांसतच 
आसले. पूण ते नेमके कोणाक हांसतात 
तें कळनासले. तरीय ते सरसरीत मुखार 
गेले. “ये, हांसतात कित्याक? चड मस्ती 
माल्ल्या? मडें मसणात धाडटा पळय 
तुमचे. 

तातुतलो एकलो काळसो, भरिल्ल्या 
आगाचोसो आसलो. तकलेवेले केंस 
तासून ते निकतेच परत येवंक लागल्यात 
अशें दिसतालें. तेणें फकाणां करीत म्हटलें, 
“तुमकां पळोवन हांसूंक तुमी किते नागडीं 
भोवंतात? दोगांय चलूंक लागात, ना तर 
उबी आशि्लीं आडवी जातलीं.'' 

तेन्ना एकाच वेळार दोग-तीगानी शिटयो 
मारल्यो. शैला सामकें रागान पेटलें. पांयांतले 
न्हाण काडून तेचेर मारत सुटलें. बरेच 
जाण एकदमच मदीं पडले. शैलाक कुशीन 
धुकल्लें. कांय खीण थंय गंभीर वातावरण 

पातळ्ळें. मागीर कॅच कॅच मोठी बाचाबाची 
सुरू जाली. शैलाक पळयल्यार तें तांबडे 
तांबडे जालें आनी एकवटेच्यान दोळ्यांत 
दुकांय आसलीं. तेगेली धूव शाश्‍वती सामकें 
आवयक तेंकून उबे आसलें. आवयची कूड 
सामकी थरथरताली. 

कोणेंतरी पोलीस कंट्रोल रुमाक फोन 
केल्लो आसतलो. कांय वेळातच पोलीसाली 
जीप आयली. शैलान बोट दाखयतकीर 
हातात पडिल्ल्या चौगां तरणाट्यांक तेणें 
जिपीत घातले. मुखाल्ले वटेच्यान शैलाक 
आनी शाश्‍वतीक बसयलें. पोलीस स्टेशनार 
पावतकीर आदीं पोलीसांनी त्या तरनाट्यांक 
यथेश्ट पेट दिलो. तातूंत तो केस नाशिल्लो 
घटमूट तरनाटोय आसलो. ते पोलीसांक 
सांगताले, “आमी बसून बेठे हांसत 
फकाणांनी उलयताले, ही बायल मदीं 
पडली. 

ते आता शैलासरी दांत चाबुनशे 
पळयताले. शैला तांकां पोलीस मारतात 
तें पळोवन भीवन गेल्ले. पोलीसांनी कागाळ 
बरोवन दी म्हण्टकीर तेणें सांगलें, “लेखी 
कागाळ करचें ना हांव. तांकां माफी मागूंक 
सांगात आनी सोडून दियात!' 

पोलीसांनी माफी मागूक सांगतकीर त्या 
तरनाट्यांनी वांगडाच हात जोडून ते हालयत, 
'चूक जाली चूक जाली' म्हटलें. 

शैला सडसडीत पोलीस स्टेशनांतल्यान 
भायर सल्ले. इल्लें मुखार वचून फाटीं वळून 
पळयल्यार ते तरनाटेय वचूंक सुरिल्लि. 

रातचें व्हहली चली अश्विनी ताका 
सांगतालें, “मम्मी तुयें चूक केली, तांचे 

मदीं पडूंक फाव नासलें. बळें दुस्मानपण 
जोडलें. त्रास दितले ते आमकां. 

आता शैलाचो हुस्को, ताचे तळमळे 
खूब वाडले. सदा एकच पालूपद, ' बाय 
तुमचोच हुस्को गो म्हाका! म्हजे म्हाका 
कांयच दिसना.” 

मुखावयले विसेक दीस सगळे थंड 
आसलें. पूण ताका वोगच दिसतालें, म्हज्या 
आनी म्हगेल्या चलयांआड काळखांतल्या 
कोनशांत कसली तरी कारस्थानां 
चलल्यात! 

कुळारा आवय-बापूय आसले. पूण 
बापूय हांथरुणाक लागून आशिल्ल्यान 
आवयक खंयच वचूंक मेळ नासले. घरा 
मांव आनी धाकलो देर, तेगेली बायल भुरगीं 
आशिल्लीं. मांव पासस्ट वर्सांचो जाण्टेलो . 
पूण सडसडीत कुडीचो, उमेदीचो आसलो. 
खरे तर, ताका हाडून दवरून घेवंक येतालें. 
पूण पयलीपसून ताचेसरी एक आगळोच 
संकोच आनी पयसुल्लेपणच उल्ले. हांव 
एकले, दोगां अज्ञानी भुरगीं घरांत, एकल्या 
दादल्याक घरा हाडून कशें दवरचें? 

ल्हव ल्हव संवसारावांगडा तेगेलो 
संवादच सुटिल्लो. 

रात जाल्ली, दोगाय चलयो लागींच एका 
इश्टीणीच्या वाडदीसाक म्हण गेल्ल्यो. 
शैला तांगेली वाट पळयत घरांतच आसलें. 
अचकीत खाडू कसो खटको, पयस 
खंयतरी आयकोंक येयलो. काय खिणांतच 
तीग तरनाटे बळ्यान घरांत घुसले. तांणी 
तोंडावयल्यान कितें ओडून घेतिल्कें. तांणी 
शैलालें तोंड, हातपांय दांबून धरून तेचेर 

गेंगरेप केलो. तें सारकें, हांव तुमगेले 
आवयभशेन रे म्हण्टालें. आनी रडटालें. 
मागीर ते ताका तशेच भुंयेर आपटून धांवन 
गेले. 

शैलाक बोंब मारची, कोणाक आफोवचें, 
काय जीव दिवचो, कांयच कळनासलें. तें 
बोग्गी रडत बशिह्लें. 

कांय वेळान दोगांय धुवो येयल्यो. 
आवय रडटा तें पळोवन अश्विनीन हुस्क्यान 
विचारलें, “मम्मी, कितें जालें गे? 

“बाय, म्हजेर गेंगरेप केलो...” 

“कोणें मम्मी ? 

“'काळखांत 
नात...!' 


मेळळे 


ओळखूक 

“धाकलें शाश्‍वती रडूंक लागलें. पूण 
अश्विनी रागान पेटलें, ताठ, ताठर जालें. 
“मम्मी आमी पोलीस केस करुया.” 

“नाका गो बाय, तुमचो फुडार आसा. 
आवयचेर गेंगरेप जाहलो म्हण तुमकां लोक 
हिणसायतले. जगलोकांक तोंड दाखोवचें 
उरचें ना. तुमचे वांगडा कोण लग्न जावचो 
ना. हांव बाथरुमांत वयता....'' तें 
उठले. 

अश्विनीन ताका घट हातान ओडून हाडून 
सकल बसयले. पोलीस कंट्रोल रुमाक फोन 
लायलो, “हॅलो कंट्रोल रुम, ...अश्विनी 
स्पीकिंग! माय मदर इज गेंगरेपूड... 

एडवीन जे एफ डिसोजा 
फाल्यां उपरातले दीस 


ऑबेलान तांच्या तंबा भार्य मातें घालताना ती तांब्डी 
गग्र (A reddish ५०५) आनिकी आसङ्ली, ताणें येदोळ 
पळेयिल्ल्या फाल्यां उपरांतल्या दिसांनी आसल्ठेपरीं. दीस 
म्हळ्यार कितें, रात म्हळ्यार कितें, म्हळळे ताका कळीत 
नासले पूण आयकोन तो समजाह्लो. ह्या संवसाराचेर सदांयी 
एक सुर्यो उदेतालो, बुडतालो आनी रातीचो एक चंद्र 
उदेतालो. नेकेत्रां झिळिमिळतालीं. पावस येतालो, हीम 
पड्टालो, धूंब्री म्हळळी आसल्ली; व्हारें-वादाळ, झग्लाणें ; 
सुकणी-सावजां, पांचवाय, फुलां, मनजाती... 

ताच्या बापायन ऑदांवान ताका हें सर्व शिकप 
दिल्ले, प्रायेन मेण लेपछ्लेपरीं जाल्ल्या कसल्यागी वस्तू 
थावन. त्या वस्तुंक ताचो बापूय 'गृंथां' म्हण्तालो. त्या 
गृंथांचेर ल्हान ल्हान, वांकडें-तिंकडे कसलेंगी आसचें 
दिसतालें आनी धाराळ चित्रांयी आसल्लीं. तो फकत तीं 
चित्रां पळेतालो. आँदांब बापान वाचछ्लेपरीं ताका वाचूंक 
कळानातल्लें, कित्याक फाल्यां उपरांतले दीस उदेवन 
आतां पंचवीस वर्सा जाल्लीं अशें म्हटालो ऑदांव बाप. 
पूण हें ताका समजानतल्लें. हे फाल्यां उपरांतले दीस सुरू 
जावच्या फूडे तांणी जियेवन आसल्लो जागो-सुवात, प्रितूमी 
म्हळळूया नांवान उजळताली खंय; हे प्रितूमीक “द बीग 
ग्रीन मार्बल' म्हण्टाले खंय. हें सर्व आयकाताना ताची मत 
पिसांतूर जाताली. पूण ताच्या ऑदांब बापाक मात्र हें सर्व 
सांगताना कसलीच थकावट जायनातल्ली. 

ताची आवय ईवा थोड्याच तेंपा आदीं संपलेली. 
ऑदांव बापालागीं बिचारल्यार तो म्हण्टालो, पंदरा वर्सा 

आदीं, अशे. पूण वर्सा म्हळ्यार कितें 
म्हळळें ताका गमनातल्लें, कित्याक दीस 
आनी रात म्हळ्यार कितें म्हळ्ळेंच ताका 
कळीत नातल्लें. पूण ताच्या उगडासांत 
आसल्लें - ताची आवय ईवा, आँदांव 
बापान उलयि्लेपरींच उलयताली, ताणें 
वाचछ्लेपरींच वाचताली. हांतलेंयी ताका 
कितेंच समजानातल्लें. हे फाल्यां उपरांतले 
दीस' उदेंवच्या फुडें हे प्रितूमेची थोराय 
आठोवन ताचो बापय आनी आवय खूब 
रड्टालीं आनी अशें करताना तांच्या दोळ्यां 
थावन कसल्यागी द्रवाचे थेंबे देवताले. 
“हेंच जावन आसा उदक, पुता' म्हण्टालो 
ऑंदांव बाप. हे प्रितूमेचो मुक्कालांश उदक 
म्हळळ्या ह्या द्रवान भरून आसल्लो' तो 
विवरितालो. तो दयो, ते सागोर आनी त्यो 
न्हयो... तो रङ्टालो. 

आनी तो दीस....फाल्यां उपरांतले दीस 
सुरु जांवच्या पयलेचो निमाणो दीस, सुमार 
पंचवीस वर्सा आदीं उदेल्लो खंय; आनी 
तवळ, ऑबेल आपले आवयच्या उदरांत 
आसल्लो खंय. आनी ताचो भाव कायन बी 
तसोच्च आवयच्या उदरांत आसल्लो खंय 
आनी त्या उपरांत भायर आयिल्लो खंय. 

आनी त्या एका दिसा तें घडलें- 

प्रितूमेचेर ऑणूशक्तेची आयदां वापरून 
मनशान न्यूक्लियर झूज उठयलें, बोंबार्डी 
जाली, प्रितूमेचेर आसल्ली अणूस्थावरां 
फुटलीं, विकिरणां, प्रदुषणां वोकू लागलीं 
आनी ह्या सोबीत सूंदर प्रितूमेचें नाश जालें. 
सूर्यो लिपलो, तो बुडूलोच ना तरी लिपलो. 
कित्याक, हीं तांबड़ीं तांबड़ीं विकिरणांचीं 

मोड़ां निळ्या निळ्या आकसाक लिपयतालीं. 
पंचवीस वर्सा आदीं मनीस प्रितूमेच्या वेग- 
वेगळ्या सुवातिंनी वेग-वेगळ्या वेळांचेर 
निद्तालो खंय, पूण आतां केदळायी दोळे 
जड जाताना ऑबेल आनी ताचो बापय 
निद्ताले. 

“जाग जाली, पुता?'' आँदांव बापान 
विचाले. “वच, भायर वचून पळे; कांय 
तरी भरवंशाचें कीर्ण उदेलांगी पळे.'' 

असलें तसले, कसलें कीर्ण म्हळळें 
ऑबेलाक कळीत नातल्लें पूण तो भायर वेतालो 
आनी मातें उक्लोन पळेतालो. ताका तीं 
तांबड़ीं मोड़ां शिवाय हेर कितेंच दिसानातल्ें. 
पयस पयस, तांबड्याच झळोपान उजळचो 
एक पर्वत ताका दिसतालो. भीव पयस तो 
आसल्लो पूण गात्रान तो इतलो व्हड आसल्लो 
की पळेतेल्यांक भिरांत दिसताली. 

“'प्रदृशणाचें प्रतीक पुता ते. विवरिल्े 
ऑदांव बापान. “सगळे प्रितुमेचेर जागृती 
आयिल्ली तरी ती तड़वान आयली. आमच्या 
शहरांत वापरलल्यो प्लास्टिक बोतली- 
गितली त्यो. आमच्या सोबीत सूंदर 
प्रितूमेक बिगडायिल्ल्यो सर्व वस्तू आतां 
एका गुड्यापरीं रास जाल्यात. आदीं आसल्ठे 
पांचवे-निळसे दोंगोर ना जाल्या उपरांत, 
पर्वतांच्या-दोंगरांच्या तोपियेंचेर दाटूलेलें 
बर्फ कर्गोन गेल्या नंतर प्रदूषणाच्यो वस्तू 
रहेक घाल्ल्यान कितें फायदो? नाका 
नाका म्हळ्यारी मनीस आयकालो ना. हे 
प्रितूमेक हतान हंत अत्याचाराक वळख 
करून मनीस खूह नास जालो. आतां कण 
उरल्यात पळे. आमच्या परिसरांत कांय 

शेंबर दोनशीं जीव? ते बी मैला मैलांच्या 
विस्तीर्णायेर फैलावल्यात. कितलो आनी 
कसलो जनसंखो आशिल्लो ह्या आधुनीक 
सस्तवतेंच्या शहरांत? पूण आतां आमी कशे 
वांचल्यांव? हांव नक्की नेणां. वांचून उरले 
जाणारी - विग्यांनी म्हणतात, प्रितूमेच्या ह्या 
फलाण्या सुवातीर अजापीं रितीर किल्लोन 
आसच्या झाडांच्या पानांनी आमकां राकलां, 
अशें. अजापी झाडां. हीं जरीतरी ओळवोन 
वेतीत.... तो कस्कसन रड्टालो. 

ऑबेल भायर आयलो आनी परत ताणें 
मार्थे उबारलें. व्हय, हरएके रातीं (ते न्हिदून 
आसचो वेळ रातीचो म्हण आँदांव बापान 
ताका सागछ्ले) तीं तांबडी मोडा पावस 
गळयतालीं. पूण तांणी गब्ठयिल्लें उदक 
बिलकूल सेवोंक, न्हाण करूक या रांदप 
करूक उपकारनातल़ें. 

त्या शारांत वांचून उरल्या पैकीं एकल्यान 
- निम्रोड ताचें नांव - संसोद करून एक 
उपाव सोदून काडिल्लो. भारीच्च बुद्वंत 
मनीस तो, पूण कठीण अहंकारी, स्वार्थी, 
घमंडी आनी क्रुरी. ताका दोळ्यांत रगत 
ना म्हण्टालो ऑदांव बाप. हें ऑबेलाक 
सजमनातळ्ले पूण त्या निम्रोडाची बुदवंतकाय 
तो मानतालो. निप्रोड तवळचो व्हड एक 
विग्यानी खंय. 

विकिरणांच्या प्रदूषीत वातावरणांत 
किल्लीन वाडचें कसलेंगी एक झाड आसं. 
ह्या झाडाची पानां मात्र खावंक जातालीं, 
तांचो रोस पियेवंक जातालो. वांचून 
उर्लेल्यांच्या तंबां सामकार ह्या झाडांचो 
मोळो आसतालो, कांय शंबर दोनशीं झाडां. 


अनन्य 


ह्या झाडांच्या पानां पोंदाक आर्श्याच्यो 
भरण्यो आसताल्यो आनी रातीचें, वा दिसाचें 
येवंच्या त्या तांबड्या पावसाच्यो पावळ्यो 
ह्या पानांचेर पडून, इजोन परत पागळताना 
शुद्द जाताले खंय. हें जावनासल्लें उदक.हो 
संसोद जावनासल्लो निप्रोडाचो. 

हीं झाडां ताणेंच, आपल्या प्रयोग शाळेत 
हजारानीं वागयिल्लीं पूण कशीं आनी कसल्या 
मुळां थावन म्हण तो सांगानातल्लो. आपल्या 
संसोदाची यशस्वी ताणें बयवाटाक वापरली 
- तो तीं झाडां बर्‍याच रुसूमाक विकतालो. 
पूण आदांव बापान सांगलेल्यापरीं फाल्यां 
उप्रांतल्या ह्या दिसांनी पयशे म्हळळे नातल्ले 
पूण निम्रोड आपलें रुसूम घेतालो वर्त्य 
चलाकेन - जरी तरी ताणें एका कुटमाक 
(कुटंबाक) शंबर झाडां विकली आनी 
सांगाताच भरण्योय दिल्यो तर उण्यार उणें 
वीस भरण्यांतलें उदक ताका रुसूम मोल 
जावन दिवंक पड्टालें. ह्या वयवाटात तो थीर, 
कसलीच सोडदोड करिनातछ्लो. कोणायकी 
हेर वाट नातल्ली, कित्याक म्हळ्यार एक 
घंट्यांत फकत धा-धा थेंबे उदक सेंव्चें 
रॉशन हरयेकल्यान पाळूंक असङ्लें. हें उदक 
सोडल्यार, विकिरणांच्या प्रदूषणांतयी वांचून 
उर्लेली थोडी जंतू मात्र तांच्या ग्रासाक 
मेळटाली. पानांचो रोस आनी पिळून उरह्ली 
मड्डी सोड्ल्यार हेर कितेंच खावंक तांकां 
मेव्ठानातल्ले. पूण हें सर्व घेवन दिसाक एक 
एक जेवण तयार करचें म्हळ्यार व्हडूलो 
एक प्रयोगच. ह्या ववी ऑदांव बाप सदांच 
खुबळन आसतालो, पूण ऑबेल न्हय. 
ताची कूड आनी ताचे कुड़ीक हें पद्रूशीत 

वातावरण नवें न्हय. हांतूंच तो जल्माह्लो, 
वाडल्लो, वागल्लो. 

सर्वेस्पराचे अगणीत सक्तेन, करमेन 
तरी सतायेन ऑबेलाची कूड प्रदूशीत 
बातावरणाक जुळोन मिसळोन येताली. 
उस्वास सोडूंक ताका चड त्रास जायनातल्ले. 
ऑँदांव बाप म्हण्तालो - 'तुजीं पोप्सां 
एका नव्या उत्क्रातीक वळख जाल्यांत. 
रचणारांचीं म्हयमां तीं, पूण म्हाका पळे. 
स्वास सोडूंक त्रास जाताना हीं अजापी पानां 
नाकाक धरून स्वास सेंबचो पड्टा. आनी 
तबळ ऑबेलान विचारल्लें आसा, 'रचणार 
म्हळ्यार कोण? आनी तबळ तिर्कूट 
जाल्या त्या फोलियांक उसवन आँदांव बाप 
ताका विवरितालो. 

ही जावन आसल्ली तांची जिणी. 

तांणीं उबारल्लें बिडार एक तंबू आनी 
ताचेर तिंच अजापीं पानां धांपल्लीं आसतालीं. 
दीस पाशार जातां जातां तीं पानां तांबशीं 
जातालीं आनी उदक दिवंची तांची 
आवधीय सोंपताली. अशें मोळ्यांतलें एक 
पान वर्ण बदूलूंक लागल्यार बापूय-पुताक 
फिक्र जाताली. नवीं झाडा हाडूंक ऑबेलान 
निप्रोडा सर्शी वचाचें पड्टालें आनी थंय 
पाबोंक ताका सबार झेमेंचो त्याग करूक 
पड्टालो. सांगाताच उद्काच्यो जड भरण्यो 
व्हांवयच्यो पड्टाल्यो. 

कितें करया? आदांव बापान ताका, 
चित्रां सोडबन विवरि्लीं वाहना, तारवां, 
रॉकेटां बिलकूल नातल्लीं. ह्या रॉकेटांचेर पयण 
करून मनीस चंद्रा पर्यांत पावलो खंय आनी 
हेरा गिरूचे (गृहांचे) पयणयी तांणी केल्ले 

खंय. हू...चंद्र, गृहां? ऑबेल हांसतालो. 

पूण निम्रोडागेर वेच्यांत ऑवेलाक 
एका तराची मजा आसताली. कितेंगी, तो 
निप्रोडाचे धुवेचेर आकर्शीत जाल्लो. तिचें नांव 
बाबिलीना. तें ऑबेला परींच आसल्लें पूण 
ताच्या कुडिची वाडावळ चिक्केसे वेगळीच. 
पेंकट रूंद, पोटा वयलो कुडिचो भाग दोन 
फाळ जाछ्लेपरीं स्पश्टायेन मुकार आयिल्लो. 
हां व्हय, ऑबेलाची आवय ईवायी तशीच 
आसल्ली. अशें कित्याक म्हण ताणे आँदांव 
बापा लागीं विचारल्याक ताणे ताचें तोंड 
धांपयिल्लें - वेळ येताना तुका सर्व समजातेलें 
- अशें ताणें म्हळळें. पूण बाबिलिनीयाक 
पळेवंचें आनी ताचेलागीं उलोबचें म्हळ्यार 
ताका खंयनातल्लो संतोस. पूण ह्या सर्वाचेर 
निम्रोडाची बंदड न्हय तरी आक्षेप आसचो 
ऑबेलाक गमल्लो. पूण तो ह्या सर्वाचें गमन 
करिनातल्लो. बाबिलीनान उलोवचेंच ताच्या 
कानांक रुचतालें. सबार आवाजांनी तें 
उलयतालें आनी विचारल्यार आपूण सबार 
भासो जाणां म्हण्तालें. भासो म्हळ्यार कितें 
- ऑबेलान विचारलें पूण बाबिलीनान ताका 
दिल्ली जाप ताचे समजणेक गेली ना. 

म्हज्या बाबिलीनाक संगीत कळीत 
आसा - एक पावटीं निप्रोडान घमंडायेन 
म्हळळे आसा, संगीत म्हळ्यार कितें 
आदांव बापा,' म्हण ऑबेलान विचारल्यार, 
कितेंगी सारक्या थिरार नातल्ल्या ऑदांव 
बापान खड्पायेन जाप दिल्ली - फाल्यां 
उपरांतले हे दीस उदेंबच्या पयलें संवसारांत 
संगीत म्हळळे वेग-वेगळे आवाज आसले! 
पूण ही जाप ऑबेलाक समजाली ना. एकेक 

पावटीं ताका आवय ईवाचें आनी बापय 
ओंदांवाचे उलवणें समजांच नातल्ठे. शीण 
केल्ल्या वेळार ऑदांव बाप म्हण्तालो - 
तुका शिकप ना! 

तंबा भायर आयिल्ल्या ऑबेलान मातें 
उकल्लें, व्हय पूण ते दिश्टिक ऑदांव बापान 
आपक्षुंचें कसलेंच दिसलें ना जाल्ल्यान ताणें 
दीश्ट सकला घाली. ताची ती दीश्ट मोळ्यांत 
चल्ली आनी ताका हळटाचो धोको बसतो. 
मोळ्यांतलीं साबार झाडां आनी तांचीं पाना 
ताबशेबन आयिह्लीं. आनी चड दीस तीं 
बाळचींनांत. हू, परत त्या निम्रोडा सरशी 
वचाचे पड्टेलें. हं. परत्यान बाबिलीनाक 
पळेवचें मेळटलें . 

एका उस्वासान तो भितर धांबलो. 

“कितें बरी खबर हाडून आयलाय?' 
ताचो जोस आनी जिनोस पळेवन विचालें 
ऑदांव बापान. “हांगसार कांय खूण 
देखल्योय? ती तांबडी गेग्र कांय उटच्यार 
आसा?” 

“तें हांव नेणां, बापा!” ताणें जाप दिली. 
“आमचीं झाडां तांबशेवंक लागल्यांत. परत 
निप्रोडा लागीं... ' 

“ताका मानेस्त त्रिमोड या सर म्हण 
उलो करिजे म्हण हांबें तुका सबार पावटीं 
सांगलां. प्रायेन व्हड तो. एका तेंपार म्हजो 
आमीग. विद्यापीठांत हांव देवशास्त्री- 
तत्वग्यानी आसल्लों आनी तो विग्यानी ....?'” 

“तें सर्व हांव पातयेनां ऑँदांवा बापा!!! 
म्हणालो ऑबेल. “हे रिश्ते-नाते कांय 
उपकाराक पडानात.'” 


“एकेक पावटीं तुजे उलावणें 


अनन्य 


आयकाताना फाल्यां उपरांतले दीस सुरूच 
जांबक नांत म्हळळेपरीं म्हाका भोगता. तर्ने 
जनांग केदळारी अशेंच आसल्लें आनी सदांच 
तशेंच उरतेलें जावये....' 

“कितेंगी, भुजां उड़यलीं ऑबेलान. 
“तुवें म्हणचेपरीं रचणाराचीं म्हयमां तीं?” 
तो हांसलो. 

“रचणाऱ्याचीं खेळकुळां करिनाकाय 
तूं!' ताळो काडलो आँदांव बापान. “हांव 
जाणां, हो तुजो जोस निम्रोडाचे धुवेक 
बाबिलीनाक पळेंवच्यात आसा. 

ऑबेल लजेन दोडून हांसलो. ''तातूंत 
चूक कसली आसा, ऑदांव बापा? तुवेंच 
न्हय म्हाका तुज्या आनी मम्मीच्या मोगाचीं 
प्रकरणां सांगल्यां......' 

आँतां लजची सरती ऑदांव बापाची. 
'पुरो!' ताणें म्हळें. “केन्ना बेचें?'” 

''आतांच!'' जाप दिली ऑबेलान. 
“पानां खेल्या उपरांत, रॉस पियेल्या 
उपरांत? 

“तर्शेच जांव!' म्हळें ताच्या बापायन. 
“पूण हे पावटीं एक बदूलबण आसतेली. 

“आनी कितें ती?" 

“हांव येतोलों तुजे बांगडा!” 

“'हहा!'' उदगारलो ऑबेल. “'तुज्यान 
जांबचें ना हें पयण. पूण तरी कित्याक तूं 
येतोलोय? कितलेशे पावटी हांवें तुका मन्ना 
केलां पूण तूं आयकानांय....'"' 

“भिरांत नाका!”' म्हळें बापायन. ““हांब 
तुज्या आनी बाबिलीना मदें येनां. 

“'तुज्यान येवंक जांवचेंयी ना. हांव कांय 
तुज्या म्हालगड्या पूता कायना परीं धांबान 

म्हण तूं चिंताय? तो धांवोन वचून निम्रोडाचे 
म्हालगडे धुवेलागीं लग्न जाबन आज व्हडूलो 
बयवाटी जाला.... 

“आनी तूं? निम्नोडाचे दुसरे धुवेलागीं 
लग्न जावन म्हाका एकसुरो करतोलोय? 
जांब. कांय बदूलूंक ना आदीं आनी आतां. 
तवळ्यारीय आवय-बापय म्हळ्यार प्रदूशणां 
जावन आसल्लीं. आयिछ्ले दीस तवळ - 
चल्यांलागीं लगीन जांवच्या आदीं चलीयो 
विचारताल्यो - डालींग, तुमगेर कांय 
प्रदुषणां नांत-मूं?'' 

ऑबेल चूप जालो. 

पूण थोड्या वेळान दुकेल्ल्या ताळ्यान 
ताणें म्हळे. “'हांब फाल्यां उपरांतल्या दिसांचो 
तरणाटो, बापा!'' ताणें आपले दोळे पुसले. 
““हांब तुजो कितलो मोग करता - मोग 
म्हळ्यार कितें म्हण म्हाका सारके कळीत 
ना तरी - त्या बाबिलीनाक पळेताना आनी 
तुका पळेताना म्हज्या हङूड्यांत कसलेंगी 
उमाळन येता... 


ऑँदांब बाप हांसलो. 
“पूण हे उमाळे वेग-वेगळे म्हज्या 
पुता!' ताणें म्हळें. ''रचणाऱ्याचीं 


म्हयमां...मनशाचे उमाळे आजून माजवाले 
नात. आसा, भरवंसो आसा ह्या संवसाराक, 
आनी संवसारांत भरवंसो खंडीत आसा. पूण 
म्हजो वाटो हावें करीजे आनी ते खातीर 
म्हजे मतीन एक दिश्टाबो म्हाका दिला.” 

“आनी कसलो तो? 

““हावें निम्रोडाक भेटचेंच!'” 

“मतीन दिश्टावो दिला?'' ऑबेलान 
विचारले. “हांव समजालों ना. 

“त्या रचणाऱ्याक पातेल्ले खेरीत, 
समजुचें प्रयत्न केल्या खेरीत तुका कांय 
समंजोचें ना. मनशा थंय भावार्थ आसाजे 
पुता, भावार्थ! ' 

4६३९३९ 

ऑँदांब बापान निम्रोडाक भेटूंक आपुणयी 
येतां म्हळळें हट्ट धरचें हें कांय पयलें पावटीं 
न्हय. ह्या पयलें, आनी तत्कालाक निमाणें, 
जावनासल्ली तांची भेट ऑदांवाक धकोच्च 
हाडून आयिल्ली. - आवयच्या मर्णा उप्रांत 
तंबा थावन नपंयच जाल्लो ताचो म्हालगड़ो 
पूत कायीन निम्रोडाच्या तंबांत आसा 
म्हळळें ताका कळटाना आनी तो निम्रोडाचे 
धुवेलागी लगीन जाला म्हण कळटाना 
ऑँदांब कांय पुरतो गळोन गेल्लो. निग्नोड 
आनी ओँदांवा मदें काय मनस्ताप आसल्लो 
म्हण न्हय. देवशात्र आनी तत्वग्यान पारंगत 
ऑँदांव आनी आपूण फकत विग्यानातः 
पातयेंवचो, आनी विग्यानच आपलो स्वास 
म्हण मानून घेतल्लूया निम्रोडाच्या चितपा मदें 
आनी ओँदांवच्या चितपाक बिलकूल ताळ 
पडनातल्लें आनी समन्वय करचें कसलेंच प्रयत्न 
ह्या दोगांनी केल्लेंच ना. वांचून उरलेल्या में 
कितलेशे तत्वग्यानी आनी विग्यांनी आसल्ले 
जावयेंत पूण निम्रोडाच्या विग्यानान अजापीं 
पानांचो संसोद करून कांय थोड्यांनी जीव 
सांबाळिशें केल्ले; पूण आपल्या देवशास्त्रान 
ऑँदांव हें करूंक शकलो ना म्हळळी 
गजाल खरी. पूण आपल्या संसोदाचो घूट 
निम्रोड धा जणां मदें वांटीनातल्लो, तीं झाडां 
सयत इतले कसिसायेन वितरण करतालो - 
असल्या अनारल्ल्या वितरणावरवीं कितलेशे 

जाण उदकाक आनी उस्वासाक लालेवन 
नास जाल्ले म्हळळें चिंताना ऑदांवर्चे आंग 
काण्सितारलें. 

पूण निप्रोड आपल्या निचेवांत थीर. 
हो ताचो स्वार्थ. एकाच विद्यापीठांत ते 
आसताना तरी निम्रोड असोच आसल्लो आनी 
आतांयी तसोच उरलो. मनीसकुळाच्या 
पातकांक - तांच्या अत्म्यांचेर काळी छाप 
मारच्या आनी तांकां येमकोंडाक धाडच्या 
पातकांक न्हय - प्रितूमेचेर जूलम केल्ल्या 
पातकांचे मोल हें कूळ फारीक करताले. 
तर हांवें कित्याक तांची मजत करिजे? 
अणूस्थावरांतलें वीक, कचरो, कार्बन 
मोनोक्सायड आनी हेर कसकसलीं विका 
आसा करून प्रितुमेचें वोर्लच पिंजून घाल्ल्या 
ह्या कुळाची कित्याक मजत करीजे? मजत 
करता हांव, हांवें विंचलेल्यांची. कशें हांव 
हाकां विंचतां, तो वयवाट म्हजो, कित्याक 
हो संसोद म्हजो. आनी हांवें मजत केल्ल्यां 
थावन देवें वसूल करचे चूक? हय! 

कितलेश्यो झेम पडण्यो उत्रोन, चलून, 
चलून थकल्या नंतर तांकां निप्रोडाचो तंबू 
दिसलो. लांबायेन एक स्वास सेवून ऑटदांव 
थयसरच ऑबेलाच्या खांदार आपलें माथे 
दवरून बसलो. तांणी फकत चार भरण्यो 
हाडल्ल्यो आनी हेर भरण्यां खातीर उसणें 
मागचें अशें तांणी थाराययिल्लें. धा भरण्यो 
घेवन सांगाताच आपल्या बापायक सांबाळचें 
सुलबयेचें काम न्हय तें ऑबेल जाणासलो. 
“आमचो निम्रोड सर काय सोडदोड़ 
दाकयतोलो!'' अशें म्हळळे ऑबेलान, 
ऑबोटायेन. 


अनन्य 


“कितेंयी जांब पुता, आमचो कायीन 
कित्याक तंबू सांडून धांवलो, कांय ताका 
निम्रोडाचे धुवेचो मोग तड्वूंक जालो ना 
जायजे....हें म्हाका समजना. कितेंयी तरी 
कायीन उगत्या संवबसाराचो संवसारी मनीस 
न्हय? तो तंबांत कसो रावतोलो? आसू. 
ताचेर आनी ताणें पतीण जावन घेतल्लेचेर 
एक दीश्ट घालया म्हळळी आशा. आदले 
पावटीं झाडां हाडूक गेल्ल्या तुरवेंच न्हय 
म्हाका कायीनाची खबर हाडल्लीय ? ' 

“'हांबें हाडूकच नजो आसली!” सट्ट 
करून म्हळें ऑबेलान. एकेक पावटीं 
स्वार्थच एक शेगूण म्हण लेकल्यारच 
फायद्याचे! 

“स्वार्थ एक शेगूण खरो पूण तो स्वार्थ 
जो तुका खरें आंतरीक समाधान दिता, तो 
स्वार्थ मात्र एक शेगूण. ह्या चिंतपाक सबार 
कुसां आसात आनी तीं समजूंक आनी 
समजुचेतितलें शिकप तुका ना, ऑबेल! 

“तर्शे तर, म्हाका शिकयनाय 
कित्याक ? 

ऑबेल सणसणलो, पूण आऑदांवान कांय 
उलोवच्या फुडेंच निम्रोड भायर आयलो. 
ताच्या पाटापाट बाबिलीनायी भायर 
आयलें, तें ऑदांवन पळेलें आनी सांगाताच 
ऑबेलाचे हुळवुळे ताच्या गमनाक 
वचनासतना रावलेनांत. 

न भ 

कितलेशा झेम पड्ण्या उप्रांत ऑदांवान 
निप्रोडाक पळेवंचें; तो कांय बदूलूंक 
नातछ्लो. ताका पळेतच ताणें बळकीन माथें 
हालयलें आनी भितर येया म्हळळो इसारो 

दिलो. ताणें विचारलें ना, “किते पावल्यात 
अशें?'' ताका जाप कळीत आसल्ली. 

तंबा भितर पावतेच ऑबेलान चार 
भरण्यो निम्रोडा सामकार दवरल्यो. हेर 
स भरण्यांचें उस्णें आमी मागतांव, निम्रोड 
सर! उतरां चाबलीं ऑबेलान. ताची दीश्ट 
मात्र बाबिलीनाचेर आसल्ली. 

“हांवे कांय वयवाटी उलवणें सुरू 
केलें?'' विचारलें निप्रोडान. “ बाबिलीना, 
हांकां कांय पियेवंक दी. 

भितर गेछ्ले चलयेन दोन ईद्रानी वीस- 
वीस थेंबे उदक घालून हाडलें. 'वीस-वीस 
थेंबे आसात!'' ताणें म्हळे उदारपणानशें. 
“ना तर म्हजो बाप धा थेंब्यां बयर दिनां. 
ताचे दोळे आतां ऑबेलाचेर आसले. 
“तुमकां भूक आसा तर मुर्डिछ्ो पालो आनी 
रोळणेंतले किडे... 

“आमकां भूक ना! म्हळे आँदांवन. 
उपरांत ताणें निम्रोडाक पळेलें. ''उलयतां 
उलयतां हांब विशेव घेता, निग्नोड, ' ताणें 
म्हळें. “'बावल्लीं कांय पानां आसात तर 
तीं चिड़डून, आंगाक पुसून आमी न्हाण 
कर्तेल्यांव....पूण आतां न्हय...थोड्या 
वेळा उपरांत. आतां...मुख्य विशयाक 
येवचें तर - आमच्या मळ्यांतलीं झाडां- 
पानां तांबशीं जावंक सुरू जाल्यांत. आमकां 
नव्या झाडांचे कांदे जाय, निम्रोड?'' 

तंबांत मोनेपण देंबलें. 

तें मोनेपण इतलें दाटकी ऑबेलाच्यान 
सोसूंक जालें ना. म्हजो भाव आनी ताची 
पतीण दिसनात निम्रोड सर!” ताणें सवाल 
केलें. आँदांव बापान हें सवाल विचारिजे 

आसल्लें तरी- आबेलाचें सवाल आयकोन 
बाबिलीनान एक सुस्कार सोडलो. 

“तीं आतां ह्या संवसारांत नांत! 
बाबिलीना उगत्यान रड्लें. 

““कितें उलयताय तूं? जालें तरी कितें ? 
ऑदांब सगळोच कळवळ्ळो. ऑबेलान 
ताका आडावन धरलो. बाबिलीनाची नदर 
आतां निम्रोडाचेर आसची पळेवन हेंच 
सवाल निम्रोडाक केलें ऑदांवन. * कितें 
जालें तांकां? तीं ह्या संवसारांत नांत 
म्हळळ्याचो अर्थ कितें? कितें केलेय तुवें 
तांकां?” 

““हांवें कितेंच करूक ना, ऑदांव!'' 
जाप दिली निम्रोडान. एका अपूर्ण 
उत्क्रांतीन तांकां नास केले. 

“तुजे विग्यान म्हाका नाका, निम्रोड!' 
ताका एक बोट जोक्लें ऑदांवन. 

“आनी म्हाका तुजो - किते म्हणटात 
तें - बायबल, पवीत्र पुस्तकयी म्हाका 
नाकात! 

“ह्या दोनांक कसली जुळणी ? 

“आतां, फाल्यां उपरांतले दीस चालू 
आसताना आमी भरवंसूनच आयल्यांव 
- आनी हो भरवंसो खरो जावंकयी पुरो 
- की मनशाकूळ ह्या वातावरणाक 
वर्गातेले, वळसातेलें जशे मिलीया मिलीया 
झेम पड्ण्यां आदीं, आसल्ल्यो मोनजाती 
असल्या बदूलवणेक वळसून जियेल्यो. 
तांचे शारिरीक, देहीक रचपच बदूललें - तूं 
जाणांय - उदकांत जियेवंच्यो जिवी तडीर 
येवन जियेबंक लागल्यो, तांच्या श्वास- 
उस्वासाची घडावळ बदल्ली.'' 

“तें हांव जाणां!'' मदें पडूलो ऑदांव. 
““तितलें विग्यान म्हाका कळीत आसा.” 

“तूं कितेंच नेणांय ऑदांव!'' बोबाटूलो 
निग्रो. “तुमच्या अ...आ..देवान 
मनशाकूळ कितेंच नातल्या थावन रचलें 
म्हण पातेवचे तुमी, कितेंच नेणांत. फटूकीरे 
तुमी, अशिकपी तुमी... 

““जावयेंत!'' म्हळे आँदांवान. “पूण 
म्हजो पूत आनी तुजी धूव खंय आसात?” 

परत्यान निम्रोड आपलें मार्थे मुळांत 
घालून बसलो. 

“संतत वाडोवच्या घडिचारांत...तीं 
अंतरलीं! 

पृण... 
“तांची नवी उत्क्रांती परिपूर्ण जांवक 
नातछ्ली, ऑदांब! ही नवी उत्क्रांती एक खर्ग. 
वाडा आनी चड़ा म्हळळें खंय न्हय तुमच्या 
देवान पयले पावटीं मनशाक रचताना? पूण 
आतां हैं बेसांव हे नवे उत्क्रांतीक कित्याक 
लागू केलें ना तुज्या देवान? कितलेशीं मर्णा 
येदोळच जालीं कितेंगी. हांवें हाचेरयी संसोद 
करीजे पड्ता....हांब वोगो रावचो ना....' 
“जालें या जाता तरी कितें?'” 
नक्की जाप हांव दिवंक शकना. इतलेंच 
सांगूंक शकतां की तांची ही नवी उत्क्रांती 
संपूर्ण जावंक नातल्ली.' 
निप्रोड आतां उगत्यान रडलो. ''आतां 
पळे म्हज्या पुताचीं, म्हजे धुवेचीं तरनी 
पोप्सां ह्या प्रदूशीत वातावरणाक हगूरायेन 
वळसात आयल्यांत, वा येतात. आमकां 
त्रास जांवचेपरी स्वास सेवूंक तांकां तितले 
त्रास जायनांत. पूण संतत वाडोवच्या 


अनन्य 


घडीचारांत मनशाची कूड आनिकी वळसूंक 
ना जायजे आनी देकूनच आमच्या परिसरांत 
कांय बाळशीं जल्माह्लीं तुवें पळेलांय? 
आनी आतां हीं दोगां.... तो आबेलाक 
आनी बाबिलीनाक दिनतेन पळे लागलो. 
तवळ चिक्केसे सनीन जावन ऑदांव 
म्हणालो, “तांच्या मर्णावरबीं तूं कांय मोव 
पडलेल्या परी दिसताय, निम्रोड!'” 

“कर्शे तशें म्हण्ताय तूं?'' 

“ना तर...तूं देवाक दुर्सातालोय 
न्हय?” 

“आतां दुर्साना म्हणचें तुंबें?”” तो 
रागान उबो जालो. 

“तुज्या देवशासत्राक आनी म्हज्या 
विग्यानाक मिसळावचें प्रयत्न करी 
नाकाय!'” 

“तुज्या विग्यानाक लागूनच हो संवसार 
असो जाला! 

“ह्याच म्हज्या विग्यानान ह्या पानांची 
वळख धरली आनी हाका लागून कांय थोडे 
आतांयी उस्वास सेवतात, जियेतात आनी 
पळे तुजो पूत असो जिवंत आसल्ल्यान 
म्हज्या बाबिलीना पाट्ल्यान... 

“तुमकां हेर कांय उलोवंक ना, निम्रोड 
सर? ” परातलें ऑबेलान. 

“भिरांतेचें बीं तुंबे म्हज्या आनी 
बाबिलीनाच्या मतींनी वोंपून जालें 
आनी.... 

निम्रोडान आपल्या तंबा भायर माधथें 
घालें. 

“सबारांनी आशेन चोंबचेपरीं सदांयी 
हांवूय माथे उबारन पळेतां....खंय एका 

दिसा हें तांबडे धांकण आपल्या वोर्लाची 
देग उकलीत आनी निव्कशें मळब आमकां 
दिसतगी म्हण.... 

मम मं 

हैं आयकोन आँदांव सुको हांसो हांसलो. 
“सोंपलो म्हजो पूत आनी सोंपली तुजी 
धूव. आब्लेसांक लागून आनी सर्वाच्याकी 
चडितायेन आपूण बांचतलो म्हळळो इरादो 
घेवन म्हजो पूत कायीन हांगासर आयिल्लो 
जावरयेत. तांचे मरण तांचे करणेंत आयले, 
म्हळळें - विग्यानीक गिन्याना प्रकार सत 
आसूयेत, पूण एक संगत उड़ासांत दवर 
आनी समजोन घे, निम्रोड!' 

“आनी कसली ती संगत? 

“तुंबे अशें सदांयी भायर तिळल्ल्यान 
ती तांबडी गग्र कर्गोन वचाना!'' ताणें ताळो 
काडलो. 

“हांव आनी साबार हेर अशेंच करीत 
आसतात. पूण कसलेंच अजाप जाहले ना. 
आमच्या कुडींतलो स्वास उराजे, तर आमीं 
तुज्या शरणांक येंवर्चे पड्टा. असली परिगत 
तुंवें आसा केल्याय... 

“हांबें केदळायी तुमकां खांदे दिवंक 
नाकारलां ? 

“ना, जाप दिली आऑदांवबन. 
निम्रोडाच्या ह्या सवालांत ताका कांय तरी 
मोवसाण झळकली. 

तुस ¦ 

“चिंतून पळे, निम्रोड!'' तो उटलो आनी 
निम्रोडा सामकार उबो जालो. “* म्हज्या 
पुता खातीर आनी तुजे धूवे खातीर हावें 
आनी आमीं दुकां काडीजे, पूण तशें करूक 

हो वेळ न्हय. 

“आनी कित्याक तशें?'' 

“सवसाराची बचावी तुज्या हातांनी 
आसा देकून! 

निम्रोड हांसलो. 

“आनी कशी? तुमच्या पुस्तकांनी कांय 
दोन हजार वर्सा आदीं आयिल्ल्याचे उल्लेक 
आसात, 

“व्हय? भारीच अजापां करतालो खंय 
तो... 

“ताचें नांव तुंयी जाणांय, निम्नोड! 

““खरेंच! परत हांसलो निप्नोड. ' खरें 
ताचें नांव हांव जाणां, तशेंच तुजें, तुज्या 
पुताचें आनी म्हजेंच - निम्रोड - पिसो 
न्हय तो? तुमच्या देवा पर्यांत पावचे प्रयत्न 
केल्लो म्हजोच माझी, म्हज्याकी पयलीं 
आयिल्लो ? 

तो आतां किटकिटोन पिशांपरींच हांसलो. 
“आतां कितें हांवेयी अजापां करीजे ? 

“नाका!'' जाप दिली ऑदांवन. “तुजे 
अप्रतीम गिन्यान भूंयथळाक देंवय आनी 
राजांव वापर. 

“हे तुजे उपादेस... 

“तूंबें आयकुवजेच!'' प्रवादीपरीं हात 
उबारलो ऑदांवन. ''हांबें मोनेपण धरहें 
चड जालें. परिणाम जावन तुका तुजी धूव 
आनी म्हाका म्हजो पूत अंतरलो.'” 

“तर आतां कितें? राजांव, गिन्यान, 
कसलो मतलब तुजो?' 

“आयक.....कांय शंबर- हजार झाडां 
कांय शंबर दोनश्यांक जिवंत करूंक शकतात 
तर आमच्या वांट्याक आयिल्ले हे प्रितूमीचेर 

ह्या झाडांचो पोस आनी वागप करपाचो 
वावर चलयल्यार हें विकाळ प्रदूशण क्रमेण 
उटचें ना? | 

“हैं, तुजे विग्यान, ऑँदांव?'' 

““न्हय! हें म्हजें राजांव आनी हें 
राजांव फळादीक जातलें जेन्ना तूं तूजी मूट 
सदळ करतालोय, सोड्टलोय तेन्नां आनी 
ह्या झाडांच्या कांदयाच्या उत्पन्नेचो हुन्नर 
सगळ्या संवसाराक सुलबायेन मेळासो 
करशीत तर, 

““म्हजें नांव निप्रोड व्हय, पूण हांव 
ताचेपरीं पिसो न्हय! अजापां करूक म्हज्याच 
सरशीं येवचें म्हळळी कसली गरज तुमकां 
आसल्ली? आतां 'तो' तुमचो ना? दोन 
मासळ्यो आनी पांच उंडे घेवन ताणें पांच 
हजारांक जेवण दिल्लें खंय? किते म्हण्ताय ? 
आतां खंय गेलो तो मांत्रिक, अजापांगार?' 

“तो अजापांगारयी न्हय, मांत्रिकयी 
न्हय, निम्रोड!' ताच्या भुजांक धरून उटयलो 
ऑदांवन. ताच्या उल्लेखाची हांगासर गरज 
नातछ्ली. पूण तुवें उल्लेख केल्लो आसाय.... 
आयक! ताणें के़ें तें अजापच न्हय.” 

“तूं तुज्याच देवाची निंदा करताय!” 

“ना! हांव एका अगणीत शक्तेक 
वाखणतां. ती शकतच सर्वांचो देव.'' 

“आसू! ते पांच उडे आनी दोन....'' 

“मानवीक संयमाच्यो सिनोल्यो 
(Signater) त्यो! तुका समजोंचें ना, 
कित्याक तूं इतलो दाट जालाय, तरी आयक. 
ताचें प्रसंग आयकोंक आयिल्ले कांय खाण- 
जेवण-पिवन घेवन येंवक नातल्ले म्हण तूं 
चिंताय ? 

निप्रोड, 
आयकातालो. 

'जेवण-उदक-हें सर्व घेवन आयिल्ले 


दोळे अशीर करून 


अनन्य 


म्हण तुमच्या पुस्तकांत खंय सांगलां?' 

“सांगूंक ना खरें! कित्याक तांणी जें 
हाडल्ले तें तांणी लिपवन दवरछ़ें, स्वार्थान. 
हें जावन आसा खऱ्या स्वार्थाचें, खरें रूप. 
आनी हें रूप तूं “ताणें ताणें' म्हण्टाय पळे, 
ताणें फटयलें, मानवीक संयम जागयलें 
आनी स्वार्थान बांदून हाडल्ल्यो पोटल्यो 
उसयल्यो. हें अजाप? ही मांत्रिकता? खरें 
हें एक अजाप, जें आतांयी चालू आसतलें 
आसलें पूण तुजे तसल्यांनी असल्यां 
अजापांक खाडू घाला!'' 

“तुज्या ह्या दाखल्याक आनी म्हज्या 
झाडां-कांद्यांक कसलो साम ? 

“जाप जाणां आसुनयी सवालां करून 
आपूण भेरो म्हण जाहीर करिनाका, निम्रोड!' 
आपली मूठ निम्रोडाच्या नाका पोंदाकच 
हालयली आँदांवान. 

“आतां तुज्या विग्यानाक मानवीक 
राजांव चिटकाय आनी चींत आनी चींत. 
आर्मी हांगाससच आसाव, भायर एक 
संवसार आसा जो सोडूबणेक रावता. उगतें 
कर तुजें तें प्रयोग-शाळ, आपय भोवतीच्या 
तरूणांक, शिकय तांकां, धाड तांकां ही 
तांबड़ीं मोड़ां चिंदीचूर करूक. हें तुज्यान 
मात्र साद्य आसा, निम्रोड. उगडासांत आसू 
हें सत!' 

ह्या उप्रांत कितल्यो झेम पड्ण्यो पाशार 
जाल्यो, कोणच नेणांत..... 

म 

“आतां तुमी म्हजे प्रयोगशाळेक 
येयात!' निम्रोडाचो ताळो आनी उतरां तांकां 
आयकालीं. 

''थोडेंशें काम आनी वावर बाकी 
आसा!'' हें आयकोन तांकां जाग जाली. 
सगळ्या संवसाराक जाग जाली. 000 


जानेवारी-जून 205 


(कथा) 


गजानन जोग : जल्म : 952, 
कथाकार, अनुवादक, रूद्र, सोद' 
आनी खांद आनी हेर कथा' हे 
कथासंग्रह तशेंच गोपी आनी वर्स 
फुकट वचूक ना' ह्यो बालनवलिका 
प्रकाशीत. गोवा कोंकणी अकादेमीच्या 
आनी केंद्रीय साहित्य अकादेमीच्या 
बालसाहित्य पुरस्कारान सन्मानीत. 
संपर्क : मुक्ता कामत पाम ग्रूप 
इस्टेट, आयडियल हायस्कुलालागीं, 
ताळगांव, गोंय - 403002, मो. : 
942246655. 

गजानन जोग 





मोर 


पावसाचीं आक्रमणां आतां थाबपाक लागिछ्ली आनी 
भाताच्या गोट्यांतलें दूद आटून गोटो घट जावपाक 
लागिल्लो. चकचकीत वतांत वाऱ्याच्या तालार कणसां 
धोलपाक लागिल्लीं. तांचो परमळूय पातळपाक लागिल्लो. 
कणसाच्या दिसान दीस बदलपी रंगाक लागून शेताचोय 
रंग हळडवसार दिसपाक लागिल्लो. शेवण्यांची भिरीं परतीं 
परतीं धांवडावन घालपाचें काम शेतकाराक आनीक थोड़े 
दीस चुकनासलें. पसय लागीं पावि्ली पूण मुठींत येवपाक 
आजून थोडो कळाव आसलो. 

अशा एका दिसा धना सकाळीं फुडें बोवाळ घालीतूच 
जनाकाकागेर पावलो. 

“काका, काका, मोरांनी सर्दाची वाट लायली, 
बगलाय तूं फाटले वटेन बचोन ? 

“धना, आरे, आतां आनी खंयचे मोर पावतले 
शेतात? आतां मोर उल्ल्यात रे रानांत? आनी तें मोराचेंच 
काम कित्यावेल्यान? रानदुकोर आसूं येता.. 

जनाकाकान म्हटलें. 

“काका, तितलेंय म्हाका कळना काय कितें? तुवें 
बगूंक ना, दोंगरा वटेनच्यो दोन तीन कुणग्यो बग तरी 
वचोन? शाप निसंतान!. तुका कणशीच दिसची ना न्ह 
थामांचेर. चल, यो दाकयतां.' 

इतलें कळवळून धना सांगतालो तेन्ना काकाक ताच्या 
फाटल्यान वचचेंच पडलें. वर्सावळी प्रमाण त्याय वर्सा 
तांणी दोगांनी सर्द भागाक केल्लो. ह्या रान गावांत येवन 
हांगा घर बांदीत सावन फाटलीं कितलींशीच वर्सा धना 

जनाकाका वांगडाच वावुरतालो. सर्द, वांयगण 
ते दोगूय भागाक रोयताले. कुळागराचें काम 
धना दिसावड्यान करतालो. गरजेक ते 
एकामेकाक पावताले आनी एकाच सोप्यार 
बसोन धना विडी ओडटालो जाल्यार 
काका पान खातालो. गरजेक धना काका 
कडल्यान पैसो अडको व्हरतालो आनी 
केन्ना केन्ना काकाय धनाक देणें आसतालो. 
काका हिशोब बरोवन दवरतालो, जाल्यार 
धनाचो हिशोब तोंडी आसतालो. गांवांतल्या 
रितीभातीची गजाल काकाक सांगपाक धना 
फाटी रावनासलो, आनी काका घोंसार 
आसाशें पळोवन, ताच्या मिशयेंतलो धवो 
केंस चकू करून ओडून काडचो तसो तो 
गैर गजाल काकाक दाखोवन दितालो आनी 
काकाय बग्गी रावून ती मानून घेतालो. त्या 
गांवचे रितीभातीचें कितेंय विचारचें जालें, 
जाल्यार तो धनाकूच आदीं विचारतालो. 
आतां मेरेन लोकांनी ते जोड़येक कृष्ण 
बलदेव नांव दिवून उडयद्लें. पंचांग काडून 
कितेंय सांगपाक काकाक जमतालें आनी 
धनाक पंचांग जमनासलें पूण काकाच्या 
शेताभाटाच्या कितल्याशाच प्रस्नाच्यो जापो 
धनाच्या तोंडार आसताल्यो. 

सर्दांत वचून पळय जाल्यार खर्‍यानीच 
मोरांनी खूब नासाडी केल्ली. चार दिसां 
सावन तरी ते थंय येता आसूंक जाय अशें 
दिसतालें. ते दोन तीन तरी मोर आसूंक जाय 
अशे दिसतालें आनी तेंचो बंदोबस्त केलो ना 
जाल्यार उब्या सर्दाचो सत्यानास ते करतले 
आनी मागीर कोयती घेवन शेतांत देंबपाचीय 
गरज उरची ना ही परिस्तिती तेंच्या लक्षांत 


येयली. 

“आतां रे काय करूया धनंजया?” 
काकान विचारलें. 

“आनीक काय, दुसरो उपाव नाच तर. 
काका, निसण लाय आनी माळ्यार चड, 

““माळ्यार कित्याक ? 

“तुजे तें तुबक काड़ माळ्यारसून. 

“तुबक? धना, खंयचे तुबक?' 

भरपाचें नॉनलायसन तुबक त्या काळांत 
लोक सांबाळटाले. जसो मॅट्रीक वाल्या परस 
तेन्ना नॉनमॅट्रिक वाल्याक चड मान आसलो 
तशेंच हैं नॉनलायसन तुबकाचें आसलें. 
लिसेंसाचें तुबक शेतकाराक पीक रक्षणा 
खातीर मेळटालें पूण तें मेळोवपा खातीर ज्यो 
राटावळी करच्यो पडटाल्यो आनी भारंभार 
पयसो भरून जी वाट पळोवंची पडटाली ती 
फकत पयशेकार भाटकाराकूच परवडपाची. 
त्या भायर तें लिसेंस सांबाळीत मडगांव 
नाल्यार पणजे पावटी मारून दारू, मुनिसांव 
बी हाडप म्हणचे एक यागूच कसो जातालो. 
मेस्तांनी केल्लीं गांवठी तुबकां गांवानी थोडे 
लोक सांबाळटाले. जनाकाका ह्या गांवात 
येयल्या उपरांत वर्सा भितऱूच एक तुबक 
धनानूच खडकेच्या एका जाण्ट्या मेस्ता 
कडल्यान करून हाडलेलें. 

“च्ये, तें आतां वापरपाक जायना रे 
धना, कोणूय चाडी करूं शकता.'' काकान 
दुबाव उक्तायलो. 

हय ना हय ना करतना माळ्या वयल्यान 
तें तुबक काडचेंच पडलें. माळ्या वयल्यान 
तें काकाच्या हातांत दितना धनान म्हटलें, 

“काका, कारबो आजून अर्दोय सोंपोंक 

ना मूं तर, मी समत्तालो अर्द्यावयर-- 

“हां, हां, समजलें समजलें मज, धना, 
नवें हुर्गक जाय मेरेन खूब म्हयने आसात 
हां, म्हाका काय ना हां, तुकाच तें वखद 
लागता केन्ना केन्ना. सांबाळून वापर आनी 
कितें सांगतलो मी! 

“तर्शे न्हू, निसण लायल्लीच आसा न्हूं. 
काका- 

बरें बरे, अशें म्हणत काका तुबक 
पुसपाक लागलो. धनान एक ल्हानशी 
बाटली सोदली आनी ती कारब्यांतल्या 
वखदान भरली. ती व्हरून काळवटेंत 
लिपोबन दवरली आनी निसण व्हरून 
भायले बटेनच्या वण्टींत पुरिल्ल्या खुंटयांचेर 
दवरली. थय लागींच सान्न मारपी काकीन 
नाक वांकडे करीत विचाले, 

“'विचित्रसो वास कसलो आयलो? 
पेत्रोमाक्स पेटबे तां कितां तां वापरसत 
तेडला असलो वास येंसे... ? 

“तुमला आयलो नाय ? 

पोन्न्या वालक्यान तुबक पुसपी काकान 
म्हटलें, 

““कसलो वास अणि कितां, तुला होंब 
लागलेसत भास. थेय ती सळाथी त्याहां. 
सगळां आंगण झाडेवेची गरज नाय तुला. 
माला वेळ मिळसे तेडला में तां झाडसां 
का नाय! तुजेन होन्नाय तां माला सांग, 
धनाला सांग का नाय! पापणी तुजे जिवाला 
जप. दोनठाय गोटे शिजोबनी घालसस बग, 
तितकांच पुरे होसे तुला. चल चल भितर 
जावनी पड मात्रशी.'? 

मुनिसांव, दारू, इस्पुलेती सोदून 

काडून,काथ्याच्यो गुड्यो करून फार 
भरपाची तयारी दोगांनी मेळून केली. 

मोरांच्यो शेतांत येवपाच्यो वेळो तेंच्या 
पाळटीर रावोन दोगांनीय पारखिल्यो आनी 
एक दीस सकाळीं काकान फार पेटयलो. 
मुनिसांवाचो लाग्गिच्यान पेटयल्ली फार ज्युस्त 
लागलो आनी एक मोर आक्ताक जमनीक 
चोंच घाशीत, जिवाच्या आकांतान पांय 
झिडपीत मरोन पडलो. शेतांतली शेवणी 
उडली आनी कावळ्यांनी कांव कांब केली. 
झेलपटत झेलपटत लांडोर थंयच्यान उडून 
गेली. तिकाय एकाद्रो मुनिसांव लागिल्लो 
जांबये. हो एदो शेंकड्यांनी पाखांचो वांवभर 
शेंपाडो कणशांच्या थामाभितर पडून उस्तल्ठे 
भशेन जालो. फाडांतल्यान रगत भळभळलें. 
तेन्नाय थोडीं पाखां तिरप्या किरणांक लागून 
लिकलिकतालीं. 

तुबकाचो घोड़ो ओडटनाच जनाकाकाची 
तकली भेरेले भशेन जाली. मोरान जिवाच्या 
आकांतान केल्ली ती तडफड ताच्यान पळोव 
नजो जाली. नळयेंतल्यान भायर सरपी धुंवरा 
कडेन पळयत तुबक घेवन तो खालते मानेन 
घरांत गेलो. 

मोर आडवो पडला तो पळोबन धनाच्या 
तोंडार हांशाचो उजवाड फांकलो. काका 
वांगडा सावडीक केल्ल्या सर्दाचो मोठो 
दुस्मान मरोन गेल्लो आनी ते भायर तो बरो 
कवकवीत मातलेलो मोर कांयच न्हू जाल्यार 
पिसुडल्या उपरांत दोनेक किलतरी भरपाचो. 
मोराचें मांस खावपाची संद अचळय आपल्या 
पांयांनी चलोन म्हण्टात तशी येयल्ली. ससलो 
मोर धनाकूच मेळपाचो आसलो. काकाक 

तेचो काय उपेग! 

जड जिवाक लागून काकी मदीं मदीं 
वचून आड पडटाली. फाटल्या तीन दिसां 
सावन तिच्या जिवाक बरें दिसनासलें. 
पोटांतलें भुरगेंय मदीं मदीं चडून भोंवतालें. 
तेन्ना ती हातांतलें काम सोडून बद्द वचून 
खाटीर उदारी पडटाली आनी धिपरां वयर 
करून पावलां आंगालागीं धरून उदारी 
न्हिदताली. पोटारसून हात भोंबडायत 
रावताली. आपणाकूच ती समजायताली, 
“ना गो, ते गजालीचो कांयच संबंद ना. 
खरें म्हणचे घरा फाटल्यान दोंगरा वटेन 
तो फार पेटला तेन्नाच पोटांतल्या भुरग्यान 
हुडकी मारिल्ठी आनी मदीं मदीं भुरगें चडूच 
भोंबतालें. 

मागीर त्याच दिसा तिनसांज जातां 
जातां ती गजाल घडली. घरा फाटल्यान 
खयच्यातरी प्राण्याच्या रडपाचो आवाज 
येबपाक लागलो. तो आयकून काकीच्या 
काळजात खपखपपाक लागलें. नशिबान 
काका तेन्नाच पावलो, हे नामू कुत्र्यान 
धनयाक दिल्ल्या येवकारा वेल्यान तिका 
कळळें. बेगीबेगीन भितर वचून तिणे 
चिमणी पेटोबन घेतली आनी ती पड़वेर 
येयली. चिमणी वण्टींतल्या फळयेर दवरल्ली. 
काकाच्या खांदावयलें सामान घेबपाक ती 
फुडें सरल्ली तेन्ना तिच्या तोंडाकडे पळयत 
काकान ती पोटली आपणेंच व्हरून भितर 
दवरली. भायर येवन बसून वाल्यान वारो 
घेता आसतना ती मदल्या दाराक तेंकोन 
उबी आसली. 

“कितां झालांसे गो?, जिवाला बरां 


दिसत नाय ? 
““काय्येक नाय एतां सहावो लागलो न्हूय 
माला, मध्यां मध्यां असां होयवेचांच! 
“तुजे बांगडाला कोणतरी हवो सलो! 
पण कितां करणार, पाडगो कोणच गावत 

नाय. 

“सोंदे म्हटलेवर. होनार से कसांतरी. 
जेंचेनी येयवेचां, तेंचेनीच दडी मारली... 

तेन्नाच घरा फाटल्यान तो आवाज 
आयलो. 

““मिआंव मिआंब 

आयकून तिणे म्हळें, 

““होच तो आवाज में म्हणसां तो. तुमला 
ओळखे येसे तो?” 


'केंचो आवाज? परतो आवाज 
आयलो. 

““मिआंव मिआंब 

“हां हां! हो आवाज म्हणसस तूं? 
बगसांच जावनी पाठल्या बाटान.'” 

अशें म्हणत बॅट्री घेवन तो घराफाटल्यान 


सर्दांत गेलो. भितर वचून तिणें च्याक 
दवरलें. थोड्या वेळान काका परतो पड़वेर 
येबन बसलो. तो दोळे धांपून म्हेडीक तकली 
तेकोवन बशिल्लो. 

“चहा घ्या, फुटीच केली से. 

“माला खरां सांगेचां झालेवर फुटीच 
बरी लागसे. आमला संवय से. हे रान 
गांवांनी गोरवां किक्कीय सलीं तरीसुद्धा 
तुमला फुटी च्या घेववेची सबय सयवेच 
हवी. कोंकणांतलां दूद तां कसलां? दूद 
दहीं खायवेचां तां तेडा देशावर. एठा पाड़गां 
आमचां कितां म्हण्सत तसां. गोमन्तके घृतं 

नास्ति अळूभाजी निरंतरम्‌ तो अघळ- 
पघळ हांसलो. “तुला सांगसां विमल, 
दूध-दहीं, झालांच तर तूप खायवेचां तां 
तेडा देशावरच.'' 

“तो आवाज कोण करसे? पक्षी? काय 
त्याहां एकाद्र्यां जिवाणां बेबकेला खांसे? 
माला तेचीच चिंता लागलीसे.” 

काकीन थंयच दरवट्याक तेंकून सकयल 
बसत एक च्याचो पेलो ताचे वटेन फुडें 
करीत म्हटलें. 

“तूं मात्शी ओग्गी ज्हेशील? 

तिका तें सांगपाचें ताच्या मनात नासलें. 
ती आदींच मात्शी अलवलित मनाची, 
तांतूत आनी ती सद्या जड पांयाची. सांगचेंय 
जाल्यार तो तें बच्याशा वेळार सांगूक 
सोदतालो. 

“पण सांगा म माला!! कितां तां कळळे 
शिवाय माझे जिवाला तरी कसां समाधान 
होणार से! 

“बरां बाये, तुजे पुढां माझां शाणपण 
चालेचांच नाय झालेवर! तुला थारच धरेवे 
होन्नाय तर मग सांगसां.'' अशें म्हणत ताणे 
तीं सगली च्या घटाघटा ताळ्या सकयल 
धुकल्ली. मात्सो वेळ तिच्या तोंडा कडेन 
पळयत रावलो. मागीर तो वितरागून सो 
उलयलो.. 

“ती पाडगी लांडोर येंसे त्याहा. येवनी 
त्याहां झाडां बरती बेसोनी रडसे. ती मोराला 
सोदीत सनार. पण बग हां, आमी तरी कितां 
करणार? मोराला मारेबोच पडलो, शेताची 
नासाडी कशी सहन करणार? आमचां पोट 
न्ह्य तां?” 

“पुरे पुरे समजलां माला. तिचो आवाज 
थरथरलो. घळघळां दुकां गळटा आसतना 
दोगांचेय च्याचे स्टीलाचे पेले तिणे उखल्ले 
आनी पांय ओडीत ती भितर गेली. 

भे ने 

जड़ जिवाचे काकीक घरांक आदाराक 
कोणूच नासलो. काकाच्यो राटावळी 
हजार आनी तो केन्ना केन्ना दनपारच्या 
जेबणाक लेगीत घरा पावनासलो. कुळागर 
आनी शेतभात न्हय जाल्यार राजकारण, 
समाजकारण,भजन, कीर्तन, कविता वाचन 
सगलेंच काकाक लागतालें. आपणाक 
आनी पोटांतल्या जिवाकूय सांबाळपाची 
जापसालकी तिचेरूच आसली. आयजूय 
जनाकाका सकाळींच भायर सरिल्लो आनी 
ताका दिवन उरिछ्ले मूठभर फोब आनीक 
इल्ली सोय घालून खावन मात्शी आड 
पडिल्ली. 

सर्दाक लागलेल्या वाख्याचो बंदोबस्त 
जाल्लो आनी धना धादोशी आसलो. 
बऱ्यांतल्या बऱ्या पाखांचो एक व्हडलो 
सादारणशा सुपा एदो आयणो करून घेवन 
थोड्या दिसांनी तो खोसयेन काकागेर 
येयलो. भायल्यानूच तेणे साद घालपाक 
सुरवात केली. 

“काका, ओ काका. 

काका उल्याक जाप दिना तें पळोवन 
तेणे व्हाणांच्या जाग्यार नदर माहठी आनी 
व्हाणो थंय नात तें पळोवन मागीर काकीक 
साद घालपाक सुरवात केली. 

“काकी, ए काकी, खंय गे तू 
काकी.” 

धनाचो आवाज वळखून तिणें जाप 
दिली, 

“येतां, येतां, धना, बस हां मात्सो.' 

तिणें दोगांपुरती च्या केली. वायलार 
आसलेल्या शिंपीभर दुदार भागोवच्या पासत 
तिणें ती सामकी लेव केली. दोन पेले घेवन 
ती भायर पडवेर आयली. 

“धना, च्या घे रे बेगीन गरम आसा 
तशी.” 

दोगां मोन्यानीच च्या पितालीं. फाटले 
वटेनच्या दोंगरार शेवण्यान आवाज 
लायिह्लो. 

, हैक की कूअऽऽ कुकूऽ कू कूअ 
ss 

धना च्या पितना सूर आ 55 सूर आ 55 
असो आवाज करतालो. कोसभर वाट तो 
चलोन येयल्लो आनी जाय तेन्नाच ती च्या 
ताच्या ताळ्यार पडलेली. 

“हो कोण रे कुक्कू कू करता तो ?' 

“तो मगे, म्हाका दिसता तेका आमी 
कवड्या पोर म्हण्टूं. म्हाका तें तसले समजना 
गे. दादो जाणा आसलो.” 

“खंय रे धना तूं? हालीं तुजो पत्तोच 
ना मरे! 

बारीक बारीक कामां केलीं गे घरा. 
काका खय व्हाळपय गेला गे? बचों खंयूय, 
म्हाका काम सांगोन दवरलां तेणें. च्या 
घोंटता आनी लागतां कामाक. घे काकी 


तुका, फेशल, मी केला तो.” 

अशें म्हणत तेणें कागदांत बांदलेलो एदो 
व्हडलो मोर पाखांचो आयणो तिच्या हातांत 
दिलो. बरी देडवेंत लांबायेचीं कोंड्याची 
बेळां तासून नकसूद बांदलेली मूठ आनी 
हात धरपाची सुवात सोडून कोयत्यानूच इल्ली 
नकशी लेगीत तेणे केल्ली. ती सोबीत मूठ 
पळयत राबवलेल्या काकीक धनान म्हटलें, 

“मूठ काय बगीत बसल्याय गे काकी, 
सोडय ती कागदां आनी बग मगे भुतुरची 
करामत!” ती अनमनताली. पूण निमाणे 
कडेन तिणे कागद सोडयलो. ते बराबर तो 
सुंदर आयणो झक्क करून तिच्या दोळ्यां 
मुखार उबो रावलो. रस्मी शालवाची झांक 
ताका मारताली. तिणें परती एक नदर 
आळण्यार माल्ली. तेन्ना दोळ्यांक थाकाय 
दिवपा बदला ते कितलेशेच दोळे नदर 
हालयनासतना आपणाकडेन पळयतात अशें 
तिका दिसलें. मागीर फाटोफाट तिच्या 
कानांत लांडोरीचो तो काळजांत रोमपी 
आवाज सादपाक लागलो. “'मिआंव 
मिआंव, मिआंव मिआंब...?” 

तिच्या हातांतल्यान तो आळणो गळून 
पडलो. हुंडक्या हुंडक्यांनी ती रडपाक 
लागली. 

कितें जालें तें कांयच कळना जावन 
धना मात्शा वेळान थयच्यान उठलो आनी 


पिकास खोरें घेवन कामाक लागलो. 
000 

जयमाला दणायत : जल्म : ।947, 
कथाकार, अनुवादक, निबंदकार, 
बालसाहित्यकार, कथांचो इंग्लीश, 
हिन्दी आदी भाशांनी अनुवाद, पाठय 
पुस्तकांनी आस्पाव. 'कवासो' आनी 
'सांज-सावळी' हे कथासंग्रह तशेंच 
'करबट' आनी आंबाड्या भोवती 
तीन शेवंतीं' हे निबंद संग्रह, सप्तक' 
आनी इंद्रधोणू' हीं बालसाहित्याचीं 
पुस्तकां प्रकाशीत. फुकटांत भोवंडी' 
आनी 'रागदरबारी' हीं अनुवादाचीं 
पुस्तकां प्रकाशीत. संपर्क 'मंगल', 
प्लॉट नं. 30, अवधूत कॉओपरेटीव्ह 
सोसायटी, नाना शंकरशेट रस्तो, 
डोंबीवली (पश्चीम), मुंबय - 
42202, मो. : 09757.937 

जयमाला ना. दणायत 


कूड 


“आगो, श्रीचो फोन आयिल्लो येदोळ'' महेशान 
सांगले. न 

“खरें काय कितें? केन्ना आयिल्लो आनी कित्याक ? 
मीनाची प्रश्‍नावळ लांबत गेल्ली पळोबन महेशान ताका 
थातारलें - “राव गो बाये, एकार एक कितले म्हणून प्रश्‍न 
विचारशीत? आमचो व्हिसा आसा न्ही अजून? पासपोर्ट 
बी जाग्यार आसात काय ना तें विचारतालो तो. फुडल्या 
पंदरशींत तिकीटां धाडटा म्हळ्यांत ताणें. 

“आगे बाये, मदींचशें कित्याक? आनी इतलें 
अकस्मातशें ? कितें नवीदाद बी आसा काय कितें 
श्रेयाची ? 

“हें पळे, तो ऑफिसांत वचपाच्या बोवाळांत 
आशिल्लो. ताकतिकेन फोन केल्लो. आईकडेन मागीर 
उलयतां हां म्हणून सांगलें ताणें फोनार. 

मीनाचें मन मळबायेदें जालें. ताची खोशी सामकी 
ओल्लेंतय धरना आनी सुपांतय धरना अशी जाल्ली. इतलीं 
वर्सा जाची वाट पळेतालीं, तें ध्यानीमनी नासतना अशें 
अचकीत हातात येता तें पळोवन ताचें मन विमानापरस चड़ 
वेगान धांवत सुटलें. आपल्या अपुरबायेच्या सुनबायेखातीर 
- श्रेयाखातीर कितें करू आनी कितें नाका अशें जाल्लें 
ताका. दिसतर सामकेच थोडे आशिल्ले हातांत. ताची 
सामकीच गडबड-धांदळ सुरू जाली. 

मागीर फुडले सगळे सोपस्कार जावन मुंबय इंटरनेशनल 
एअरपोर्टर पावीसर ताका मातय सुसेग नासलो. ताज्या 
हाताक आनी तोंडाकय. पूण विमान नेवार्क विमान तळार 

देवन घरा पावता म्हणसर आशिल्ल्या त्या 
अर्दवरांत घरा वचसरच्या कार प्रवासांत 
तांचो भ्रमाचो बोमाडो फुटिक्लेबरी जालो. 
आनी आयकता तें अजाप कशें दिसून ताची 
अर्दीअदीक उमेदय थंयच खंयचेकडेन नाच्च 
जाल्ली. 

“हे पळे आई, खरें तर आतां तसो 
कळावच जाला म्हणपाचो. आमच्या 
लग्राकच आतां सात वर्सा जावन गेलीं. 
आमच्या ह्या गतिमान जगांत दीस केन्ना 
उदेता आनी केन्ना सोंपता तें लेगीत कळना. 
पूण बेटर लेट देन नेव्हर म्हण्टात न्हय, तेंच 
खरें म्हणून आमी हो निर्णय घेतला. तुका 
घडये हें पटत न पटत, पूण आमचे मुखार 
आनी आनी दुसरो उपाय ना गे. श्रेयाचो 
गर्भकोश सामको नाजूक आसा खंय, म्हणून 
आमकां ही अँडजेस्टमेंट करची पडटा. 
आनी तुका तर खबरच आसा, म्हाका भुरगीं 
कितलीं आवडटात ती. आयएम व्हेरी मच 
फोंड ऑफ किडस्‌ आनी तुमीय केन्नासावन 
वाट पळेतात आपल्या नातरांची. म्हणूनच 
'सरोगसी' करून भुरगें जल्माक घालचें 
थारायलें आमी. 

एखाद्या नव्या प्रोजेक्टाची खबर 
आपणाल्या कलिगाक सांगची तितल्या 
थंडसाणेन ताणें ही खबर येतां येतां-वाटेरच 
आपल्या आवय-बापायच्या कानांर घाली . 

अकस्मात तकलेर सटच्‌ करून जोगूल 
कोसळल्लेपरी जालें दोगांकय. खीणभर 
तीं सामकीं सुन्न जालीं ताजे तें उलोवप 
आयकून. एकतर 'हेही नसे थोडे” म्हणचें 
पड़टालें आनी कायच उपाय नासलो 


अनन्य 


म्हणूनय आसत, थंडसाणेन तांणी आपल्या 
पुता-सुनेन घेतिल्ल्या निर्णयाक मूक संमती 
दिली. 

जाल्लें अशें : श्रीधर तांचो एकलो 
एकसुरो पूत आशिल्लो. कम्प्युटर इंजिनिअर 
जावन फुडल्या शिक्षणा निमतान तो 
अमेरिकेक गेल्लो, आनी तो थयचोच जावन 
रावलो. मागीर शिकून जातकीच बऱ्या 
पगाराची रोकडीच नोकरी मेळळी म्हणून 
आनी भारतांत आपल्याक तसो “स्कोपच' 
ना म्हणून परत आनी हांगा परतलोच ना. 
थयच मॉडलिंगाच्या मळार काम करतल्या 
थयच्याच एका भारतीय घराब्यातल्या 
चलयेकडेन - श्रेयाकडेन ताची वळख 
जाली. एकमेकांचो सहवास वाडत गेलो. 
आनी ते वळखीचें इश्टागतींत रुपांतर जावन 
तीं दोगांय फुडें केन्ना मोगांत पडलीं तांचें 
तांकांच कळ्ळे ना. लग्न जावन श्री थंयच 
सेटल जालो ताकाय आता सात वर्सांवयर 
जावन गेल्ली. ग्रीनकार्ड होल्डर जावन 
थंयची सिटीझनशिपय घेतिल्ली ताणें. आतां 
तर पुरायपणान अमेरिकन जावन गेल्लो. 

तसो पयलीं शिकतना आनी मागीर 
थंयच नोकरी मेळळी म्हणून एकदोनदां 
आवय-बापायक मेळूक मुंबयक उडटी 
भेट दिवन गेल्लो. तरी आतां तेपार इंटरनेट 
आनी स्कायपाक लागून जग सामकेंच 
लागी पाविल्ल्यान डेली फोनार उलवप जावं 
चेटींग करप जातालें आनी अशें तरेन दुदाची 
ताक तीं ताकार भागोबन घेतालीं. पूण ह्या 
शिक्षणान एकलो एकसुरो पूत पयसाबल्याचो 
खेद मीनाच्या मनांत खतखतत उरतालोच. 

तशी तांची तांच्या दोगांच्याय चरीतार्थाक 
पुरो पडसारकी येणावळ आशिल्ली. 
आनी श्री थयचे डॉलर्स तांच्या खात्यांत 
घालतालो. ताका लागून ती दोगांय सुखान 
जीण जियेतालीं. आनी हालींतेपार कोणालीं 
भुरगीं आपल्या आवय-बापाय वांगडा जीण 
सारतात म्हणा सदांकाळ! पाखांटे फुटले 
म्हण्टगीच शेवण्यापिलां जशीं घोटेरांतल्यान 
उडून दिगंतराक वतात तशी मनशांचीं पोरांय 
आता घर सोडून भायल्या देशांनी वचप 
स्वाभाविकच जालां! थयची जीण आयच्या 
तरणाट्यांक 'भुलभुलैया' करता म्हळ्यार 
अतिताय जावची ना, तीं आपल्याच मनाक 
समजायतालीं. 

श्रीचे लग्न जातकीच मीना-महेश तशीं 
दोन-तीनदां एकाद्रो दुसरो म्हयनो तांच्या 
अप्रुपाच्या संवसारांत रावनय आयिल्लीं. 
पूण थंयची ती जीवनशैली तांकां पचली 
ना. आनी ताका लागून तांकां आपणाल्या 
हांगाच्या ब्लॉकांतच रावप सुरक्षीत दिसतालें. 
आपले सोयरे-धायरे, इश्ट-मित्र हातूंत 
रममाण जावन शांततायेन जीण घालोवप चड 
बरें अशें तांणी थारायिल्लें. तांच्या राजा- 
राणयेच्या संवसारांत आपणाली लुडबूड 
नाका, आनी आपली आपूण हांगा सुखी 
अशें तांकां दिसतालें. आनी हरशींय तांकां 
अमेरिकेचें व्हडलेशें अप्रुपय दिसनासलें. 
म्हणून तर चल्याच्या आग्र्याहून सुटकेक 
बळी पडिनास्तना तीं भारतांतच राविल्लीं. 
ताचो तांकां अभिमानय दिसतालो. पूण 
आतां सुन-पुताच्या अडी अडचणीक 
पावप सामकें गरजेचे जावन आयिलें, आनी 


53 


म्हणून स म्हयन्याची व्हिसा घेवन तीं हांगा 
आयिल्लीं. 

तरी हें असलें कितेंय वेगळेच थारायतना 
पुता-सुनेन आपलें मत घेतलें ना म्हणून 
मीनाचें मन मात्शें दुखाविल्लेंच. पूण महेशान 
मागीर ताची समजूत काडिल्ली. 

बायल भुरग्यांक फस्ट प्रिफरन्स, 
आवयबापूय दुय्यम ही आयचे पिळगेची 
विचारसरणी जावन आसा. तांतले तांतूत 
श्री आनी श्रेया आमकां इतलो तरी मान 
दितात तेंच व्हड म्हणपाचें आनी तांतूनच 
मनाचे समाधान करून घेवपाचें. आपल्या 
सरभोबंतणच्या हेर जायत्या वळखीच्यांच्या 
पुतासुनांची जायतीं उदाहरणां दिवन ताणें 
मीनाक तें पटोवन दिल्लें. फातरापरस वीट 
मोव म्हणून आपणेंच आपल्या मनाचें 
समाधान करून घेवपाचें ह्या ताच्या 
युक्तिवादान मीनाचें मन मात्शें शांत जाल्ले. 

तशें पळेल्यार श्री आनी श्रेयाचें सगळें 
वेवस्थीत चलतालें. श्रीन आपल्या कर्तुपान 
थंय आपणालो वेवस्थीत जम बसयिल्लो. 
न्युजर्सित एक व्हडलो बंगलो-बेसमेंट आनी 
तोवय दोन मजल्यांचो ताचे मालकेचो, 
दारांत दोन दोन नव्यो करकरीत मोटारी, 
भरपूर बँक बॅलन्स, कित्यांतच कमी म्हणून 
नासलें. उणें आशिल्लें तें एकच - तांच्या 
संवसार वालीचेर अजून अपुरबायेचें एकय 
फूल फुलूंक नासलें. तें सगळें करुंक वा 
चितूंक तांकां फुरसत खंय आसली? 
निगुतीन धड जेवंक खावंक वेळ मेळनासलो 
थंय हें बाकीचें कितें थारायतलीं? श्रेया 
आपणाल्या माँडेलिंगच्या मळार वयले 

वयले पांवडे हुंपत आसलें. तातूंत आनी 
फिटनेस सांबाळपी एक जीमय चलयतालें. 
न्युजर्सी म्हळ्यार एक मिनी भारतच कसो. 
ताका थंय खूब वाव आसलो. जीमांत 
काम करुंक चार पांच मनशां दवरुन श्रेया 
तो सगळो वेबहार आपूण सांबाळटालें. 
आनी ह्या सगळ्या खातीर ताका सामकें 
फिगर कॉन्शन्स रावचेंच पडटालें. म्हणून 
तर इतलो तेंप भुरगें जावंक दिवंक नासलें 
तांणी. श्रीक मात भुरग्यांची भारी आवड. 
आनी म्हणून मागीर हे सगळे व्याप-ताप 
फाटीक लावन घेतिल्ले. मीनाच्या मनांत 
आयलें, सुनेचें मॉडेलिंगचे करीयर, आपलो 
फॉर्म टिकोवपाची धडपड, हाचेमुखार 
वेळ मेळटा तेन्ना मागीर घोवाकडेन लक्ष 
दिवपाची तयारी. खरेंच हालींची ही पिळगी 
म्हळ्यार एक कुवाडें कशें. तांचो कांयच 
थाव लागना. 

मांय-मांवान घरांत पावल दवरनाफुडें 
श्रेया तांकां बेंग मारून रडूंकच लागलें. आशें 
कितें जालां काय हाचें मीनाचे मन चितूंक 
लागलें. पूण हुंडके हुंडकेत ताणें सगळी 
वस्तुस्थिती तांचे मुखार उक्ती केली. 

“मॉम-पॉप, आमी सामकीं टॅन्शनात 
आसात, यु नो? म्हणून इतले ताकतिकेन 
तुमकां हांगा आपोवचें पडलें. 

आतां आनी कसलो ताण काय? मीनाक 
बावड्याक कच्च जालें. 

“ना, डोन्ट वरी, तशे भियेवपाचें कांय 
ना, पूण दोतोराक दाखोवन सगळ्यो टॅस्टी 
बी जाल्यो, तेन्ना कळळें म्हजी गर्भपिशवी 
सामकी वीक आसा खंय - आनी तुमकां 


अनन्य 


खबरच आसा, हालीं श्री फकत भुरगें जाय, 
भुरगें जावंक जाय म्हणून फाटीक लागला. 
“धीस इस रायट टायम टू हॅव ए चाइल्ड” 
म्हण्टा. आनी ताचेंय खरेंच आसा म्हणा. 
ताका खरेंच भुरग्याची कितली आवड 
आसा. पूण हांव अशें सरळ सरळ ताका 
भुरगें दिवंक शकना. खरें तर म्हज्या मनांत 
दत्तक घेवपाचें आसलें. ह्या संवसारांत अशी 
कितलीं अनाथ भुरगीं आसात जांकां आवय 
वा बापायचे मायेची खरी गरज आसा. पूण 
श्री हे गजालीक कसोच तयार ना. ताका 
आपलें, आमच्या रक्तामांसाचें भुरगेंच 
जाय. म्हजो खरेंच नाईलाज जाला. आनी 
म्हणून निमणे हें अशें सरोगसी न भुरगें 
जल्माक घालचें थारायलां आमी. आमच्या 
ह्या निर्णयाक तुमचो कसो कितें तेंको मेळत 
समजना. देटस्‌ व्हाय... 

ते परत हुंडकेवक लागलें. 

“बाय, आमचें कितें म्हण्णें आसतले 
पुता? ही सगळी त्या वयल्याची करामत. 
आनी कितें म्हणप? आतां सरळ सादेपणान 
हेरांभशेन एक भुरगें जल्मल्लें जाल्यार तशी 
खोशीच जावपाची, पूण कांय नज. अशे नहीं 
तशे, बंशाक दिवो, जावं पण्टी तर मेळटली 
मुगो? कांय नज, तूं कसलीच चिंता करी 
नाका. आमी तुमच्या फाटल्यान उबीं 
रावतलीं.'' मीनान ताची समजूत घाली तशें 
मागीर ताणें फुडली सगळी खबर सांगली. 

दोतोराक कन्सल्ट करतगीच तीं फुडल्या 
उद्योगाक लागलीं. तांकां नशिबानय बरी 
साथ दिली. सगळें काम नेटावेल्यान जालें. 
भारतांतले एक गरजू तरनाटें चली “सरोगेट 

मदर जावंक तयार जाल्ले. ताका फुडलें 
शिक्षण घेवंक यु. एसाक येवचें आसले. पूण 
घरची गरीबी, तितलो पैसो नासलो. म्हणून 
ही णव म्हयन्यांची कबलात करून ताणें 
कितलेशेच लाखांचें कॉन्ट्रेक्ट सायन केल्लें. 
ताचे सगळे मेडिकल रिपोर्टस्‌ वेवस्थीत 
येवन फुडलो प्रोसेस सुरू करून ते चलयेक 
दिसय गेल्ले आनी मागीरच मीना-महेशाक 
आपोवणो आयिल्लो. चड करून ताची 
सगळी सारकी वेवस्था जावची म्हणून, 
काय ताचेर लक्ष दवरुक, देवच जाणा... 
मीनाच्या मनाक मात हें सगळे खटकले 
बगर रावलें ना. खरें तर एका बर्‍या घरचें 
आंकवार चलयेन हें असलें कितेंय कॉन्ट्रेक 
करप हेंच पयलीं मीनाक मानवलें ना. 

श्रीन तांकां सांगिल्लें - चली बरे 
घरचें, घरांदाज पूण आवय-बापूय नात. 
ताका शिकपाची खूबच आवड म्हणून 
तें हें सगळें करूक तयार जालां. फकत 
पयशांखातीर, ताका गरज आसा म्हणून - 
आपले खोसयेन. मीनाक मात एकेवटेन भ॑य 
दिसतालो - भुरगें जालें आनी मागीर ते 
चलयेचें मन तांतूत घुस्पलें जाल्यार सगळेच 
'ओस्स फस्स' जावपाचें. ताणें तशें सुनेक 
उलोवनय दाखयलें. पूण तिणें मांयक सरळ 
सरळ फांफडून उडयलें. 

“नो मॉम, तशें कांयच जावचें ना. ते 
चलयेचो हो फकत एक बिझिनेस प्रोसेस. 
भुरग्यामदीं तिचो कायच इनव्हॉलव्हमेंट 
आसचो ना. 

“तर्शे जाल्यार चिंता ना. नाजाल्यार 
भुरगें जातगीच आनी बेठोच कितेंय नस्तो 

पेंच फुडें सरत म्हणून मात्सो भ॑य दिसता.'' 
मीनान म्हळें. 

तेपसत तुमी कांयच भियेवं नाकात. 
ताका फकत फुडलें शिक्षण हांगा येवन 
घेवचें आसलें. आनी तें सगळें तितलें सोपें 
नासलें, म्हणून तर ताणें हो मार्ग सोदलो. 
एकदां काय ताच्या पोटांत फळिल्लें बीज 
वाडून बाळंत जालें म्हणटगीच भुरगें आमचें 
आनी पयशे ताचे. “इस हातसे दे, उस हातसे 
ले हो आमचो वेव्हार.” श्रेयाचे उलोवणें 
आयकून मीनाच्या मनांत कितेशेंच जावंक 
लागले. हांका हें सगळे इतलें सोपें कशे 
दिसता काय - मीनाच्या मनांत आयलें. 
इतलें भावनाशून्य जावन विचार करप 
- सादया पाळिल्ल्या जिवाची लेगीत 
खीणाभितर माया लागता मनशाक आनी हें 
तर णव म्हयने आपले पोटांत बाळगितलें 
तें भुरगें - मनानं इतली भावनाशून्य कशी 
काय जांबक शकता ही तरणी पिळगी! 
ताका अजापचशें दिसतालें. मनांतलो सल 
ते मागीर घोवामुखार उक्तावन दाखयतालें, 
आनी तो कितेंय कशेय सांगून हाची-ताची 
उदाहरणां दिवन ताची समजूत घालतालो. 

“मीना, आगो आमची पिळगी काळजान 
विचार करताली. ही नवी पिळगी तकलेन 
येवजिता. तें चली आपलो गर्भाशय भाड्यान 
दितना केन्ना एकदां णव म्हयने भरतात आनी 
आपूण शिकूक वता हें येवजीता आनी 
तुजी सून तें भाडे फारीक करून आपणाक 
रेडीमेड भुरगें कशे मेळत तें पळेता. हें पळे, 
तू तांचेमदीं कायच उलयनाका. तांकां जाय 
तें करुंदी. आमी हांगां आयल्यांत तीं तांकां 

मदत करुंक. तूं अशें भावनेन व्हांवन वचून 
तांचो पेच आनीक आनीक वाडयनाका. 

मीनाच्या मनांत कितेशेंच जांवक लागलें. 
खरें तर भुरगें पोटांत वाडोबप हो जणएका 
बायलेच्या काळजांतलो एक वेगळोच 
अणभव आसता. एक नाजूक रश्मी पास 
जावन आसता तो. वारीचें नातें तें, 

बापूय आयतो जांव येता, पूण आवय 
जावप म्हणचे णव म्हयने त्या इल्ल्याशा 
जिवाचो भार सोंसप. पोटातली ताची ती 
पयली हालचाल, ते खोंटावळें सगळें 
आगळे वेगळें - उतरांनी सांगू नज अशें 
कितें! तांचो असो वेवहार जातना पळोवन 
ताचें जाण्टें मन भियेल्लें. एक तर सगळोच 
भावनाशून्य वेवहार कसो. ह्या विशयाकडेन 
पळोवप श्री आनी श्रेयाकय कशें पुटबता 
काय? कारण हो तर एक सामको नाजूक 
विशय. आनी ते चलयेचें ताका मोठें अजाप 
दिसलें. ताणेंय आपली सोय पळयली. ताचें 
म्हणणें, आपणाक पयशांची खूब गरज आसा 
आनी हेर कसलेंच काम करुनय सटू करून 
इतलो पयसो मेळप कठीण म्हणून ही णव 
म्हयन्यांची इनव्हेस्टमेंट केल्या. ही सरोगसी 
म्हणचे रूम भाड्यान घेतिल्लेवरी जालें. शी 
बाये? हें सगळे कशें पटता हांच्या मनाक तेंच 
समजना. म्हर्जे मन तर सामकें अजापाच्या 
हुंवारांत व्हळून चल्लां. 

श्रेयान तर त्या सरोगेट मदराक पयलींच 
ताकीद दिल्ली - “हें पळेय, तुजो बॉयफ्रेंड 
बी आसल्यार म्हजें कांय म्हण्णें ना. पूण 
उलोवप फोनारच हां. मेळप ना वचून. भुरगें 
जायसर नो सेक्स! वी डोन्ट वॉन्ट टू टेक 


एनी रिस्क. 

आनी मीना हुजीरच हीं सगळीं असलीं 
उलोवणीं. ताका कितेशेंच जातालें. एका 
ल्हवपीक नाजूक भाव-भावनेचो असो 
चिकोल रेबो जातना पळोवन ताचें मन 
दुख्खान सामकें निन्नळळें. पूण सगळें 
आयकून मनांतल्या मनांत घुस्मटत रावचे 
शिवाय ताच्या हातांत आनीक कांयच उरूक 
नासलें. ताचे तोंड बांदिल्लें. तांच्या पुताक 
आनी सुनेक कशेय तरेन भुरगें जावंक जाय 
आसलें. तांचेफुडें कितेंय उलोवप करपाचो 
ताका कसलोच हक्कय नासलो. तें तर हांगा 
फकत एक केअरटेकर म्हणून आयिल्लें. 

सून-पूत भावनाशून्य जाल्लीं. पूण 
हीं माय-मांव मात ते चलयेंत घुस्पून 
उरिल्लीं, सामकी 'इनव्हॉल्व्ह' जाल्लीं. 
कितलेंय जालें तरी तांच्या बंशाचो दिवो 
ताच्या पोटांत वाडटालो. आपले चलयेची 
काळजी घेवची तशी तीं दोगांय ताची 
काळजी घेतालीं. ताका कितें जाय, नाका 
समजून घेवन वागचो यत्न करतालीं. अर्थ 
अपुरबाय करुक पळेतालीं. तांकां तिचेविशीं 
ममत्व दिसतालें. पूण आवय-बापायवीण 
अनाथ पोर म्हणूनच तांकां ताची काकुटय 
दिसताली. ताणें जरी आपली कूड तांच्या 
नातराखातीर भाड्यान दिल्ली तरी ती खर्‍या 
मायमोगान ताचेकडेन पळेतालीं. पूण तें मात 
इतलें विक्षिप्त आसलें, सामकें परकेपणान- 
अलिप्ततायेन वागतालें तांचेकडेन. निर्लेप 
निर्विकार. हां-ना, हाचेपरतें चड उणें उतर 
ताच्या तोंडातल्यान सुटच नासलें. तांणी 
आपलें करपाचेंच, अशेतरेन, हक्कान 

तांचेकडल्यान सगळी सेवा करून घेतालें. 
घडये ताच्या कॉन्ट्रेक्टांत ती सेवा येताली 
जांवये. धड ताचें नांव-गांव लेगीत तांकां 
खबर नासलें म्हळ्यार जाता. सगळें गुपचूप 
गुपचूप. दिसभर तो लॅपटॉप ताचे मांडयेर 
चिकटून आशिल्लो आनी ताचीं बोटां ताचेर 
थिरकतालीं. वेल्यान कानाक मोबायल 
चिकटल्लो आशिल्लोच. 

इतली केअर घेवन, सेवा करून एक दीस 
अचकीत तें वयल्या माळयेवेल्यान, आपले 
न्हिदचे कुडींतल्यान देवन सकयल येतना 
नकळ कसो, पूण ताचो पांय निसरल्याचें 
निमित्त जालें आनी तें सातव्या म्हयन्यांतच 
धुपावलें. खूब ब्लिल्डिंग जाता म्हणून 
हॉस्पिटलांत व्हेलें. पूण कांयच उपाय जालो 
ना. ताचें मिसकॅरेज जालें. सगळ्यांक खूब 
वायट दिसलें. तें चली तर भिवन सामकें रडूंक 
लागलें. आतां आपल्याक पयशे मेळचेनात 
हाचेंच ताका चड दुख्ख जातालें जावंये. श्री 
आनी श्रेया तर सामकींच 'गुमसूम' जाल्लीं. 
इतले त्रास घेवन करून हाताक मात कांयच 

लागलें ना. वेल्यान पयशां परी पयसो गेलो, 
वेळापरी वेळ गेलो! 

हे अनपेक्षीत घडणुकेन सगळींच सामकी 
थतरवितर जावन गेल्लीं. हाचेर कशे रिओक्ट 
जावचें ते कोणाकच उमगनासलें. महेशाकच 
परिस्थितीचें पयलें भान आयलें. ताणें 
सांगलें, 

“हें पळयात गतं न शोच्यं घडलें ते 
वायट जालें. पूण ताका उपाय ना. हे फुडें 
कितें करपाचें तें येवजियात. आनी बाय गो 
तूं रडूं नाका. शांत जा. घडलें तांतूत तुजी 
कांय चूक ना. तुर्वे कितें हें सगळे मुद्दाम 
केलें ना. तेन्ना रडप थांबय.'' 

“पूण म्हजे पयशे... 

दोळे पुसतां पुसतां ते चलयेन म्हळें 
आनी मीनाक त्याय परिस्थितीत हांसचें 
कांय रडचें तेंच कळना जालें. घर मालकान 
आपले कुडीचें भाडें' मागचें ते तरेन तें 
चली आपल्या कुड़ीचें भाडें बुडत ह्या 
भयानच रडटालें तर येदोळच्यान, ताका 
कळून चुकलें. 


000 

(कथा) 


सुधा खरंगटे : जल्म : 942, 
कथाकार, बालसाहित्यकार. शिव 
आनी कासव”, काणयो सैमाच्यो 
आनी मनशाच्यो', हांवें करचें तरी 
कितें?', 'काणी एका सुण्याची , रँग 
टँग, एक दोन तीन चार, सोनू 
पडलो बायत” हीं बालसाहित्याचीं 
तशेंच 'कपयाळें' आनी वतांतलें 
चान्नें हे कथासंग्रह प्रकाशीत. गोवा 
कोंकणी अकादेमीचो उत्कृश्ट साहित्य 
पुरस्कार (20।, बालसाहित्य 
विभाग आनी 20]4 कथा विभाग), 
तशेच केंद्रीय साहित्य अकादेमीच्या 
बालसाहित्य पुरस्कारान (202) 
सन्मानीत. सपर्क : बिल्डींग न. 
ए-4, 2 रो मजलो, कुडतरकार 
क्लासीक, पावर हावूजालागीं, आकें 
- मडगांव, गोंय - 403 60!, 
फोन : 2750573 





सुधा खरंगटे, 





गिराण सुटलें 


चीट आयल्या 


“झुपेशाला स्कुलांतल्यान 
हेडमास्टराची... 

““कितें बरयला? 

“हांव खंय जाणा इंग्लेज वाचूंक ? चीट घेवन दवरल्या 
थंय मेजार... 

“आनी शालिनी खंय तर? 

“ती गेल्या आसतली महिला मंडळात... नाजाल्यार 
खंयतरी मैत्रिणीगेर... हालीं बतना खंय वता तें लेगीत 
धडपणान सांगना म्हाका... जोतें पायांत चडयता... येता 
हां' म्हणटा आनी लागता चलूंक... हांबेंय आतां विचारप 
सोडलां... 

प्रवीणाच्या तोंडांतल्यान नकळटां सुस्कारो भायर 
सरलो. 

“त्यो नव्यो मैत्रिणी मेळल्यात त्यो धड नहीं रे बाबा... 
कितें ताची उलवणीं... कितें तांचें किटकिटप... सामको 
ताळच ना... 

प्रवीणाच्या कपलाक मिरयो पडल्यो. आवयलीं हीं 
उतरां आयकून ताका आवय शालिनीच्यो चाडयो सांगता 
अशें दिसलें. ताच्यो कपलावेल्यो मिरयो पळोवन आवयक 
पुताच्या मनांत कितें चल्लां तें जाणबलें. तिणें रोकडेंच 
म्हणून सोडलें, “तुका दिसता हांवे चाडयो केल्यो म्हणून... 
पूण तुर्वेच विचारलें म्हणून सांगले...” 

“ना गे आई, तूं बेस्टीच तकलेक त्रास करून घेव 
नाका. रुपेश खंय गेला?” 


“शाळेंतल्यान येवन च्या पिला, खावंक दिल्लें तें 

अर्दे तशेंच सांडलां आनी पुस्तक घेवन 
ट्युशनाक वतां म्हणून भायर सरला... हो 
वेळेमेरेन ताची जाग ना... आता तिळसांज 
जायत आयली.. 

प्रबीणाल्या कपलाचेर मियो परत्यो 
उदेल्यो. त्यो पळोवन आवयन तांदूळ 
बेंचपाचें तें ताट थंयच दवरलें. उठून भीतर 
बतां-वतां तिणे प्रबीणाक म्हळें “च्या करतां 
हां. शंकरपाळी केल्यात... खाता चार? 

आवयन 'च्या'ची खबर काडतकच 
प्रबीणाच्या जिवाक मातशें बरें दिसलें. 

घरांत भीतर सरतनाच, बायल घरांत ना, 
हुंबऱ्यार बसून आवय तांदूळ वेंचता, चलो 
खंय गेला खबर ना. पुरो जावन आयिल्ल्या 
ताच्या जिवाक अशी अधांतरी अवस्था... 
आतां आवयन च्या ची खबर काडतकच 
पाय जमनीक तेंकिल्ले भशेन ताका दिसलें. 

ताचे आवयन देवामुखार निरांजन लायलें. 
देवाक पांया पडली. “देवा, तुकाच चिंता रे 
बाबा. पाव सायबा आनी ह्या संवसारावेलें 
सांवट पयस कर... 

मागीर कडकशी च्या केली. प्रवीणाक 
दिली आनी आपूणय च्या घेवन पीत ताच्या 
म्हर्‍्यांत बसली. 

शकरपाळयो चाबड़ायत, च्याचे घोट 
घेत घेत प्रवीण सोफार बसून रावलो... बूट 
काडचे, कपडे बदलचे, हाचें ताका भानच 
नाशिल्लेभशेन... तकलेंत हजार विचार! 

शालिनीचें हें न्हय त्या वेळार घराभायर 
रावप चडच जालां. रुपेशाचेर ताचें सारके 
लक्ष ना. रुपेशाचो होम-वर्क करून घेवन, 
ताचो अभ्यास घेवनच तें ताका खेळूंक 

सोडतालें. आनी आतांच कितें किसवला 
ताचें ?... हांव खंय चुकतां... ताचेकडेन लक्ष 
दिवपाक वेळ ना म्हणून... पूण ऑफिसांत 
प्रमोशनाचेर लक्ष दवरुन काम करीत 
रावतां... बेळ जाता घरा पावपाक...'' 

सकाळीं आठाक घराभायर सरिल्लो 
तो असो साडेसात-आठांक घरा परतता... 
चल्याचो अभ्यास करून घेवपाचें लेगीत 
त्राण उरना आंगांत. काम करून पुरो जावन 
आयिल्ले कुडीक आनी मनाक दोनांकय 
मातशी शांती-सुशेग जाय आसता. ती ताका 
हालीं मेळचना. जाण्टी आवय आससर हैं 
घराक घरपण... 

घर किण्ण पडिल्ले भशेन ताका भास 
जालो. कितेय तरी उलोवचें म्हणून ताणें 
विचारले, ' आई, किते करता तू?” 

““कितें आनीक? कुकर लायतां. सून 
पुरो जावन येतली नही? जेवतलीं जाल्यार 
कोणेतरी रांदूंकच जाय नही? 

आवयचो थोमणो आयकून खंयचो 
उलोवक गेलो अशें ताका जालें. पूण 
ताचे मन आवयक दोश दिवंक शकलेंना. 
सगळो जल्म कश्ट काडतकच म्हातारपणांत 
सुशेगाद बसून चार गोटे खावंचे अशी इत्सा 
कोणाकय आसताच. पूण हांगा जालां 
उरफारेंच. सुनेकच मांयन शिजोवन घालचें 
पड़ता... 

आवयन मेजार दवरिल्ली हेडमास्टराची 
चीट ताणें वाचली. रुपेशाल्या क्लास- 
टीचराची पालकान बेगीन येवन मेळचें म्हण 
चीट धाडिल्ली. ताणें तकली दांबीत दोळे 
धांपून घेतले. 

फाटल्या म्हयन्यांत चीट आयिल्ली 
तेन्ना तो मुजरत सुटी काडून शाळेंत 
गेल्लो. थंय रुपेशाल्या करण्याचें लिस्टच 
मेळिल्ले - होमवर्क करप ना, क्लासांत 
लक्ष दिवप ना, मदीं-मदीं स्कुलाकच 
येवपना, आनी सगळ्याचेर ताण म्हणजे 
ताचो रिझल्ट. फर्स्ट क्लासांत पास जावपी 
हो भुरगो जेमतेम कांठार पास. प्रबीणाक 
कितेंच सुचना जालें. घरा येवन पयलीं ताणें 
शालिनीचेर राग काडिल्लो. तेन्ना शालिनी 
खूब फडफडिल्लें... 

आयज शालिनी घरांत सरतनाच ताणें 
शालिनीक पयलीं प्रश्‍न केलो तो रुपेशाचो. 
तेय मागीर तापलें. 

“शालिनी, कितें हें? रुपेशाचेर लक्षच 
ना काय कितें तुजे? 

“फक्त आवयनच लक्ष दिवचें भुरग्यांचेर 
अशें कोणे खंय सांगलां? 

“हांव सकाळचो ऑफिसांत वतां तो 
तिळसांजचो घरांत पावतां... ताचो होमवर्क 
बी करून घेवचें कर्तव्य नही तुजे?” 

“कर्तव्य, खंय कर्तव्य...! आनी 
बायलेक मातशे सुखांत दवरचें हें तुजे 
कर्तव्य नही? तें तुवे केन्ना केलां?” 

“शालिनी, म्हज्यान जाता तशें तुका सूख 
दिवंक हांब पळयतां... पैशांचें म्हणशीत तर 
म्हयन्याच्या म्हयन्याक पगार हाडून तुज्याच 
सुवादीन करतां... 

“पगार खंय! त्या पगारांत वर्साक चार 
बऱयोशो साडयो तरी सुटतात काय म्हणटां 
म्हाका... ? ना जाल्यार म्हज्यो मैत्रिणी... 
कितल्यो म्हारग सुंदर साडयो न्हेसतात... 


अनन्य 


दिसभर मर-मर काम करप घरांत... तूं घरांत 
येनाफुडे तुजी सेवा...? च्या दी, हें दी, 
तें दी.. आनी तातूंक वेळ काडून रुपेशालो 
होमवर्क...” 

“शालिनी, इतलो तेंप रुपेशाचो अभ्यास 
तूंच घेत आयलां.. आतांच कितें जालें?'' 

शालिनी एकदम चाळवलेंच. 

“आता हांव जागें जालां. इतले दीस हावे 
केले ते सगळें तुजेर उपकार समज म्हजे... 
हांव आतां तुजी गुलामगिरी कशेंच सोंसचे 
ना... म्हाका म्हजे अधिकार आसात... 
व्यक्तिमत्व आसा...” 

प्रवीण अजापान आयकतच उरलो. 

बायल म्हळ्यार पायातली व्हाण 
समजुवपाचे तुमचे दीस गेले आतां... 
आमकां बायलांक आतां मुक्‍ती जाय... 
समाजकार्याक आमकांय हातभार लावपाक 
जाय... 

“आगो, पूण जण एक बायलेन 
आपापल्या संबसाराक हातभार लायल्यारय 
तें केंदें ब्हडले समाजकार्य जालें... शेवटाक 
समाज म्हळ्यार कोण?... आमीच नहीं? 

शालिनी बरेंच घुसपलें... पूण इतल्यांत 
ताका याद जाल्लेभशेन ताणें म्हळळें... 
“तें कांय सांगनाका तूं म्हाका! हांव 
जाणा, म्हज्या व्यक्तिमत्वाचो गळो दाबून 
तूं आपलो सुवार्थ सांदूंक पळयता... तुमी 
दादले असेच. बायलांक आपलो गुलाम 
करून दवरपाक सोदतात... 

प्रवीण आंऽ करून आयकत उरलो... 
शालिनी शिकयिल्या पोपटाभशेनशे उलयत 
आशिष्ठे. निदान प्रबीणाक तरी तशे दिसले. 

ही भास शालिनीची नही! कोणतरी गुरू 
भेटला शालिनीक. म्हज्या सरळ मनाच्या 
साद्याभावार्थी शालिनीक... 

त्याच खिणाक ताणे मनांत गांठ घाली, 
हाची वासपूस करचीच पडली... म्हजो 
संवसार वांचयतलो जाल्यार, म्हजे हें ल्हानशें 
सुखी आशिल्ले जग परते मिळयतलो 
जाल्यार! 

रातचो तो बरो वेळ जागोच आसलो. 
शालिनी कुशीक सुशेगाद न्हिदिल्लें. न्हिदेंत 
ताचे सादेंभावार्थी रुपडे सामकें सात्विक 
कशें दिसतालें. तें आसलेंय तशेंच. मांयच्यो 
तोखणायो, घोवाच्यो अपुरबायो हांचे 
सांवळेकच ते वावुरताले... प्रवीणासारको 
रुबाबदार घोव, आवयभशेन मोग करपी 
मांय, रुपेशासारको अपुरबायेचो भुरगो. हांचे 
भिरतच घुस्पल्लें तें. आपल्याक भाग्याचें 
मानतालें. आपल्या संवसारात त्रास पडल्यार 
लेगीत हांसत्या मुखान वावुरतालें. अशें हें 
मोगाळ शालिनी ह्या दोन-तीन म्हयन्यांत 
इतलें बदल्लें ? कसलें गिराण लागलें म्हज्या 
ह्या समाधानी संवसाराक ? 

बरोच वेळ विचार करून प्रवीणान चार 
दिसांचो रजेचो अर्ज बरोवन दवरलो. 

दुसरे दिसा प्रवीण ऑफिसाचो वेळ जालो 
तरी न्हिदून राविल्लो पळोवन शालिनीक 
अजाप जालें. आज ऑफिस ना तर तुका? 
अशेंय विचारुन जालें ताचे... पूण प्रवीणान 
कूस परतून तोंडार पांगरून वोडलें. तशें तें 
परते ताचे वाटेक गेलेंच ना. रुपेश तयार 
जावन स्कुलाक गेलो. आई मात परती 
परती येवन दारांत उबी रावताली. शेवटाक 

शालिनीन पांगरुणच वोडून काडलें. 

“आज कितें ऑफिसाक वचना?” 

““पळोवया... मातसो आळसच आयला 
जिवाक... 

प्रवीणान आ करून व्हडली जांबय दिली 
आनी उठून बसलो. 

ताची सगलीं कामां जायसर शालिनी 
ताका तेळीतशे आसले. प्रवीणान दरेक 
कामाक मुद्दामच वेळ काडलो आनी 
साडेणवांक भायर सरलो. तडक उमेशागेर 
गेलो आनी बेल मारली. 

उमेश आनी तो एकाच ऑफिसात काम 
करताले. प्रबीणान ताचेकडेन आपले रजेचो 
अर्ज दिलो. 

“आज कितें तर? लिव्ह शी घालता ? 
उमेशान विचारलें. 

“कराया म्हळे मजा... प्रवीणान हांसत 
म्हळें. 

उमेशाली स्कुटर स्टार्ट जाली तशें एक 
व्हड काम जाल्लेभशेन प्रवीणान सुस्कार 
सोडलो. तसोच वचून मुकारच आशिल्ल्या 
म्हाल्याच्या शॉपांत भीतर सरलो आनी केंस 
कापपाक बशिल्ल्यांचे लायनींत वचून बसलो. 
पेपर वाचपाचें सवंग करीत आपल्या दारार 
मदीं-मदीं नदर मारीत रावलो. ताका चड 
वेळ वाट पळोवची पडली ना. अकरांच्या 
सुमाराक दारांत एक टॅक्सी थांबली. आनी 
दोन बायलो तागेर भीतर सरल्यो. 

आरे देवा... ह्यो शालिनीच्यो इश्टिणी ? 
हांच्या नादाक लागलां म्हर्जे शालिनी? 

दोनय बायलांचे फोटो आतऱ्या पयऱर्‍्यान 
पेपरांनी आसतालेच. आनी तांच्या कार्याची 

माहिती... विशाल महिला मंडळाची 
अध्यक्षा सुलभा रावत आनी स्त्री मुक्‍ती 
संघटनेची शशिकला तांबट. ताणें आयकल्लें 
- ह्या दोनय बायलांनी मेळून थोडीं घरां 
मोडून घालूंक नात... दोन घटस्फोट 
तर पेपरांत गाजिल्लें... दोगांनीय स्वता 
घटस्फोट घेतिल्लेच... आनी आतां म्हज्या 
शालिनीक... आतां म्हज्या संवसाराची वाट 
लांवक वाबुरतात... तांचें तें स्त्री-मुक्ती 
कार्य म्हणजे अशेंच कितेंतरी, काय कितें? 

कितें करचें? असो तकलेर हात धरुन 
बसून उपेग ना. थोडो वेळ विचार करुन 
तो सरळ घरांतच भीतर सरलो. दोनय 
म्हाळकायो सोफार बसून च्या घेताल्यो. 
शालिनी भीतर आसलें. प्रवीणान तांकां 
पळोवन अजाप जाल्लेवरी हांसत्या मुखान 
दोनय हात जोडून नमस्कार केलो. 

“आज आमच्या गरीबाच्या घराक 
तुमचे पांय लागले... घर धन्य जालें...” 

"तुमी वळखतात आमकां?” सुलभान 
विचारलें... 

आरे, तुमकां कोण वळखना? तुमचें 
बायलां विशींचे कार्य हांव आयकून जाणां... 
पेपरार तर तुमचे फोटो बी येतातच” 
तुमच्यासारक्यो सुशिक्षित, बुद्धिमान, स्मार्ट 
तातूंत सुंदर...” प्रवीणाक आनीक विशेशणां 
सुचना जालीं... पूण आपली तुस्त आयकून 
दोगय फुल्यो... 

'आमगेले मिसेसीक तुमचो मातसो जरी 
वास लागत तर आमचो संवसार सुखाचो 
जातलो. तिकाय मातशें सांगात न्ही तुमच्या 
स्मार्टनेसाचें... सुंदरकायेचें गूपीत...'” 


अनन्य 


हांसत हांसत प्रवीणय तांच्याच म्हऱ्यांतच 
बसलो. 

शालिनी नवी साडी न्हेसून भायर सरून 
आयले जाल्यार तिगांच्योय खबरी सामक्यो 
रंगार आयिल्ल्यो. 

“हे कितें? तू आज इतले बेगीन 
घरा?... ऑफिस ? 

“आगो, एक इपोर्टट फायल विसरलो 
म्हणून घरा आयिल्लो... तर हो अलभ्य 
लाब जालो. ह्यो सामक्यो प्रसिद्ध महिला 
मुगो. तुजी आनी तांची वळख आसा हें 
खबरच नासले म्हाका... थोडें भोव शीक 
हांचेकडसून... कशें वागचें, कशें रावचें... 
तुमी तुमच्या कार्याक कसलीच मदत 
लागल्यार म्हाका सांगात हां... हांव एका 
पांयार तयार आसा...” 

“पुरो, पुरो... तुजी कांयच गरज ना 
आमच्या कार्याक. 

प्रवीणाक धपकायत शालिनीन म्हळें... 
तें ताकतीक करुंक लागलें... “चलात, या 
नही आमी? हांव तयार जालें...” 

"राब गो शालिनी, तुज्या मिस्टराकडसून 
मोलादीक हातभार लागूं येता आमच्या 
कार्याक...” दोनय बायलो प्रवीणाक 
चिकटून रावपाचो यत्न करताल्यो. ताच्या 
रुबाबदार आनी हांसत्या व्यक्तिमत्वाचो 
तांचेर बरोच परिणाम जाल्लो . 

शेवटाक शालिनीन प्रवीणाकच धुकलून 
म्हणतात तसो ऑफिसाक धाडलो. प्रबीणान 
घरांतली एक फायल घेवन थंयच्यान वतां- 


वतां सुलभाक आनी शशीकलाक हात 
दिलोच. 

“परत मेळया रोकडींच'' ताणें म्हळे. 

शालीनी ताचेकडेन रागान पळेतालें. त्या 
दोगांनीय हांसून ताका टा..टा... केलें आनी 
शालिनीक म्हळें, “शालिनी, तू लकी हां, 
असो घोव तुका मेव्ठपाक... 

शालिनीन हैँ करून वेलचाराक हांसून 
मान हालयली. मनांत ताणें गांठ घाली, परती 
म्हणून प्रवीणाकडेन हांची भेट जावंक दिवप 
ना. आनी म्हणूनच ताणे म्हळे, ''फाल्यां 
हांवच येता हां मंडळांत. तुमी म्हाका व्हरुक 
येवची गरज ना... 

“आगो, आमच्या मंडळाची टॅक्सी 
बताच नही... तातूंय तूय येवपाचें... वेगळी 
टॅक्सी कित्याक ? 

मनांत जळफळत शालिनी वोगीच 
राबलें... 

दुसरे दीस प्रवीण ऑफिसाक वचपाक वेळ 
काडटा हें पळोबन शालिनी ताका ताकतीक 
करुंक लागलें. तशें प्रवीणान ताका सांगले, 
“आगो, हांव सुलभाक आनी शशीकलाक 
रावतां. तांकां आमच्या ऑफिसांतल्यान 
फंड जमोवपाक मदत करतलो न्ही हांव... 
तांकां बरोबर घेवनच वतां... '' 

“कांय गरज ना, तांकां 
व्हरपाची... 

“आगो, पूण तांणी मुद्दाम फोन करून 
सांगलां नही राव म्हणून.” 

“तांकां तुजो फोन नंबर कसो मेळळो 
काय म्हणटा ?'' 

“आगो, तुवेंच दिला नहीं तांकां आमचो 
नंबर?” 

“कांय 


बरोबर 


गरज ना तांकां बरोबर 

व्हरपाची... 

“आगो, इंप्रेशन पडटा... केद्यो व्हडल्यो 
बायलो त्यो... 

“कांय गरज ना इंप्रेशनाची... 

“बरें बाये. तूंच फेमस जा तांचेबरोबर 
भोवन... 

पूण हांव तांकां मेळून तरी वतां... निदान 
सांगतां तरी तांकां...” 

शालिनी फणफणत रावले... 

शशिकला आनी सुलभान येतनाच 
“हाय प्रवीण” म्हणून प्रवीणाकच विचारलें. 
शालिनीकडेन ताचे लक्षच नासले. 
आज दोगांय बरींच स्टायलीश जावन 
आयिल्लीं.. 

“हांव तुमकांच राविल्लों... आनी 
राविल्ल्याचें सार्थक जालें हां तुमकां 
पळोबन...'' 

तशीं तीं मातशीं लजेलींय बी. त्यो 
बायलो आनी लजेतात हें पळोवन प्रवीणाकय 
अजापशें जालें. 

“फाल्यां सांगतां तुमकां... मेळया 
मागीर.... ऑफिसातच येतात नही? 

“हय आनी फंड जमवोपाची सगळी 
जापसालदारकी तुमची हां...” सुलभान 
म्हळें. 

तें जालेंच न्ही. तुमी येयातच. शालिनी, 
आज म्हाका ऑफिसांतल्यान येवपाक वेळ 
जाल्यार हुस्केनाका हां... 

“ते कित्याक हुस्केतलें? आमच्याच 
मंडळाचे तर काम. नहीं गो शालिनी?" 
सुलभान म्हळे. 

“आनी आमी आसतलींच नही बरोबर, 

कितें गो शालिनी?” शशिकलान सांगले. 

शालिनीक इतलो राग आयलो की तो 
कसो भायर काडचो हेंच ताका कळना 
जालें... 

दांत बोंठ चाबून ताणें म्हळें - “तुमी 
चलात आतां... 

हें कितें? तूं येना? 

त्याबरोबर शालिनी एकदम आडूलेंच, 
“तुमी म्हज्या घरांतल्यान पयलीं भायर 
सरात आनी परतीं आमच्या घरांत पावल 
दवरनाकात... 

“पूण शालिनी... सुलभा ताका 
सांगूक वतालें... इतल्यांत ताणेंच सांगलें, 
“म्हाका नाका तुमचे तें व्यक्‍्तिस्वातंत्र्य... 
करची पडल्यार पडूं म्हाका म्हज्या घोवाची 
गुलामगिरी... म्हज्या मांयची आनी भुरग्याची 
चाकरी... तुमी म्हज्या दोळ्यांमुखार 
नाकात. तें रागान सामके थरथरतालें. 

प्रवीणान ताका थाथारलें, “शालिनी, 
अशें करनात! आपल्यागेर हीं येदी व्हड 
लोक आयल्यांत, तांचेकडेन आशें मुर्वत 
नाशिल्लेनशेन उलयनात... तुमी ताचें मनार 
घेवंनाकात हां... ताणें सुलभाक म्हळें 
तशें शालिनीचे सामकेंच चाळवलें. 

“वतात काय ना म्हज्या घरांतल्यान ? ” 
तांकां धुकलूनच ताणें दाराभायर काडलीं 
आनी धडाम्‌ करून दार बंद करून तें होऽ 
होऽ करून घोळशांनी रडपाक लागलें... 

“शालिनी... कितें आडायलां तुवें 
हैं? इतलें विचारी, सुधारक तूं... आगो, 
व्यक्तिस्वातंत्र्य म्हणून कितेंय आसा काय 
ना? हांव मातसो तांचेकडेन उलयल्यार तुवें 


म्हाका...” 

“त्यो बायलो असल्यो म्हणून नकळ 
आसलें हांव... तांणी आपल्या घोवाबरोबर 
घटस्फोट घेतला, जाणा तूं? आनी तूं 
तांचेबरोबर नाचता?'' शालिनीन परतें 
रडपाक सुरू केलें. 

“आतां हांव मातसो तांचेकडेन 
उलयल्यार तुका सोडून तांचेकडेन नाचूक 
लागलो काय कितें? म्हजेर विस्वास ना? 
चल, शाणें तें. दोळे पूस. म्हाका पयलींच 
वेळ जाला. रुपेशाल्या क्लासटीचरीक आनी 
मेळूंक वचूंक जाय स्कुलांत.'” 

“कांय गरज ना तुका वचपाची! म्हजे 
पांय कितें मोडूंक नात आनी हांव कितें 
अशिक्षीत नही! हांव पळेतां ताचो कितें 
प्रोब्लेम जाला तो! 

“तू बता? चल, एक काम जालें तर... 
पुरो जावन घरा येतकच तूं मेळचेबदला 
आईली कीटकीट कानांकडेन, हांव 
रुपेशाकडेन लक्ष दिना म्हणून... ती तरी 
कमी जाली!” 

“तू ऑफिसाक चल पळोवया. आनी 
वेळार घरा पाव. फंडबिंड जमोवपाचे 
भानगडींत पड़पाची गरज ना.घे म्हजो 
सोपूत... दवर म्हजे तकलेर हात...” 

“आगो, आगो, अशें कितें करता 
व्‌?” 

“हांव फकाणां करना. खरेंच सांगता तुका 
प्रवीण. परतो म्हणून तू त्या बायलांबरोबर 
दिसत म्हाका तर हांव कितें करत, म्हज्यान 
सांगूक नजो...!' 

“'पिशे गो पिशें,'' ताका वेंगांत काडून 

प्रवीणान म्हळे. 

“त्या म्हाळकायांबरोबर भोंवपाक 
म्हाका वेळ तरी खंय आसा गो? आनी ही 
म्हजी इतली सुंदर बायल आसतना तांचेवटेन 
म्हजी नदर वतलीच कित्याक?'' 

“आनी काल कसो तर तूं ताचेमदीं 
बसून तांच्या हातार ताळी बी दिवन 
किटकिटतालो ? 

“आगो तीं फकाणां. आनी तूं काय 
म्हजेकडेन लक्ष दिवंक पावना... तर खंयतरी 


मन मातशें रमोवपाक... प्रवीणाचीं 
फकाणां सुरू जालीं. 
तसो शालिनीन ताका मारपाकच 


हात उबारलो. प्रवीण भिल्लेभशेन करून 

ताकतिकेन आपलें बॅग घेवन भायर सरलो. 
बतां-वतां दारांत रावन शालिनीक ताणें एक 
फ्लाईगकीस मोखलोच. शालिनीन तो दोनय 
हातांनी जिखून घेतलो . 

न्हावन धुवन देवाक फुलां घालपाक 
वतना आईन तें ज्युस्तच पळयलें. व्यंकटेश 
स्तोत्र म्हण्टाली ती. तिका फुडल्यो ओळीच 
येबजना जाल्यो. परती परती “धांव पाव 
रे गोविंदा, हाती घेवोनियां गदा...' 
अशेंच म्हणत रावली तोंडान. आनी 
मनात म्हणत रावली. 'देवा, पावलो रे... 
तूं म्हाका पावलो सायबा... पावलो तूं 


म्हाका... 
000 

(कथा) 


विन्सी क्काद्रूस : जल्म : 964, 
कथाकार, बालसाहित्यकार, देवनागरी 
आनी रोमी दोनय लिपींतल्यान 
सातत्यान साहित्य निर्मणी. वट्ट 
4 पुस्तकां प्रकाशीत. 'फुलदाणी', 
'कृरपणो' आनी 'कणसां'हे कथासंग्रह 
तर्शेच 'काणयां पेटूल” आनी पोरसू” 
हें म्हत्वाचे बालकाण्यांचे प्रकाशीत 
संग्रह. गोवा कोंकणी अकादेमी 
उत्कृश्ट साहित्य पुरस्कारान (203, 
बालसाहित्य विभाग) सन्मानीत. 
आठव्या युवा कोंकणी साहित्य 
संमेलनाच्या अध्यक्षपदाचो भोवमान. 
संपर्क : 'स्नोज कृपा’, आलें, राय, 
साश्ट, गोंय. मो. 9822587498 





विन्सी क्वाद्रूस 





जोकीना 


सांजेच्या साडेपांच वरांचेर सदां भशेन मानू पोदेर पाँक 
पाँक पाँक' करीत आयलो आनी फ्रांसीसाच्या दारांत 
थांबलो. ताका वीस रुपयांच्यो सात पोळयो दिल्यो आनी 
तो गेलो. 

दीस शेनवार आसलो. फ्रांसीसाची घरकान्न मिसाक 
वचूंक तयार जाताली. ताका मिसाक यो म्हण सांगल्यार 
ताणें सदां भशेन आजूय निमित्ता सांगलीं, “नळे परतीपाक 
आनी झड बांदूंक दोग जाण मानायांक आपयल्यात हांवें. 
झडाक घालूंक सूंब जाय घडये खिळेय जाय पडटले. 
नळे-वांश्यांची वेवस्था करता म्हळ्यार भंगसाळींत पयशे 
थोडे कमी पडले, ते दिवंक जाय. तेलयांव पळोवंक जाय. 
तूं मिसाक थावन येता म्हळ्यार हें सगळें करतां हांव. तूं 
मात बेगीन यो. थोडें चिकन हाडिल्लें आसा, तें रादूंक 
जाय. पोळयो घेतल्यात हांवे. 

एकाच वेळार कितल्योच गजाली सांगल्यो आनी 
तिका नर्वस करून सोडली. ताचेकडेन वाद घालूंक गेल्यार 
मिसाक उशीर जातलो म्हण ती भायर सरली. 

तिचे फाटफाट तोय भायर सरलो. फाल्यांचे तयारेचीं 
कामां निपटून येता म्हळ्यार सात जावन गेलीं. वाटचेरुच 
ताका गांवचो तिमोत मेळळो . 

हा दिसांनी आयताराची वचनांत कितें रे नुस्त्याक ? 
दोन तीन आयतार जालें तुमकां पळोबंक नात.” तिमोतीन 
म्हणलें. 

“हय रे, घराकडलें हें तें पळयता म्हळ्यार नुस्त्याक 
वचुंकूच मेळना. फाल्यांचेच पळय. पावस सामको 

तेंकून आसा आनी घराचें काम जावंक 
ना. मानांयांनी घात करना जाल्यार पुरो.” 
फ्रांसीसान सांगलें आनी तो घरचे वाटेक 
लागलो. 

फ्रांसीस आनी ताची घरकान्न जोकीना 
मडगांव नुसतें विकूंक वतालीं. सामकी 
'प्रामाणीक आनी विस्वासू नुस्तेकांरां. ताणें 
फटोवन कोणाक इबाडिल्लें नुस्ते दिलें 
म्हळ्यार कोण सत मानचो ना. नुस्ते हाडून 
दिवपाचें काम फ्रांसीसालें जाल्यार जोकीना 
पाटे घेवन बसताली. तांचे गिरायक थारिल्लें 
आसलें. आयताराचें नुस्त्याक वचूंक जाय 
म्हण शेनवाराचें मिसाक वचपाचो क्रम 
केल्लो पूण घरांतल्या कामांक लागून तांका 
आयतार सोडचे पडिल्ले. 

मीस सात वरांचेर सुट्टाले आनी मिसाचे 
लोक साडे सात जावंचे आदीं घरा पावताले. 
पूण जोकीना आजूनय घरा पावूंक ना म्हण 
ताका हुस्को जाल्लो. 

“जोकीना बी आयला?” 
शेजारच्या मिलाग्रीनाक विचारलें. 

“'येतलें रे तें. इतलो कित्याक उचांबळ 
जाता? नव्याच काजान्यां भशेन करता मरे 
तूं... खंय वतलें तें?'' मिलाग्रीनान ताची 
फकाणां केलीं... 

तो तसोच चलत बस स्टॉपामेरेन गेलो. 
एक बस थांबली पूण जोकीना तिचे वेल्यान 
देंबली ना. “खंय गेलें काय?'' आपले 
भितरुच म्हणत तो घरचे वाटेक लागलो. 

“जोकीना बी दिश्टी पडिल्लें वाटेर? 
मिसाक गेल्लें आजून परतूंक ना तें.” 
वाड्यार भितर सरपी एका स्कुटर वाल्याक 


ताणें 

थांबयत ताणें विचारलें. तो तांच्याच 
वाड्यावेलो आसलो. 

“नारे. पूण हांव मिसाक वचूंक नासलों. 
येतलें तें, चिंता करुं नाका.'' तो गेलो. 

फ्रांसीसाक चडूच हुस्को जावंक लागलो. 
ताणें घड्याळाक पळयलें. आठ वरां जायत 
आयिल्लीं. घरांत भितर सरपाचेंय ताका मन 
जायना जालें. तसोच तो सुकोरीनागेर गेलो. 
जायते फावट तांगेर वचून गजाली करुंक 
बसतालीं तीं. 


““मिसाक गेल्लें जोकीना आजून येवंक 
ना म्हण पळोवंक आयिल्लों.'' फ्रांसीसान 
सुकोरिनाक म्हणले. 


“हेंच म्हाका बरें दिसता तुजें. एक मिन्ट 
म्हण्टात ते भशेन ताका दोळ्यां आड सरुंक 
दिना मरे.'' सुकोरिनान हांसत म्हणले. 

“तुमका मगो सगळ्या वेळार फाकाणां 
येबजतात. म्हजेर आकांत आयला तो... 
तो मात्सो बेजार जालो. 

“यो बस रे. येतलें तें. तो बसलो. 
“ज्या दिसा तुका हांवें हांगा पयलेच फावट 
आमच्या वाड्यांर पळेल्लो तेन्ना तूं ताचो 
इतलो मोग करत म्हळ्यार सत मानूंक अवघड 
जाल्ले. पूण आमचो अदमास चुकलो. तुजे 
सारको विस्वाशी आनी मोगाळ घरकार 
फावो जाल्ल्यानूच आपल्या भुरग्यांक तें 
वयर काडूंक पावलें. ना जाल्यार देव जाणां 
तांचे कितें जातलें आसलें तें नशीब तिचें!” 
सुकोरिनान फ्रांसीसाचें व्हडपण गायले. 

“नशीब तिचें खंयचें? नशीब म्हजें 
म्हण्टां हांव. ताणें म्हजे जिवीत सांवरलें, 
ताचो म्हाका जायते फावट अभिमान 

भोगता. तें म्हजें फुड्यांत नासता तेन्नाच 
तें चड भावता म्हाका... म्हर्जे जिवीत 
म्हळ्यार शीड नाशिल्लें तारं कशें आसलें. 
तें म्हज्या जिविताचें शीड जालें. म्हज्या 
जिविताक कांयच अर्थ नासलो, ताणें म्हज्या 
जिबिताक अर्थ हाडलो. एक वेयटर म्हण 
हांब जियेतालों, ताणें म्हाका धंदेकार केलो. 
म्हाका म्हजीच वळख नासली, ती वळख 
ताणें म्हाका दिली.” फ्रांसीस आज पयले 
फावट व्हडल्यो व्हडल्यो गजाली उलयलो. 

““कितें सांगता रे तू? ही आमकां कांयच 
खबर नासली. तिगां भुरग्यांक जल्माक 
हाडून ताचो घरकार मेलो आनी तूं तिका 
मेळून ताणें नव्यान आपलें जिवीत सुरू 
केले, तुवें ताच्या भुरग्याक आपणायलीं 
आनी कसलोच सुवार्थ बाळगिनासतना 
ताचो घराबो फुलयलो. तें वयान तुजे परस 
कितलेंच व्हडले, तरी आसतना तुवें सगळें 
जुळोवन घेतले आनी आपलें तारुण्य ताचेर 
घालें. खरेंच श्रेश्ठ रे तू फ्रांसीस... तूं ताच्या 
जिवितांत आयलो तेन्ना कांय वेळार तुजे 
विशीं नाका जाल्ले आमी उलयतालीं. पूण 
तुंवे ताका सांवरलें अशेंच आमी मागीर 
चितूंक लागलीं.'' सुकोरीनान एक सत 
मुखार घालें. 

“मनीस म्हळ्यार जाप नाशिल्लें 
गणीत. तें केन्ना आपूण बदलता जाल्यार 
केन्ना दुसऱ्याक बदलता. वेळाच्या सुयांक 
धरून जो मनीस चलता तोच जैतवंत जाता. 
कोण म्हण हांबें साश्‍्टींतल्या फातोड्यांत 
पांय दवरिल्लो आनी ताणें म्हाका कोण 
केलो...” आपल्या आंगार आशिल्ल्या 


अनन्य 


भांगराच्या वस्तूंक हात लायत तो बडबडपाक 
लागलो. ? 

तो मूळ पेडणेचो. ताचें खरें नांव शशीकांत. 
तो एका गरीब घराण्यांतलो व्हडलो पूत. 
वाड्यार आशिल्ले सरकारी मुळावी शाळेंत 
चवथी मेरेन शिकलो आनी पांचवेक पयस 
वचूंक पडटा म्हण शिकपूच सोडून दिलें. 
व्हड जाता तसो घरांतल्यो अडचणी समजूक 
लागलो. घरात पयशांक लागून चड त्रास 
जातात हें ताका कळपाक लागलें. नोकरी 
करतलो म्हळ्यार पेडण्यासारक्या गावात 
ताचेसारकेल्याक संदीच नासली. 

आवयची परवानगी घेबन एक सकाळ 
फुडें उठून फातोर्डचे मावशेगेर वचपाक भायर 
सरलो. फातोर्डच्या गवळीवाड्यार आशिल्ले 
घर तो जाणा आसलो. दनपारच्या वेळार 
शशीकाताक आपल्या घराकडेन पळोवन 
मावशी अजाप जाली. ताणें घरची परिस्थिती 
सांगली आनी हांगा कसलेंय मानायपणाचें 
लेगीत काम मेळटा जाल्यार पळेबंक सांगले. 
मावश्यान तें कानार घेतलें आनी कांय दीस 
आदीं सागिल्ल्या मडगावच्या बॉम्बे कॉफे 
हॉटेलांत घेवन गेलो. हॉटेलाचो पात्रांब 
मावश्याचे वळखिचो. ताणे शशीकांताक 
वेटर म्हण रोकडोच नोकरेक दबरलो. 

बॉम्बे कॉफे हॉटेल म्हळ्यार मड़गांबचें 
एक प्रतिश्टीत हॉटेल. ताका नांव आसलें. तें 
व्हडलें म्हणूनच न्हय तर तातुंतले खावपाचे 
जिन्नस बरे रुचीक आसताले. च्याचो स्वाद 
तर तांचे परस चड रुचीक. हे खातीर ताका 
तेकुनूच आशिल्ल्या दिलकूश हॉटेलांत 
चुकून कोण घुसतालो. बॉम्बे कॉफेत 

सगळ्या वेळार गर्दी आसताली. 

शशीकांतान रोकडेंच काम सांबाळळें. 
गर्देतल्यान वाट काडीत गिरायक करुंक 
शिकलो. हेर वेटरांक सहकार्य करून तांचे 
मन जिखूंक लागलो. आपणाक वांटून 
दिल्ल्या मेजाशिवाय दुसऱ्यांकूय आदार 
करूंक लागलो. ताचें काम पळोवन थोड्या 
दिसां भितर पात्रांव प्रभावीत जालो. 

म्हयनो सोंपलो आनी शशीकांताच्या 
हातार पयलो पगार पडलो. तो पगार ताणें 
व्हरुन मावशेच्या हातार दवरलो. 

“पिसो मरे तूं. काम करता आपूण 
आनी पगार म्हजेकडेन दिता?'' मावशेन 
पयशे तशेच ताच्या बॉल्सांत घालीत 
फकाणां केलीं. ताणें मावशेचे हात धरले. 
तरी मावशेन ते पयशे तशेच ताच्या बॉल्सांत 
रोमले आनी मावश्याक सांगले, बँकेत 
ताचें एक खाते उगडून दी म्हण. शशीकांत 
खुशाल जालो. 

आदीं मडगांबचे रेल्वे स्टेशन बॉम्बे कॉफे 
हॉटेल रस्त्याचेरुच आसलें. देखून प्रवाशी 
ह्या हॉटेलांत मुद्दाम येताले. हॉटेला फुडल्यान 
जायते कपड्यांचे मांड आसले आनी तांचे 
मुखार एक टॅम्पो स्टॅण्ड आसलो. तो टॅम्पो 
स्टॅण्ड म्हणचे परस होलसेल नुस्त्या मार्केट 
चड आसलो. सकाळपफुडें टेम्पोवेलें नुस्तें 
व्हरुक थय लोकांची गर्दी पडटाली. तसो 
तो चलपा भोंबपाक पावनासलो पूण लोक 
पांच धा रुपया वांचोबपाखातीर ते नुस्त्याचे 
घाणींतल्यान आनी रेबड़ांतल्यान आपले 
कपडे म्हेळे करीत भोंबताले. थयच्या 
सगळ्या नुस्तेकारांक बॉम्बे कॉफे हॉटेल 

चुकोबप जायनासलें. थंय च्या पियेले बगर 
तीं घरा परतनासलीं. 

एक दीस सुमार 25-30 बिगर गोंयकार 
रेल्वे प्रवासी हॉटेलांत भितर सरले. जांकां 
बसूंक मेळटाले ते बसले आनी हेर उब्यानीच 
बेगीन मेळटा तें खावंक लागले. 

इतक्यांत सदांच थंय नेमान येवपी एक 
नुस्तेकान्न च्या पियेवन मेकळी जाली आनी 
भायर सरुंक तयार जावंक लागली. वेयटरान 
बील हाडून दिवंक नासले पूण लोक उबे 
आसात तांची सोय जावंची म्हण ती वचूंक 
बताली. पूण तिका तेंकून आशिल्लो एक 
दादलो कुशीन सरपाक तयार ना जालो. ते 
नुस्तेकान्नीन ताका उठूंक विनंती केली. उठपा 
बदला तो तिका चडूच तेंकूंक लागलो. 

“तुका सांगता तें कळना ?'' ती तापली. 
सगळ्यांच्यो नदरो तिचे वटेन गेल्यो. दुसऱ्या 
मेजार सेवा दिवपी शशिकांत पळोवंक 
लागलो. 

इतलें सगळे घडून तिच्या आदाराक 
कोणूच वचना म्हण तोच मुखार सरलो, ते 
नुस्तेकान्नी फुङ्यांत गेलो आनी मेज मात्शें 
वांकडें करून भायर सरुंक तिका वाट करून 
दिली. ती मात्शी मोटी आसली. देखून मेज 
चडूच हालोवंचें पडलें. दुसरे वटेन दोग 
गोयकार आसले. तांणी समजून घेतलें. 
च्याचें बील फारीक करुंक ती गल्ल्यार 
गेली. शशीकांत गिरायकाचे सेवेक लागलो. 
कितलोच वेळ हॉटेलांत तीच चर्चा चालू 
उरली. 

तेच सांजेर ती परत हाँटेलार आयली 
आनी शशीकांत सेवा दिवंक आशिल्लो 

त्या मेजार गेली. आपणाक जाय तें हाडूंक 
सांगलें, तेदे वेळार हॉटेलांत चड गर्दी 
नासली. हीच संद घेवन ते नुस्तेकान्नीन 
ल्हवूच शशीकांताचो हात धरलो. ताणें 
बेगीबेगीन आपलो हात फाटीं काडलो पूण 
तें लोकांचे नदरेंतल्यान सुटले ना. 

“लज राखली म्हजी तुवें. कोणाक 
कापास्ताद जाली ना ती कापास्ताद तुवें 
दाखयली. तुका देव बरें करूं म्हणूंक जाय 
म्हण मुद्दाम आयला हांव. देव बरे करू.!'' 
कोणाची पर्वा करीनासतना तिणें म्हणलें 
आनी ती भायले वटेन चलूंक लागली. 

शशीकांत अस्वस्थ जालो. मावशेल्या 
घराकडेन ते रातीक ताका कशीच न्हीद 
येना जाली. हेर वेयटर आनी पात्राब लेगीत 
उलयतालो तें ताच्या परत परत मनात येतालें. 
ती तीस वसाँची पूण तिचें नशीब फुटके. तरणे 
पिरायेर घरकार सोडून गेलो पूण वतना तीन 
भुरगीं तिच्या पदरांत सोडून गेलो. पळोबंक 
सुंदर दिसता, पूण एक नुस्तेकान्न आनी तिचीं 
तीन भुरगीं. कोणय तिचे सुंदरकायेक भुललो 
जाल्यार पासून त्या भुरग्यांचे कितें जातलें? 
मदींच कोणें तरी म्हणिल्लें, “शशीकांताचेर 
दोळो मारता कितें रे ती?” तेन्ना पात्रांवान 
म्हणिल्लें, “शशीकांत भुरगो मरे, तो सोबता 
ताका?' मागीर पात्रांवाकडेन संदांच चकाटां 
मारुक गल्ल्याचेर बसपी एकल्यान म्हणिल्लें 
'दील तो पागल है, दिल दिवाना है. जिधर 
छिपक गया, सो छिपक गया.” मागीर 
सगळे हाशिल्ले. दोळ्यांत दुकां हडिल्लो ते 
नुस्तेकान्नीचो चेहरो रातभर ताच्या दोळ्यांचेर 
घुंबंत राबलो. 


अनन्य 


ती जोकीना, शशीकांताचेर जिवापाश्ट 
मोग करुंक लागली. हॉटेलांत तांकां 
एकमेकाचे दर्शन जातालें पूण ती ताका भायर 
मेळटाली. मनात नासूनय, तिच्या भावीक 
सभावान शशीकांताक विरगळून उडयल्लो. 
एक दीस तिचे बराबर घराकडेन गेल्लो 
आसतना तिच्या भुरग्यांची हालत ताच्यान 
पळोबंक जाली ना. तिचेकडेन पयशे आसले 
पूण तिका सांगात नासलो. तिचेकडेन 
कुटुंबीक एकवट नासलो. तिका घोवाल्या 
घरांतल्यान पयस केल्ली आनी ती एकलीच 
रावताली. शेजाऱ्यांचे दयेन नुस्ते विकूक 
शिकयल्ले तिचे काजारी भयणीक लागून ती 
संवसार मुखार व्हरताली. वाड्यावेले लोक 
तिका चुरचुरताले. 

अशे अवस्थेंत शशीकांताचो तिणें आदार 
सोदलो. ती ताका आशेन पळेवंक लागली. 
ताका तिणें मोग-मोयपास दाखयलो. 
लग्नाची पिराय जावंक नासतना तिणें ताका 
आपलो करून घेतलो. भायल्या जगाकडेन 
तो बळचे पयलींच तिणें ताका सगळें सूख 
दिलें. आपली तळमळटी जीण शांत केली 
आनी आपल्या उलवण्यांनी विचारांनी गरीब 
शशीकांताक फ्रांसीस जावपाक तिणें प्रवृत्त 
केलो. ताका क्रिस्तांव केलो आनी पवीत्र 
सभेचो परतून सातवो साक्रामेंत जोडलो. 
तिच्या खुशाल सहवासान फ्रांसीस इल्लो 
इल्लो आपलें कुटूंब, आपलें घर विसरुन 
जोकीनाचोच जावन पडलो. तिणें ताका 
हॉटेलांतली नोकरी सोडपाक लायली आनी 
तीं दोगांय मेळून नुस्त्याचो स्वतंत्र धंदो 
करुक लागलीं. तांणी घरुय बदल्लें. 

इतल्या मोगान, इतले मायेन, इतल्या 
आपल्यापणान मेळिल्ल्या जोकीनाच्या 
सांगाताक लागून तो सारको तिचोच जाल्लो 
आनी आज अकस्मात ती मिसाक गेल्ली 
परतूंक नासली. तो सगळो गडबडून गेल्लो. 
सुकोरीनागेर तो उलयतालो खरो पूण ताचें 
सगळें लक्ष रस्त्याचेर आसले. 

“डॅडी'', जोकीनाचो व्हडलो पूत धांवत 
ताचे फुड्यांत आयलो. आतां जोकीनालीं 
वाडिल्लीं भुरगीं ताका डेंडीच म्हण्टालीं. 

“कोणें तरी आतांच बेश्टोच दुबाब 
घालो. वयर रस्त्यार येदोळ एक अपघात 
जाल्लो पूण अपघाताविशीं चड म्हायती 
कोणाकूच ना. तरी ते म्हण्टाले, कोणाक 
तरी मार लागला म्हण... 

फ्रांसीस सगळोच आबूज जालो. तो 
सोमतोच आनदागेर धांवलो. ताका घेतलो 
आनी हॉस्पीटलाचे वाटेक लागले. 

आनंद हो उतराक वजन आशिल्लो 
मनीस. तो कोणाच्याय आदाराक रोकडोच 
पावपी. ताणें सरळ कॅज्युल्टींतल्या दोतोराक 
एके बायलेक अपघात बी जावन हाडल्या 
काय म्हण विचारलें. दोतोरान सांगले, 
कोणाक तरी हाडिल्ली पूण तिची परिस्थिती 
बरी ना म्हण तिका बांबोळे धाडल्या म्हण. 
अपघात जाल्ले विशीं ताका चड कांयच 
खबर नासली. कितेंय विचारतलो म्हळ्यार 
पुलीसूय थय नासले. 

थय वेळ इबाडपा परस बांबोळे गेल्ले 
बरें म्हणून ते दोगूय भायर सरले. रातचीं 
इकरा वरां जाल्लीं. फ्रासीसान तर कायच 
खावंक नासले. ताच्यो पोळयो आनी 

फ्रिजांत दवरिल्लें चिकन जोकीनाची वाट 
पळयतालें. पूण फ्रांसीसाक भुकेचें भान 
नासलें. 

गाडयेंत बशिक्लेकडेन मनांतल्या मनांत 
जोकीना पसत देवाकडेन मागत बारा 
जावचे आदींच तो बांबोळे पावलो. वांगडा 
आनंद. 

आनंद नेटान कॅज्युल्टींतच गेलो. 
कॅज्युल्टींत गर्दी आशिल्ली. कोणाक तरी 
गंभीर अपघात जावन थंय हाडिल्लो. तो 
कोणा मंत्र्याचो सोयरो वा इश्ट आसत. 
तांबड्या दिव्याची गाडी भायर उबी 
आसली आनी कोण कोण मोबायलाचेर 
ताकतिकेन उलयतना दिसताले. दोतोर 
धांवपळ करताले. आनंदान आपल्या एका 
वळखीच्या वोर्ड बॉयाक पळेलो. तो ताचे 
फुड्यांत गेलो आनी ताणें मडगांवच्यान 
हाडिल्ले बायलेविशी चौकशी केली. ताणें 
एके सायडीन बोट दाखोवन ती थंय आसा 
म्हण सांगले. 

थय मंद उजवाड आशिल्लो. फ्रांसीसा 
सयत आनंद थंय धांवले. पळेत जाल्यार 
ती जोकीनाच आसली, सिंतीदा भायर, 
जणू मेल्लें मडेंच कशी. फ्रांसीसान ताचेकडेन 
उलोवपाचे यत्न केलो पूण ती दोळे लेगीत 
उगडनाशिल्ली. तिची नाडी चलताली आनी 
हड़े वयर सकल जातालें इतलेंच. आनंदान 
आपलो मोबायल काडलो आनी कोणाक 
तरी फोन लायलो. फ्रांसीस जोकीनाच्या 
हाताक धरून रडपाक लागलो. 

अवघ्या अर्द वरा मदें एक दोतोर आयलो 
आनी ताणें जोकीनाक तपासली. अपघात 

जाल्ल्या पिडेस्ता फुड्यांत चलिल्लो बोवाळ 
कमी करपाक दोतोरान धेंकणो घातलो आनी 
थंयच्या वॉर्ड बॉयांक सांगले, जोकीनाक 
ऑपरेशन थियटरांत हाडात म्हण. 

दोग-तीग जाण वॉर्ड बॉय धांवत आयले 
आनी व्हडल्या दोतोराचो हुकूम पाळीत 
जोकीना आशिल्लो स्ट्रेचर घेवन ओ. टी. 
व्हटेन गेले. आनंदय कोणाक तरी फोन 


अनन्य 


करीत धांबलो. फ्रांसीस थंयच रावून ते 
लांब पॅसेजींत नदर पावसर पळेत रावलो 
आनी एकदम 'जोकीना, जोकीना' म्हणत 
ऑपरेशन थियेटरावटेन धांवत गेलो. आपले 
सांगातिणीचो फुडार पळोवंक, आपल्या 
आदार स्तंभाक धीर दिवंक. तिच्या 
भुर्यांखातीर तरी तिका ह्या संवसारांत 
दवरपाच्या हावेसान. 000 

(मूळ बंगाली कथा : 
सतीनाथ भादुडी) 


सतीनाथ भादुडी : जल्म : 906, 
मर्ण 965. चर्चीत बंगाली लेखक. 
ऑगस्ट चळवळींत सक्रीय सहभाग. 
'ढोंडाही चरीत मानस ही दोन भागांनी 
प्रसिद्ध कादंबरी, साहित्य भ्रमण 
काहीनी - एक असामान्य जर्नल, 
तशेंच जागर" हीं प्रसिद्ध पुस्तकां. 
रवींद्र स्मृती पुरस्कारान सन्मानीत. 


माया अनिल खरंगटे : जल्म : 
956, कवयित्री, बालसाहित्यकार, 
कथाकार, अनुवादक. तेत्तीस पुस्तकां 
प्रकाशीत. कयपंजी हो कवितासंग्रह 
तशेच 'घोंटेर', मळबझेंप', मृगजळ, 
'काळीं कृपां रुपेरी देग' हे कथासंग्रह 
चर्चीत. एन्‌. सी. ई. आर. टी., 
दिल्ली संस्थेचो बालसाहित्य पुरस्कार 
तशेंच गोवा कोंकणी अकादेमीच्या 
उत्कृश्ट साहित्य पुरस्कारांनी (20।0, 
202) सन्मानीत. संपर्क : पीतूल 
कामत कोओपरेटीव्ह हावजींग 
सोसायटी, एफ-3, पयलो माळो, 
आके, मडगांव, गोंय 40360!. 
मो. : 9420685278. 

अणकार : माया अनिल खरंगटे 


बजे 


न्हंयेंत सोडून दिवचे पासत, तिचे छातये कडल्यान झोमून 
घेवन ताका व्हरचें पडिल्लें. तशेतरेन मरण आयिल्ल्याक 
पुरनात म्हणून न्हंयेंत सोडून दिवचें पडिल्लें. 

परसादी घरांत आशिल्लो तेन्ना, पूण तो मातय रडूंक 
नासलो. दोळे भरून येतकच तो दुसरेकडेन मान घुंबडावन 
हळूच दोळे पुसतालो. आपलीं दुकां मनचनियाक दिसूंक 
बी ना मूं? हाचोच ताका हुस्को जातालो. इतले मजगतीं 
ताणें एकय फावट मनचनियाच्या तोंडाक पळयलें ना. 
नदरेक नदर मेळळ्यार घडये ताका याण जायत, अशा 
वेळार ताचेकडेन पळोवप कितलें योग्य? दुख्खान आनी 
लजेन मनचनिया पयलींच अर्दमेली जाल्या. तातूंत तिचें 
दुख्ख आनीक कित्याक वाडोवंक जाय? परसादी रडलो 
खरो, पूण घराभायर वचून. 

पयलीं सगळ्यांक दिशिल्लें, ताचे बायलेक भुरगें- 
बाळ जावचें ना म्हणून. उपरांत कितले उपास-तपास, 
आंगवण्यो- नवस, मंत्र-तंत्र, पाळां-मुळां, कितें आनी 
कितें केलें, ताचो हिशेबच ना. मरणाउपरांत कोणेयतरी 
आपल्याक उदक दिवचें, पिंड दिवचो अशें कोणाक 
दिसचें ना? परसादीचें गाराणें देवान आयकलें. ताका तें 
कळळें तेन्ना कितले उमळशिकेन एक-एक दीस मेजतालो. 
मनचनिया पासत कितें करू आनी कितें नाका, अशें 
ताका जाल्लें. ताणें तिका कितलेच वेळा विचारिल्लें, 
कितें खायनशें दिसता? चलो जातलो काय चली? भुरगें 
कोणा सारखें दिसतलें? पोटांत हालता? भाजिल्ली 
माती खायनशी दिसता? आनीकय जायत्यो गजाली तो 

तिचेकडेन उलयतालो. ताची भुल्लुसाण 
पळोबन आशिकुशीचे लोक हांसताले. 

त्या उपरांत बुधवार तो बुधवार पंदरा 
दीस, बिरेस्तार... सुक्रार... शेनवार ह्या 
अठरा दिसांत ताका मळबाक हात तेकयल्ले 
वरी दिसतालें. पूण अठरा दिसां उपरांत जाची 
ठेव, ताणेंच परत घेतली. नाय जाल्यार 
मनशाच्या हातांत आसता कितें? बचूं नाका 
अशें थोडेच म्हणूंक मेळटा? वचर्चेच पडटा. 
कितल्या मनशांची कितलीं भुरगीं देवागेर 
वतात हें एका देवाकूच खबर. काकयेच्या 
मडक्यांत बुडून पोर मेल्ल्याचें आयकलां... 
केन्ना सळसळत्या दुदाचे कायलींत पडून पोर 
देवागेर गेल्ल्याचेंय आयकलां... पूण हैं अशे 
तरेचें मरण! आरेरे! रक्‍तामांसाचो इल्लोसो 
गुळो तो... सामको काळो निळो जाल्लो. 
श्वास घेवपाच्या आकांताळ्या यत्नांत ताचे 
दोळे जणू काय भायर सरूंक पळयताले 
जावंक जाय! आवय गे... 

घडये दूद्‌ पितालो जावये... भयाची 
जाणीव जावचे पयलींच, संकट म्हळ्यार 
किते तें कळचे पयलींच, अचकीत 
आवयच्या थानांचें वजें येवन पडलें... 
लोणयाच्या भक्कम राशी पोंदा आशिल्लो 
आकांताळो काळोख. तो काळोख फोडून 
निमणी किळांच काय भायर येवंक शकली 
ना. 

मनचनियाक तें खूब वेळान होलमलें... 
कितल्या वेळान कोण जाणा?... छातये 
सकल अर्शे थंड थंड कित्याक लागता 
आपल्या?... केन्ना केन्ना अशेच दिसता 
आपल्याक! 


अनन्य 


न्हिदेच्या भारार पांगरुण आंगार वोडून 
घेतना, त्या जिवाकडेन लक्षच गेलें ना 
तिचें. न्हिदेंत सदांच तिका कसलेंच शितीद 
उरना... 

पूण अशें थंड थंड कितें लागता 
हङ्ड्यापोंदा.. मनचनियाचे छातयेंत खप्प 
जालें. लापयांव पेटोबंक फस्काच्यो चार 
काडयो लागल्यो. लापयांवाची वात वयर 
काडून हांतरुणाचेर नदर घालतनाच मनांत 
उदेल्ली भंयाची सांबळी सत जाल्ली. 

तिचे किळांचेन परसादी जागो जालो. 
पूण ते इल्लेशे कुडींत परत प्राण हाडप शक्य 
नाशिल्लें. कोणच कायच करूंक शकलो 
ना. अठरा दिसांच्या त्या लहानशा मांसा 
गुळ्याक मनचनियान छातयेच्या चेंपणाखाला 
निश्प्राण केल्लो. ताका पळोवन ताची तीच 
छाती दुकांनी वोली चीप्प जावन गेल्ली. 

मनचनियाचें म्हातारे सुणें परसादी 
बरोबर थोडें पयस वचून परत आयिल्ले. 
येवन मनचनिया म्हऱ्यांत बशिल्लें. तें काळें 
कुळकुळीत आसा म्हणून ताचें नांव दवरल्लें 
'कारिया'. 

कारिया एकटक नदरेन मनचनियाच्या 
भरिल्ल्या दोळ्यांकडेन पिसुडिल्ल्या 
केसांकडेन पळयत राबलें. म्हातारे सुणे 
जायत्या तेपा साकून तांच्या कुटुंबाचो एक 
भाग जाल्लें. सामकें घरच्या मनशावरी 
ताका सगळें समजतालें. 

लम्रा उपरांत पयले खेपे घरा येतना 
मनचनिया ह्या सुण्याक घेवन आयिल्लें, अशें 
म्हणचे परस तें सुणें आपुणच जावन तिचे 
वांगडा आयिल्लें अशें म्हणप समा जातले. 

गजाल अशीं : बयाच्या चवथ्या वर्साच 
मनचनियाचें लग्न जाल्ले आनी घोवा घरा 
तिका धाडिल्ली लग्नाउपरांत पंदरा वर्सांनी. 
परसादी पयशे जमोवन मांवाक रकाद 
धाडटालो, बायलेक घरा धाड म्हणून. 
पूण मांव आज फाल्यां करत आशिल्लो. 
ताचेवेल्यान लोकांमदीं तरेतरेच्यो वावड्यो 
पातळिल्ल्यो. 

मनचनिया त्या वेळार मामलेदाराच्या 
घरांत चार भुरग्यांक सांबाळपी “आया चें 
काम करताली. लोक म्हणटाले, बापायक, 
धुवेची जोड खावपाची आसा. तीय फकत 
पगाराची जोड न्हय.' आयकून परसादीच्या 
आंगाक उजो पेट्टालो. एक तर जुवान 
रगताचो नेट. तातूंत पयशांची उब. तेल 
लायिल्ली बडी घेवन तो मांवागेर गेलो. 
झगडीं, झुजां, मारामारी करून तो आपले 
हक्काचे बायलेक थंयच्यान घेवन आयलो. 
बैलगाडी भायर एरंडाच्या शेताकडेन पावली 
तेन्ना ताका कळळें, एक काळें सुणें ताचे 
फाटोफाट येता म्हण. 

“कोणाचें सुणें गो हैं? 

परसादी मनचनियाकडेन हेंच पयलें 
वाक्य उलयलो. 

““म्हजें.'' भियेभियेत तिणें सांगलें. 

“तुजे ??' 

मनचनिया बादड, धाट्या-मोट्या 
आंगाची आसल्यार कितें जालें? तिकाय 
भय दिसतालो. परसादी सामको सळसळट्या 
रगताचो जुबान तरनाटो आसलो. झगड़ीं 
करून तिका घेवन आयिल्लो. थोड़ो वेळ 
हांगा थंय पळोवबन तिणें विचारलें, “ताका 

उकलून घेवू? 

“रावतले ?'' 

““कित्याक रावचें ना? 

मनचनियान चलतले गाडयेंतल्यान ताका 
वयर उखलपाचो यत्न केलो, तशें घोवान 
म्हळें, “आगो, आगो, हें कितें करता? 
इतलो ओणोव घालूंक जातलो तुज्यान? 
मात्शें मुखार सरून बस. '' 

आंगावेलो पदर सावरीत मनचनियान 
सुण्याक ओडून गाडयेंत घेतलें आनी आपूण 
जरी मोठी असली तरी जिवान जड न्हय हें 
दाखोवन दिलें. तिच्या वांटकुळ्या गरगरीत 
तोंडा विशीं कोणय कितेय उलयल्यार ती 
सट्टकरून साडी सावरून घेताली आनी 
आंग धांपपाचे यत्न करताली, हें पयल्याच 
दिसा परसादीच्या लक्षात आयले. 

“'माथ्यार कितलें वजन घेवन व्हरू 
शकता तूं?” 

“एक मण तरी खात्रेन व्हरू शकतां. ' 

“एक मणाचें वजन माथ्यार घेवन 
बोतांतलयान तीन कोस वचूक जमतलें ?'' 

परत साडी सावरून मनचनियान म्हळें, 
“न्हय, जातलें वचूक!'' तिच्या दोळ्यांत 
आनी तोंडाचेर गोंदळिल्ल्याचे भाव स्पश्ट 
दिसताले. तसो परसादी चत्रायेन सांबाळून 
उलोवक लागलो. ''हरदेचो बाजार आमच्या 
थयच्यान तीन कोस पयस आसा. थंयच्यान 
सवाय दरान भाजीपालो हाडून आमी शारांत 
व्हरून विकतात.'' 

हेंच तिचें आपल्या घोवाकडेन पयलें 
उलोवप आसलें. तिचें सुणें आनी नकळटना 
तिचो अगडबंब देह, हाचे विशींच भासा 

भास. घोवान बाजार, भाजीपालो हांचे विशीं 
कितलेंय उलयलें तरी ताच्या उलोबपाचो 
भितल्लो अर्थ कितें तो मनचनियान सारको 
वळखल्लो. 

पूण इतल्याचेरय प्रकरण सोंपलें नां. 
मात्सें मुखार वतकर मामलेदाराचे दोन 
शिपाय मेळळे. ते परसादीची वाट पळयत उबे 
आसले. मारामारी करपाचो धनयाचो हुकूम 
आशिल्ले वरी दिसतालें. पूण तांणी चड 
ताणलें ना. धनयाचें नांव पेड्डेर केलें म्हणून 
गाळी-ल्योस्ती घालून मागीर ताच्यो भगलो 
मारल्यो. “दोन दोन काळीं सुणीं हांगाच्यान 
घेवन वता. आतां आमच्या गांवांत काळोख 
जातलो मूं. पूण पळे बाबा, मोठेलें सुणें 
हाडकुट्या सुण्यापरस चड खातलें हां. 

हांसून हासून ताच्यो बकच्छायो केल्यो. 
धा-बारा वर्सा पयलींचो तो प्रसंग. तेन्नाच्यान 
तें सुणें थंयच रावता. तेन्नाच्यान मनचनियाची 
याद जाली काय लोकांक तिच्या वांगडा 
तिच्या काळ्या सुण्याचीय याद जाता. 
उदकाक, बाजारांत, घराकडल्यान मनचनिया 
वता थंयच्यान तें सुणेंय तिच्या, फाटल्यान 
भोंबताले. हाडकुटें कारिया आनी मोट्टी 
काळी मनचनिया लोक फकाणां करताले. 
दोगांयचीच वांगडाच जोडी लावन. 

भुरगे इतले निश्ठूर कित्याक आसतात 
कोण जाणा? भाजी-पाल्यांचे वजे 
माथ्यार घेवन घामाघूम जावन मनचनिया 
रस्त्यावेल्यान वचूं लागली काय भुरगे 
गड्ड्यांनी खेळपाचें बंद करताले. 
दोळ्यांनीच एकामेकाक खुणो करताले. 
एकटो हेळो काडटालो 'मऽनऽचऽनिऽया!' 


“लटक लटक... 


अनन्य 


मागीर बाकीचे भुरगे तातूंतच सूर भरसून 
म्हणटाले, “वजेंकान्न मनचनिया, वजेकान्न 
मनचनिया! वजेकान्न...' कारिया शेपडी 
पांयांमदीं घालतालें. मनचनिया लागीं 
पावतकच टोळयेंतले सगळ्यांत मस्ते दोन 
भुरगे रस्त्याच्या दोनय वटेन उबे रावताले. 
एक हे वटेन दुसरो ते वटेन. तिच्या चलपाची 
नक्कल करीत ते तिच्या बरोबर चलताले. 
देहाचे गतीचेर ताल धरून सूर काडटाले, 
लटक... लटक... 
लटक... 
मनचनियाक संताप येतालो. तशी तिचे 
जिबेकय बरीच धार आसा, पूण दुसरे 
खंचेय गजालीपासत हे पोर तिचे फाटीक 
लागिल्ले जाल्यार ती तांकां तापयल्या बगर 
सोडची नाशिल्ली. गाळी-फस्ती, मार धपट 
करून धांवडावन घालतली आसली. पूण 
गजाल आशिल्ली तिच्या कुरूप, धोबडे 
कुडीची. लजेवन ती लाचार हांसपाचो यत्न 
करताली. आंगावेलो पदर घट्ट पांगरून 
घेतली म्हळ्यार लेगीत जम नाशिल्लें. दोनय 
हातांनी माथ्यावेले वर्जे धरिल्लें आसतालें. 
भुण्यांच्या तोंडांतल्यान सुटून मात्शें मुखार 
वतकच कारियाची शेपडी परत वयर वताली. 
भुरग्यांवटेन तोंड करून भो भो करून दोन 
वेळा तें भोंकताले. मेज्जून दोन वेळा. त्या 
उपरांत आपलो संवकळीचो वास हुंगीत 
हुंगीत तें रस्त्यावयल्यान चलतालें. 

गेल्ल्या कांय म्हयन्यासाकून मनचनियाची 
ही लाचारी मात्सी कमी जाल्ली. नवी 
सुलूस लागिल्ल्यान जड वजें लेगीत ल्हव 
लागतालें. वांकड्यो गजाली लेगीत योग्य 

दिसताल्यो, आत्मविश्वास वाडूं लागिल्लो. 
आपले आकार नाशिल्ले कुडीचो एक नवो 
अर्थ तिका इतल्या दिसांनी कळिल्लो. 
..'पूण तोय कितले दीस? 

अठरा दिसां भितरच मनचनियाचें राज्य 
शेणिल्लें. जे कुडीक लागून तिका सदांच 
लजेक पुरो जातालें, ज्या शिरापाच्या 
बज्यापोंदा चिडून ती सतत सकल्ले 
मानेन लोकांमुखार वाबुरताली, तेच 
कुडीन तिचेकडेन दुस्मानकाय सादिल्ली. 
दुस्मानकाय! हय, दुस्मानकाय...! 

मनचनिया घराचे पड़वेर पांय पातळावन 
बशिल्ली. म्हातारे कारिया सुणें तिचे पांय 
चाट्टालें. कारियाच्या दोळ्यांत दुकां आसात 
काय ती निकटी लखलखसाण तें कळूंक 
मार्ग नाशिल्लो. नकळटां मनचनियाचो हात 
ताचे फाटीवयल्यान भोवूं लागलो. हातान ती 
ताची फाट, पोट, दांगां सासपूंक लागली. 
फाटीवेले दाट केंस बोटां खांचींतल्यान 
सुटूंक लागले. तांच्या मानान पोटावेले केस 
मोब. ताच्या गोमटेसकल्या बरगड्यांचेर 
हात फिरयतां फिर्‍यातां तो सकल देंबलो 
आनी फाटल्या दांगांनी दडिल्ल्या सुक्या 
चिवांचेर येवन थांबलो. तिणे तांचेकडेन 
बारिकसाणेन पळयलें. चण्यावरी ल्हान 
ल्हान चिंबो दिसताल्यो. पयलीं मुद्दाम 
पळयले बगर दिसनासल्यो. त्यो काळे 
ल्हवेंत लिपिल्ल्यो आसताल्यो. कारियाच्या 
कानांतल्या बुट्यांपसय त्यो चिंबो ल्हान 
आशिल्यो. म्हातारे जाल्ल्यान फाटल्या 
वर्साच्यान कारियाचें व्हीत बंद जाला. हेय 
एकेवटेन बरेंच जालें, एक नही शंबर पटीन! 


१८4 


कारिया नदर जोखून पळयतालें. एक 
खेप मनचनिया कडेन, जाल्यार एक खेप 
मान वळोवन तिच्या हाताच्या बोटां कडेन. 
मनचनियाची कृती समजून घेवपाचो यत्न 
करता. मनचनियाच्या तोंडावेलो, दोळ्यांतलो 
भाव पळोवन ती आपली अपुरबाय करता 
अशें ताका दिसतालें. ताचे चिंवेंत आगळीच 
भावना तयार जावंक लागली. 

दुख्ख तर आसाच, पूण पोटचो पोर अशे 
तरेन मरप ही कितली लजेची गजाल तें सांगू 
नज. बांयचेर सगळीं जाणां ह्याच विशयाचेर 
गजाली करतात. कितें किते उलयतात 
कोण जाणा? मनचनियाक घराभायर 
पावल घालपाचो धीर जायना. पूण भायर 
वचनासतना तरी मनाक सुशेग आसा? 
वाड्यावेले लोक जापेक येतात. कितें पूण 
तें पाचारप? देवा... देवा... देवा... तिका 
सगळे कळटा. कोणय आयलो तशी ती सटू 
करून चादरांत तोंड लिपोवन शेंदरेर पडून 
रावता. आयिल्ल्या लोकांक किते जाय 
ते उलोबंदी, ती स्वता आपूण मात एकय 
उतर उलयना. परसादी घरांत आसल्यार तो 
शेजाऱ्या पाजाऱयांक आडायता, मनचनियाक 
मनस्ताप करूक दिना. 

एके म्हातारेन काकूट करपाक म्हणून 
मनचनियाचे गाड न्हिदेचो विशय काडलो. 
ते बरोबर परसादीन तिका धेंगशेवन बोगी 
केली. कारिया लेगीत शेंदरेचे आशी- 
कुशीक बसून रावता. घरांत कोणय येता तें 
दिसल्यार, दोन वेळा भो भो करून आपली 
नाराजी व्यक्त करून वता. 

आपले बायलेच्या उध्वस्त मानसीक 

अवस्थेची परसादीक कल्पना आयली ती 
एके घडणुकेवेल्यान. जमनीचेर नदर दवरून 
सामक्या गुन्यावकारी आवाजात, आपल्या 
घोवाक तिणे सरकारी बांयचेर साकून 
पिवपाचें उदक हाडून दिवंक सांगिल्ले. 
““पिबपाचें उदक?'' परसारदीन विचारतकच 
मनचनिया वोग्गी उबी रावली. 

“हावपा पासत उदक?'' मनचनियाचे 
दोळे भरून आयले. न्हावपापासत 
बांयचेवेल्यान उदक हाडून दी म्हणून घोवाक 
सांगप खंयचे बायलेक सोबता? पूण ती तर 
आंगलटीन मोठी. न्हाले बगर रावप तिका 
शक्यच नाशिल्लें. तातूंत आंगाक दुदाच्यो 
बुट्टांनी येताल्यो. तिचे तिकाच आपली कूड 
घाणमारी... हळशिकावणी कशी दिसताली. 
निमणें निरुपायान, लजेन मेल्लेवरी जावन 
म्हण्टा तशें तिणे घोवाक न्हावपापासत 
उदक हाडून दिवंक सांगिल्ले. खासा आपणें 
बांयचेर उदक हाडपा वचपाचे लजेपरस ही 
लज कितली तरीच चड आशिल्ली. परसादी 
घागर घेवन वचूं लागिल्लो. मनचनियान 
मुकाट्यांनी बालदी मुखार केली. दादलो 
सरकारी बायचेर घागर भरता ती पळोबन 
लोक कितें उलयतले ? 

ह्या वेळार बायलेचें लक्ष दुसरेकडेन 
घुस्पावन दवरुक जाय हें परसादीक खबर 
आशिल्ले. पोरसांत भाजीपालो रोयला. पूण 
तिणें थंय लक्ष दिल्यार मूं? पडवेर बसून रात 
दीस कसलो विचार करता कोण जाणा? 
सदांच सकाळीं ती बाजारांत व्हरपा पासत 
पांटल्यांत घेवड्याचो सांगो भरून दवरताली . 
पूण फाटल्या तीन दिसां साकून ती पांटलो 


भरून दवरुंक विसरिल्ली. 

बायलेचें मन रमचें म्हणून परसादी 
तिचेकडेन गजाली करतालो. पूण उलोवपाचे 
विशय रोखडेच सोंपताले. मागीर जो देवागेर 
गेला ताचेविशींच उलयन दिसतालें. पूण 
ताचेविशीं उलोबक बंदी आशिल्ली. 
दुसरो कसलोय विशय काडल्यार रोकडोच 
तो सोंपून वतालो. भाजी-पाल्याबिशीं 
उलोवपाची तांकां सदांच संवय आशिल्ली. 
समजा परसादीन घेवड्याच्या सागाच्या 
दराचो विशय काडलो, हाली दर बरो 
आसा. आनी एकदो म्हयनो उरत, मागीर 
मात सुण्याच्या कानावरी निबर जाल्ल्या 
सांगांक कोण हात लावचो ना. घेवड्याच्या 
सांगाचेरय चड जोडूंक मेळटा. काय बच्यो 
पाचव्यो आनी तन्न्यो आसतात. पोरसातली 
वाल केन्नाच्यान सांगो दिता, याद आसा 
मूं? त्या दिसा खगरियाच्या दसऱ्याच्या 
बाजारांतल्यान तुजेपासत धय-वडे... ?' 

उलयतां उलयतां परसादी मदींच बोगी 
रावलो. शे! नाकाच ती याद! त्या वेळार भुरगें 
पोटात आशिल्ले. बायलेंन बाजारांतल्यान 
धंय-वडे हाडूक सांगिल्ले. 

“हय, हय, भाजयेक हंगाम नासता 
तातूंतच फायदो जाता. घेवडो ह्या वेळार 
कितले बेगीन जालो. पोन्नो बेल जितो 
आसा मूं? पोरुंचो. तूं तर तो हुमटावन 
उडोवंक गेल्ली, सुकला म्हणून. पूण म्हजे 
सांगणेनूच तुबे ताका वैशाखांतल्यान उदक 
घालूंक सुरवात केली, खरें मूं?” 

मनचनियाच्या दोळ्यांत आनी तोंडाचेर 
कितले तरी विचीत्र भाव दिसताले. 

परसादीच्यान मुखार आनी उलोबं नज 
जालें. दुदयाची वाल कितकी बळ्ळ्या 
पळय, कितके बेल सुटल्यात तिका, 
पळयलां? तिच्या मुळार तूं सदांच पेजेचें 
निवळें घालता नही! म्हणून इतली तरतरीत 
जाल्या ती. काय बरे दुदया तोरे जाल्यात.. 
देठ कापून येन्नाच विकिल्ले बरे. पळयलां 
मूं तुरे? दोळे जातात आनी कुसून वतात. 
दोळे जातात आनी कुसून वतात... 

हें कितें नाका आशिल्लें उलयलो हांव. 
बायलेचें तोंड अशें कशेंशेंच कित्याक 
जालें? परसादीचें उलोवप मदींच थांबलें. 
तो उठून उबो रावलो. इतली तारेवेली सर्कस 
करपाची जाल्यार, कितें उलोवणें करतलों? 

शिबण-सूत घेवन बसल्यार घडये 
दुसरेकडेन लक्ष वतलें. भाजी-पालो विकून 
येतना परसादीन बायलेपासत चिटाचो कपड़ो 
हाडलो. कपड़ो पळोवन मनचनियान म्हळे, 
“हो कपडो धुतकीर आटूटा. 

“सामके घट शिंवनाका, मात्से सदळ 
कपड़े शींव म्हणटकर जालें. 

विचार करून थोडेच उलयल्लो तो. 
तरी मनचनियान मान सकल घाली. कितलें 
आनी कितें उलवप तें थारोवन आयिल्लो 
परसादी. पूण बायलेच्या तोंडावेले अपराधी 
भाव पळोबन ताची उमेद सोंपली. तरीय 
परसादीन खूब यत्न केले. दुसऱ्या दिसा तो 
एक सुण्याचो पेटो घेवन आयलो. असलें 
कितेंय मेळळ्यार घडये तिचें चित्त जाग्यार 
येत... बाबडेक कितलें एकटें, एकरें 
दिसता. पेटो खूबच ल्हान, निकतेच ताका 
दोळे फुटिल्ले. 

हें कितें हाडलें तुमी ? 

““कारिया आतां म्हातारें जालां. केन्ना 
मरत सांगू नज. आतांच्यान एक नवें 
सुणें पोशिल्लें बरें. रस्त्याचे कडेक थंडेन 
कुडकुडत पडिल्लें. हाडलें उकलून. '' 

त्या दिसा मनचनिया कामार वचपाची 
तयारी करताली. आनी कितले दीस अशी 
घरांत बसून रावतली? घरांत रावन करें 
जातलें? तितले भितर घोव तो पेटो घेवन 
हजर. 

,..संकश्ट. इतले दीस कारियाक दर वर्सा 
सात सात पिलां जातालीं, तेन्ना केन्नाच एक 
पेटो पोसचो अशें सुचलें ना. कितलीं पिलां 
लांडग्यांनी भकलीं, कितलीं वाड्यावेल्या 
पोरांनी व्हेलीं, हिशेबच ना. उश्टें-पाश्टें 
खावंक घाल्यारय सुणें पोसपाक खर्च 
लागताच. आनी फकत उश्टें खावनच किते 
सुणें घरांत रावता? एका घराच्या उश्टवान्या 
पासून दुसऱ्या घराच्या उश्टवाऱ्या मेरेन ताचें 
आठय पाराक हेडप चालूच आसता. 

तरीय घोव इतले आस्थेन पेटो घेवन 
आयला तेन्ना घरांत दवरून घेवकच जाय. 

पांटलो सकल दवरुन मनचनियान पेटो 
हातांत घेतलो. घरांतल्यान भायर वचपाची 
तिका सामकी लज दिसताली. बरें जालें. 
पेटो आयिल्ल्यान तितलेंच निमित्त मेळळें. 
आतां भायर वचपाचें टाळपाक कारण 
आसा. तिच्या जिवांत जीव आयलो. 

कितलें ल्हान आसा हें पील. म्हन्यांत 
बसयल्यार पुट्ट करून मांडयेर चडून बसता. 
नाका पुडयो रुदावन वास घेवंक लागता. 
पदरांत तोंड लिपोबंक पळयता. ओल्या 


80 


जिबेच्या पोंतान बोटां, हात, हाताची चामडी 
चाटून पळयता. मनचनियाच्या आंगाचो 
वास ताका आवडला. दुदाचो आमुससो 
वास ताचे वळखीचो. तोच शेणिल्लो वास 
ताका परत मेळ्ळा. होच वास आपल्याक 
आपले जल्मदात्रीचो सोद लावन दितलो, हें 
ताणें आपलें जल्मजात हुशारकायेक धरून 
वळखल्लें. 

““कितें हें? मात्सें बोग्गी बसूंक दिना. 
बस हांगा.” 

मनचनियान पिलाक मांडयेवेल्यान 
देंबोवन सकल आपल्या म्हऱ्यांत बसयलें. 

कारियाच्या गळ्यांतल्यान आवाज 
आयलो - गुर! नव्या अडेच्या जनावराचें 
हे लाड ताका मान्य ना. सुरवातीची ही 
तोखणाय मागीर खंय पावतली हाचो ताका 
अदमास आसा. पेट्या म्हऱ्यांत वचून एक 
खेप ताणें वास घेतलो. त्या वासावेल्यान 
ताका कितें समजलें, तें ताचे ताकाच खबर. 
एक जांबय दिवन तें पडवेवेल्यान आंगणांत 
गेलें आनी थंयच न्हिंदलें. जणू काय त्या 
पेट्याचें ताका कितेंच पडून वचूंक नाशिल्ले. 

पेस्याच्या मोब मोब मोवसार 
केंसावयल्यान हात भोवंडायतना मनचनियाक 
खूब बरें दिसलें. ताची ल्हव मुठींत धरून 
किसयतना तिच्या आंगार शिरशिरी आयली. 
पूण ही शिरशिरी सुखदिणी. बोटांक जावपी 
त्या कवळ्या जिवाचो स्पर्श मनचनियाक 
अस्वस्थ करुक लागलो. 

मनचनियाक छातयेतलें दूद सदांच 
पिळून उड़ोबचें पडटालें... आज एका 
पत्र्याच्या डब्याच्या धांकण्यांत दूद पिळून 

तें तिणें पेट्यामुखार दवरलें. ताणें तें मच 
मचमच करून पिवन उड़यलें. तो आवाजय 
मनचनियाक सुखायतालो. तें एकटूक नदरेन 
ताचेकडेन पळयत राबलें. 

आंगणात कारियान कान फुलयले. ताचे 
भितर एक सुवार्थ जागो जालो. धांवत तें 
पड़बेवेल्या धांकण्या म्हऱ्यांत आयले. 

“तू कित्याक आयलां गो? वच-वच 
म्हण्टां हांगचें'” कारिया रागान गुरगुरलें.' 

“हे कितें तुवें पिवपाचें ? बोगीच कित्याक 
रागार जाता? ह्या इल्लेशा पेट्याची नसाय 
गो कित्याक करता? लज दिसना? चल, 
पळ हांगच्यान! 

“=-=? 

कारियाक हें मातय आवडलें ना. पूण 
धनिणीनीचो हुकूम आयकल्या बगर गत्यंतर 
नाशिल्ठे. 

घरांतलें काम सोपोवन वजें तकलेर घेवन 
मनचनिया आंगणा भायर आयली. कारिया 
लेगीत सदचे सवयेप्रमाण आंग फांफडीत 
उबे रावले. 

“तू कित्याक उबें रावलां? बस हांगाच. 
आता तुका म्हजेबरोबर येवपाची गरज ना. 
आयकता मगो? चल घरांत बच. 

दाराक भायल्यान खिळी घालून 
मनचनिया गेली तेन्ना कारियान भोंकून 
सगळो वाडो हालयलो. 

ज्या कारणापासत मनचनियाक 
घराभायर सरूक लज दिसताली तेंच घडलें! 
तवनासपणा करूंक विशय मेळटकीर 
भुरग्याक कांयच दया-माया दिसना. आजय 
मनचनिया येता ती पळोवन तांणी गड्ड्यांनी 

खेळपाचें थांबयले. 

“आज मोटेली भाजीकान्न एकटी कशी 
रे? तें सुकड सुणें खंय गेले ? 

आज तिका चाळयत पदां म्हणत तिच्या 
चलपाची नक्कल करत ते नाचले नात. पुतना 
राकशिणीचो विशय काडून आपलेभितर 
बकच्छायो करून हांसत रावले. 

मनचनियान खासा आपल्या कानांनी 
आयकलें. कान, दोळे बंद दवरुन ती 
कशीतरी थंयच्यान मुखार गेली. तेन्ना तिच्या 
जिवांत जीव आयलो. त्या उपरांत ती ज्या 
ज्या घरांत भाजी विकपाक गेली, थंयच्या 
बायलांनी कांय दिसां पयलीं घडिल्ले विपरीत 
घडणुकेविशीं खोदून खोदून प्रस्न विचारुन 
तिका नाका पुरो केलें. पोलिसांच्या लेगीत 
मनांत येबक नासतल्यो, अश्यो गजाली त्या 
बायलाच्या मनांत आयल्यो. कितें म्हणपाचें 
तांकां. ना जाल्यार जिचे नशीब अशे फुटलां 
तिका अशे प्रस्न कोण विचारपाचो? तिच्या 
घोवान तिका दोन-तीन दीस लोकांगेर 
भाजी विकूक वचूं नाका म्हणून सांगिल्लें. 
बरोबर आशिल्ले ताचें. पूण तेन्ना ताच्या 
उलोवण्याचो अर्थ तिका कळ्ळो नाशिछ्लो. 
दारादारांत वचून भाजी विकपाक चड कश्ट 
पडटात म्हणून सांगलां जातलें, अशें तिका 
त्यावेळार दिशिल्ले. 

त्या उपरांत आनी खंयच वचनासतना 
मनचनिया सरळ बाजारांत गेली. 

घोव-बायल दोगांय बरोबर घरा परतली. 
पूण आज खिळी काडिल्ल्याचो आवाज 
आयकुनय कारिया काय शेपडी हालयत 
मुखार आयलें ना. ताची कसली जागजुगय 


8] 


ना. ताणें दिवो पेटोवन पळयल्यार कारिया 
आंगणांत पांय ताणून एके कुशीन न्हिदलां 
आनी पेटो सगळो नेट लावन तिच्यो सुक्यो 
चिंवो चोखता. चोखतना मदींच एक सोडटा, 
दुसरी वोड़टा. मनचनियान म्हऱ्यांत वचून 
पेट्याक काडटकीर कारिया आंग फांफडीत 
उबे रावलें. ...तुवें सांगिल्लेप्रमाणे 
केन्नाच्यान पेट्याक सांबाळटा. आतां तुमी 
आनी तुमचें काम. सांबाळात! एके कुशीर 
न्हिदून न्हिदून सगळे आंग मोडून आयलां...' 
अशें म्हणिल्लेवरी कारिया जमीन हुंगत- 
हुंगत भायर गेलें. 

“म्हाका दिसता, आतां हाका नांव 
दवरुक जाय. बच्चा नांव दवरल्यार 
कशें ? 

“बरे आसा.” 

“बच्चा, ये बच्चा हांगा यो. पळे, कसो 
पळयता. हात चाटनाका म्हणटां न्ही. हात 
कितें खावपाची वस्त? पिसो खंयचो. खूब 
वेळ जालो न्हय? ल्हान भुरग्यांक वरा- 
वरान भूक लागता. यो. 

“पळयलें हाका? कू कू करता. 
पिलांक भूक लागल्यार तीं असोच आवाज 
करतात.'' 

मनचनियाच्या तोंडाचेर हांसो फुल्लो. 
तिच्या तोंडार हांसो नाशिल्लो जाल्यार 
तिच्या उलोवपाचो अर्थ तिच्या घोवाक 
कळचो नासलो. पांच दिसां उपरांत आज 
पयले खेप ती हांशिल्ली. 

“ह्यो सगळ्यो गजाली तुकाच 
कळपाच्यो. सुणीं पोसपांत तुजे आयुश्य 
सरलां. 

दुसऱ्या दिसा दिसयभर पेटो कारियाच्यो 
चिंबो चोखतालो. कारिया दिसभर सुशेगाद 
न्हिदून रावलें. जशें कितें व्हडलें काम करून 
सुशेग घेतालें. मनचनिया भाजेचें वें माथ्यार 
घेवन घरा भायर गेली तेन्ना कारिया काय 
तिच्या फाटल्यान आयलें ना. मनचनियाक 
कांयच सांगचें पडलें ना. सुणे आपसूंक 
घरा उल्लें. बाजारांतल्यान परततकच पळे 
जाल्यार कारिया तशेंच न्हिदलां आनी 
पेटो तसोच चोखता. ताच्यो चिवो आतां 
चण्यांवरीं टुणटुणींत दिसताल्यो. तोंकां 
मात्सीं फुगिल्लीं आनी तीं मात्सीं तांबशींय 
जाल्लीं. सुजलीं बी ना मूं? पेटो कितें 
बेठोच चाटता, चोखता? दांतय लायतलो 
नही! कांय सांगू नज. 

मनचनियान हात भोवंडावन पळयलें. ना, 
सूज ना! पूण ल्हान ल्हान तांबड्यो जांबळ्यो 
शिरो तट्तटटीत जाल्ल्यो दिसताल्यो. कातय 
तुकतुकीत दिसताली. मनचनियाची करणी 
कारिया दुबावीत नदरेन पळयतालें. “हातूंत 
दोळे मोठे करून पळोवपा सारकें कितें 
आसा?... पयलीं कितें पळोवं ना? 

पत्र्याच्या डब्याचें धांकणें हातांत धरून 
मनचनियान पड़वेवेल्यान उलो माल्लो, 
“बच्च्या, ये बच्चा, यो हांगा, यो यू यू 
यू-ये बच्चा... 

ती कित्यापासत आपयता तें बच्याक 
बेसबरें कळळें. कूंऽऽ कूऽऽ तो पडवेर 
धांवत आयलो. मनचनियाचे हाण्डीर ताका 
चडूंक जाय. धोंपरार - साडयेर नाखटां 
तोपिल्ल्याचो खरखर आवाज आयकलो 
तिच्या कानांनी. 

“पुरो, पुरो. मात थार ना? कित्याक 
आयला? वच त्या कारिया म्हऱ्यांत. नवी 
आवय मेळ्ळ्या मरे? वच चोख तिचीं 
बोमां! आतां कसलो वास घेता ताका?” 

“कितें करता?... कित्या पसत करता. 
जो सोडून गेला ताची याद विसरूक... 
ताका विसरप शक्‍य आसा ताका?...' 

आंगणांतल्यान कारिया मान वयर 
काडून मनचनियाचें उलोवणें आयकतालें. 
तिच्या प्रत्येक हावभावाचेर, तिच्या 
प्रत्येक हालचालीचेर ताचें लक्ष आशिल्ले. 
मनचनियान पत्र्याचे धाकणें काडलें तेन्ना 
ताचे कान उबे जाले. पेटो पान्यांकडल्यान 
कुशीक सरतकच एक खेप भायर वचून 
हातपाय मेकळे करून येवूंक जाय आसलें. 
पूण तशें करनास्तना तें पडवे सकल येवन 
बसलें. पेटो परत येवपाची वाट पळोंवक 
लागलें. पत्र्याचे धाकणे चाटून पुसून जालें 
तरी तो अजून थंयच कित्याक घुस्पता? 
कसलो वास घेत बसला? 

“पुरो काय आनीक जाय ? 

हें काय अपुरबायेचें उलोवणें नाशिल्लें. 
तातूंत तीडक आशिल्ली. करियाक तें कळळें. 
ते फटूट करून उड़ी मारून पड़वेर गेलें. 
पेट्याक मानेकडेन घांसांत धरून सकल 
घेवन आयलें... चल आमच्या जाग्यार. 
मागीर कितें जाय तें कर!... सदांच्या 
जाग्यार व्हरून ताणें पेट्याक मानेकडेन 
चाटून अपुरबाय केली. मागीर तें आडवें 
जालें... घे आनीक घे... ! 

आतां कितें करू जाय तें पेट्याक सांगचें 
पडलें ना... 

हातांत सूप घेवन उबी आशिल्ली 
मनचनिया तो देखाव पळोवन अजापीत 
जाली... ह्या म्हाताऱ्या कोलगाची उमेद 
अजून भागली ना!... म्हज्या पेट्याक 
वापरता... कारिया आंग हालयनासतना, 
फकत तकली हालोवन तिचो आरोप 
न्हयकारपाचो यत्न करू लागलें... आंग 
हालयल्यार पिलाक चोखपाक जावचें ना, 
ताच्या पाने बोड़पांत बादा येतली आशिल्ली. 
कोण जाणा...सुण्याच्या पान्यांत जाल्ल्या 
ह्या बदलाकडेन परसादीचें लक्ष गेलां काय? 
तिका मनापसून दिसले. घोवाक आपोवचे 
आनी तें दाखोवचें. पूण लजेक लागून तिणें 
ताका आपयलो ना. 

परसादीनय ही गजाल पळयली. पूण 
अश्यो गजाली किते मनचनियाकडेन 
उलोवपाच्यो ? 

ते रातीकडेन कितले खेपे मनचनियांक 
जाग आयली सांगप कठीण. कारियाय 
रातभर भोकत आशिल्ले. ताका कोल्याचो 
बी वास लागिल्लो काय? 

सकाळी उठतकच कारिया आनी 
पेटो आंगणात दिसलो ना. वतलीं खंय? 
घेवड्याच्या माटवापोंदा पेटयेवरी एक 
लाकडी घूड आसा. एका काळार मनचनियान 
बदका पोशिल्लीं, तांचे पासत तो घूड करून 
घेतिल्लो. त्याच लाकडी घुडांत ताका 
कारिया पेट्याक पोटाकडेन घेवन न्हिदिल्ले 
दिसलें. घूड चारय वाटांनी बंद. बदकांक 
भितर वचूक मेळटलें इतले ल्हानशें दार, 
फकत एकेवटेन आसा. कारियाक मोठ्या 
यत्नानच तांतू भीतर सरूक मेळपाचें. 

मनचनिया वोणोव घालून भीतर पळोवंक 
लागली. तिका भितरल्या काळखांत सारकें 
कांय दिसलें ना. 

गु-र-र-र ही कित्याक वोगीच 
आयल्या?' 

“बोगी गो कारिया, वोगी राव म्हणटां 
न्हय!’ 

मनचनिया माटवावेल्यान सांगो काडटा. 
खुट्ट खुट्ट आवाज जाता आनी तें भोकूक 
लागता. 

परसादीन विचारलें, “ हें इतलें कित्याक 
भोंकता ? 


“ताका आवडना आमी हांगा 
आशिल्लीं. 

“घेवड्याचो माटोब ताचे शिमेंत येता 
दिसता ? 

““हय, तशेंच समज.” 

“नबो पूत मेळळा.'' 

“हय तर. सात जल्मांचो पूत. '' 

त्या विशयाचेर घोवाक चडशें उलोवपाची 


संद मेळू नये म्हणून मनचनियान घागर 
उखल्ली, आनी उठून उदक भरूक सरकारी 
बांयचेर गेली. 

परसादीनय समाधानाचो सुस्कारो सोडलो. 
नकळटां तांचे उलोवबप नाका आशिल्ल्या 
एका मुद्द्याकडेन येवन थांबिल्लें. 

आज तांकां भाजी-पाल्याची खरेदी 
करपाक हरदेच्या बाजारांत वचूंक जाय 
आशिल्ले. घरांतल्यान मात्सें बेगीनच भायर 
सरूक जाय म्हणून परसादी रान्नीक उजो 
घालूंक बसलो. लाकडां फोडपाचो आवाज 
आयकतकच कारिया भोकूक लागलें. 

“देवा, देवा, लाकडां फोडपय कठीण 
जालां. 

खन्‍्यानीच तशें जाल्ले. माटवार कावळे 
येवन बसले काय कारिया भोक, भोक 
करूंक लागता. परसादी आंगणात चलूं 
लागलो काय भोकूक लागता. घराच्या 
पाडसार घोण बसली काय भोकूंक लागता. 
दाराभायर माजर दिसलें काय भोकूंक लागता. 
सगळेच जाण ताचे दुस्मान जाल्यात. केन्ना 
खंयच्यान संकश्ट येत सांगू नज. दोळे उगडे 
दवर, सावध राव, संकश्टाची मातय सुलूस 
लागल्यार भोकून भिवोवन धांवडाय. दोळे, 
कान, नाक सगळें चोवीसय वरां उगडे दवर, 
कोणाचेरय विशवास दवरु नाका, दुस्मानान 
घुरी घालचे पयलींच तूंच ताचेर झुडून वच, 
वेळ केल्यार धडगत ना... 

खळयेच्या तोंडार मुंगूस दिसतकच 
कारिया बदकाच्या घुडातल्यान धांवत 
भायर आयलें. तें रान्नी म्हऱ्यांत बशिल्ल्या 
परसादीन पळयलें, ताका बारिकसाणेन 
नियाळळें... कारियाचे दोळे तांबशेल्ले. तें 
गाबणें आशिल्ल्या सारके पळोवंक दिसतालें. 
तश्योच हालचाली करतालें. कारिया 
फाटल्यान बच्च्याय बदकांच्या घुडांतल्यान 
भायर आयलो. मुंगूस भियेवन पळून गेलें. 
तरीय कारियाचो बोवाळ, धांवाधांव कमी 
जाली ना... सकल हुमकळपी ताची व्होंट 
आतां मोठी जाल्ली. पाने जमनीक तेकूंक 
आयिल्ले. चलतनाय बच्चान कारियाचे पाने 
चोखप सोडलें ना... पूण हें कितें? हें कसलें 
विस्मीत ? 

तीं दोगांय परत बदकाच्या घुडांत 


अनन्य 


रिगलीं... परसादी अजापीत जालो. 
मोनजातीचे बाबतीत अशें घडटा म्हणपाचे 
ताका मातय खबर नासलें. मनचनियान 
पळयलां काय? मनचनियाक सांगूं? 
पुराय वाड्यावयल्या लोकांक आपोवन हो 
चमत्कार दाखोवचो अशें परसादीक दिसले. 
पूण ताची वाचा सदांखातीर देवान बंद 
केल्ली. 

ताच्यान तें कोणाकच सांगप जाले 
ना, कारण हरदाच्या बाजारात वतना 
मनचनियान सुण्याचो विशय काडिल्लो. 
आज तिणें खावपाक उलो -माल्ल्यारय 
कारिया बदकाच्या घुडांतल्यान भायर येवंक 
नासले. तें येनाशिल्लें, तें बरें आसा, पूण ताणें 
पेस्याकय येवंक दिलो नाशिल्लो. 'पेट्याचीच 
चड चिता ताका' मनचनियाक सगळें सांगचें 
अशें दिसूनय परसादी चड़ कांय उलोवंक 
शकलो ना. मनचनियाकय ताचो सुगाव 
लागलोना. 

घरा परतूंक सांजवेळ जाल्ली. तो 
इल्लोसो पेटो दीसभर उपाशीं उरला जातलो, 
हाचोच मनचनियाक हुस्को जाल्लो. येतांच 
ती पत्र्याच्या डब्याचें धांकणें घेवन बदकाच्या 


घुडा म्हऱ्यांत वचूंक लागली. 
“बच्चा बच्च्या... यो, यो मरे. यू... 
गूल > यूल 


घरांतल्यानच परसादीन म्हळें, “तो 
आनी आतां खंय येता?” 

बच्चा खऱर्‍यानीच आयलोना. 

कारिया जाळयेंतल्यान तोंड भायर काडून 
भोंकलें. तें आतां पयलीचें कारिया नाशिल्लें, 
सामकें बदलिल्लें. दुसरंच जाल्लें. सगळें 

सारकें समजून घेवचे पयलींच तें दुस्मानाचेर 
झुडून गेलें. घांस मारून मनचनियाक आड 
घालपाचो ताचो बेत दिसतालो. मनचनिया 
ताचे उडयेन दुदनी मुळांत पडली. तिच्या 
न्हेसणाच्यो ताणें पिंदून तिस्त्यो केल्यो. 
तिच्या हातांतल्यान भळभळ करून रगत 
व्हांवूं लागलें. परसादी बडी घेवन हर्त, हर्त 
करीत धांवत आयलो. पूण मनचनियाचें 
ताचेकडेन लक्ष नासलें. कारिया घुडांत भीतर 
सरता मेरेन ती ताचे व्होंटयेकडेन पळयत 


85 


रावली... कारियाच्या पान्यांनी दूद तयार 
जाल्लें... कारिया तिचेर झुडून आयले तेन्ना 
त्या हून, ओल्या लबलबीत मांसाळ बोमांचो 
भार तिच्या हातार पडिल्लो. हय, ओल्या... 
खरेंच ओल्या...! कारियाच्या पान्यांतल्यान 
दूद गळटालें. तिच्या हाताच्या त्या जाग्यार 
अजुनय दूद लागिल्लें आशिल्लें. 
...मनचनियाक दिसले, आपल्या 
शिरापाचें बजें एखाद्रे पाशाणी शिळे परसय 
अदीक जड़ जड जाल्ले आसा...! 00०० 

वर्णनकार. कोंकणी तर्शेच मराठी 
भार्शेत लेखन. लेखनाक विनोदाची 
झालर. कोंकणी-मराठी मेळून सोळा 
पुस्तकां प्रकाशीत. विवेकानंद 
पुरमांत (प्रवासवर्णन) तशेंच तेंफळां 
घोंस', "निवल - कांडयेचीं बोंडां', 
'पालवापान', 'आंबाड्यांच्या घरांत” 
हीं कांय कोंकणी पुस्तकां चर्चीत. 
कला अकादमी-गोवा, तशेंच डॉ. 
टी. एम्‌. पै फाऊंडेशनच्या पुरस्कारांनी 
सन्मानीत. संपर्क : जी-2, पंखराज, 
कॉर्पोरेशन बँकेलागीं, तोक, करंझाळे, 
गोंय. मो. : 97674406. 





भरभर 


सुमेधा कामत देसाय 





नील सरोवराची सफर 


दनपरां दोन वरांचेर आमी लुसान स्वित्झलँडाच्या त्या 
सोबीत वाठारांत पावलीं. आयतार आसलो ते दिसा. एका 
विशाल, निळ्या सरोवराचे देगेर आमी उबी आसली, 
पूण जॉनीन, आमच्या लक्झरी बशीच्या ड्रायव्हर कम 
मॅनेजरान ज्या जाग्यार बस उबी केल्ली, थय मात जितो 
मूस नासलो. घडये आयतार आनी दनपारची वेळ म्हण 
थंय कोण नासुंये. राकेशान आमच्या 40 युरोप यात्रेच्या 
वेवस्थापकान सांगलें, मुखार घड्याळीचीं काय दुकानां 
आसात. तातुंतलें सगळ्यांत म्हत्वाचें दुकान सांजेवेळच्या 
चार वरांचेर उकतें जातलें. थंय तुमकां घड्याळी विकत्यो 
घेवंक मेळटल्यो. पूण आतां हेर कांय दुकानां उकतीं 
आसात. थय वचून तुमच्यांनी खरेदी करू येतां. 

“मुखार, रस्त्यापलतडी दिश्टी पडटा त्या विशाल 
सरोवराचेर सांजवेळार आमी जलसफर करतलीं. आनी 
आमी आमचें रातचें जेवणूय थंयच घेवपाचीं आसात. 
आमच्या भारतीय पद्धतीच्या जेवणाची तयारी करपाखातीर 
हो पळयात, हांव चल्लों,”' म्हण राकेशान पळ काडलो. 
आमची पोटली तळ्यादेगेर उडोबन जॉनीन सदचेबशेन पळ 
काडलो. 

त्या चौकांत भर दनपरां कुलकुल्याच्या शिंयान 
कुडकुडत आमी उबी आसलीं, भोवंडेकारांच्यो असंख्य 
बशी तळ्यादेगेच्या त्या चौकांत येवन उब्यो रावताल्यो 
आनी पोटांतल्या पर्यटकांक सकयल धुकलून उडोवन 
आपूण मात पळून वताल्यो. तातुंतय सदचेभाशेन भारतीय 
आनी जपानी भोवंडेकारुच मोठ्या प्रमाणांत आसले. आमी 

चौकाचे कुशीक आशिल्ल्या घड्याळींच्या 
दुकानांकडल्यान भोंबत वचपाक लागलीं. 
असंख्य घड्याळी, तांचे अगणीत नमुने, 
अप्रतीम कारागिरी, पळोवन पळोवन घुंबळ 
येतली, इतल्यो तरातरांच्यो घड्याळी. खूब 
म्हारग्यो घड्याळी. लाखावयर किंमतीच्यो 
घड्याळी. थंय रासभर जरी घड्याळी 
आसल्यो तरी सरसकट मध्यमवर्गीय मनशाक 
परवडपासारक्यो न्हय. सामकें सर्वसादारण 
घड्याळपसून पंचवीस तीस हजार रुपयांपासून 
फुडें सुरू जातालें. घड्याळीचे तरातरांचे 
नमुने मुखार आशिल्ल्यान तातुंतले खंयचें 
घड्याळ घेवप हेंच कळना जालें. तरी हावें 
धीर करून दोन घड्याळी घेतल्यो. बेबीक 
(भयणीक) आनी म्हाका. क्रिस्टलांची 
रींग बसयिल्ल्यो आनी भांगराकोराचो पटो 
आशिल्ल्यो घड्याळी. 

आनी आमी त्या चौकांत भोंबत भोंबत 
खूब फुडें पावली... 

खूब सुंदर, मोव, हुनसार वत पडिल्लें. 
थंडेत कुडकुडटना त्या वताक लागून 
कुडींत मात्शी धुगधुगी निर्माण जाताली. 
थंय थंडीय कुडीक सूख दिताली आनी ती 
त्या वताची उबूय शरीराक आनंद दिताली. 
इतल्यान आमच्या सुखाक दीश्ट लागली 
आनी अचकीत पावसाक सुरवात जाली. 
आमचेकडेन गोंयांत श्रावण म्हयन्यांत जसो 
शिरिशिरी पावस पडटा, तसलो पावस 
पडपाक सुरवात जाली. तो शिरीशिरी पडपी 
पावस दिसपाक खूब सुंदर दिसतालो. पूण 
त्या पावसान आमच्या आंगावयले कपडे 
बोले जायत म्हण म्हज्या मनांत भ॑य निर्माण 

जालो. स्वित्झलँडाच्या त्या कुलकुल्याच्या 
शिंयांत आमच्या बाबड्या गोंयकारांच्या 
दुर्बल कुड़ीचें, जें किदें जावपाचे आसलें 
तें मागीर जावन बतलें आसले. आमी 
भितोड्याक धांवपाचो यत्न केलो. 
आमचेबशेनच हजारो भोबंडेकारांनी पयलींच 
आसरो सोदून काडिल्लो. पूण त्या सर्वव्यापी, 
सर्वसाक्षी पावसापसून लिपतलीं तरी खंय 
आनी कशीं? कांय दुकानां उकतीं आसलीं, 
तीं पयलींच भोवडेकारांनी उपाट गच्च भरून 
बड़यिल्लीं. कांय बंद दुकानांच्या भायर उबे 
रावपाक पसून कूसभर जागो नासलो. 

एका मार्केटाच्या दारांतल्यान भीतर 
एक लेन बताली. आमी थय रिगलीं आनी 
पावसाच्या तडाख्यार गोरबां एकमेकांक 
तेकून भितोडेक गच्च उबीं रातात, तशी 
उबीं रावलीं. पयसुल्ल्यान तळ्याचे देगरे 
'बरसपी' सुंदर पावसाचें मनभुलोवणें दृश्य 
पळयत उबीं राबलीं. मागीर उबे रावून रावून 
म्हजे पांय दुखपाक लागले. निमाणेकडेन 
हावे जमनीर बसकणच मारली. म्हातारी 
कशी. 

निकतीच चार बरां जाल्लीं. आतां आमी 
तळ्यार केन्ना वतलीं? केन्ना जेवतलीं? केन्ना 
आड पड़टलीं? टुराक खूब दीस जावन 
गेल्ल्यान ल्हवू ल्हवू उबगण मनाभीतर 
रिगपाक लागिल्ली. हांव कितलेंशीच वर्सा 
प्रबास करत आसा, अशेंय म्हाका आतां 
दिसपाक लागिल्लें. 

आमची तळ्यावयली भोवंडी साजेच्या 
पांच वरांचेर सुरू जावपाची आसली. 
पयसुल्ल्यान एके इगर्जेचे दोन मनोरे 


दिसताले. तिच्या आशी कुशीक हेर 
इमारतींची दाटी आशिल्ली. सरोवरांतल्या 
उदकाकडे अविचल नदर लावन ती दोन 
मनोऱ्यांची इगर्ज कोसळत्या पावसांत थंड 
उबी राविल्ली. पावस मात्सोसो आसरिल्लो. 
मात्शशें हुनसार, भांगराळे, हळदुवें वत 
आयिल्लें जाल्यार हांव ताचे बोट धरून 
तळ्यादेगेर एक पासय मारून येवपाचें. पूण 
तो अवीरत कोसळपी पावस दुकानांच्या 
भायर दुस्मान कसो उबो आशिल्लो. 
असंख्य दादले-बायलो माजराबशेन पोल्लो 
काडून वणटींक तेकून उब्यो राविल्ल्यो. 

ल्हवू ल्हवू आसोर जालो. मळब धवें 
फुल्ल जालें. बत मुदयाळें मुदयाळे जायत 
जायत आमच्या आंगा-पागार खेळपाक 
लागलें. उमेदीन जयघोष करीत आमी 
मुखावेल्या चौकार आयलीं. चौकांतल्या 
पाशाणी बांकांचेर आशिल्लें उदक हावें 
हातांनी पोशेवन उडयलें आनी त्या थंड, 
बोल्या बांकांचेर तळ्यावटेन फुडो करून 
बैठक मारली. 

बोल्सांतल्यान एक बिस्कीट भायर 
काडली आनी ती खावंक सुरवात केली. 
इतल्यान एक गोबरा कोराचो पारवो गरर 
करून म्हज्या मुखावेल्या फरशेचेर देंबलो . 
पारवो हें एक देसेंत सवणें. आपली रेखीव 
मान फाटी-फुडें करीत, शेंपटे तुरो सांबाळीत 
तो म्हजे मुखार धोलपाक लागलो. हांवें 
ताचे मुखार बिस्किटीचो एक कुडको 
उडयलो. म्हणटा म्हणसर आनी एक दुसरो 
पारवो मळबांतल्यान अचकीत धर्तरेचेर 
देंबलो. आनी तीं दोंगाय शापीत यक्षांबशेन, 


अनन्य 


कोणेंतरी तांचेर मंत्रभूल घाल्लेवरी धोलत 
राबलीं. फाटीं-फुडें, फाटी-फुडें वतालीं, 
मात्शीं राबून परत फाटल्यान येतालीं. परत 
फाटीं-फुडें... खरे म्हळ्यार तीं दोगांय 
बिस्कीट खावपाखातीरुच चौकांतल्या 
त्या फरशीचे जमनीर देंविल्ली. पूण त्या 
स्वर्गलोकीच्या गंधर्वांची ते सकयल पडिल्लें 
बिस्किट खावपाची मात तयारी नासली. 
आपल्या कुडीच्या निसर्गदत्त सौंदर्याचेर 
आनी मनमोहक हालचालींचेर स्वता खूश 
जावन तें युगानुयुगीचें प्रेमी जोडपें थयचे 
थयच भोंवर मारूक लागलें... 

एक चिमणीबाय मींच आयली. त्या 
दोगाच्याय मदे रिगली आनी चोंचीत 
बिस्किटीचो कुडको घेवन पयस उडून गेली. 
पयसुल्ल्या एका खांब्यार बसून तो कुडको 
सकयल आपटून आपटून तिचो चुरो करून ती 
तो खावंक लागली. चुरो खावन सोंपतकच 
आशिल्ली तशी परत धांवून आमचेकडेन 
येवंक लागली. चिमणेन बिस्किट लंपास 
करतकीर पारवीं साबुद्धीर आयलीं. आनी 
आपल्या धुंदीन आपादमस्तक भरिल्ल्या 
जगांतल्यान मात्शीं भायर येवन पोटापाणयाचे 
तजविजेक लागलीं. 

सांजेचीं पांच बरां जाल्लीं. आनी आमी 
रस्तो वलांडून तळ्याचे दिकेन धांबत सुटलीं. 
येदोळच्यान तें प्रचंड विस्ताराचे, निळेशार 
तळें म्हाका दोळ्यांनीच आपलेकडेन आपयत 
आसलें. हें तळें म्हळ्यार लुझानसुंदरेच्या 
कंबराक सोबून दिसपी बज्रमेखलाच कशी. 

एका ल्हानशा राम्पावेल्यान आमी 
आमच्या धाकटुले बोटींत भीतर सरलीं. ते 

बोटीक चारी वटेन आनी माथ्यारुय कवचेचें 
आच्छादन आसले. भीतर सुंदर मेजां आनी 
विलोदाचीं कदेलां आसलीं. 

हांवे पळयलें, असंख्य राजहंस त्या 
तळ्यांतल्या उदकांत विहार करताले. आल्प्स 
पर्वताचेर पडिल्ल्या हिमाबशेन धबींफुल्ल 
पांखां, रेखीव मान, फुडें आयिल्ली 
तकली. हळडुव्या ट्युलिपा फुलाबशेन 
सकयल झुकिल्ली चोंच, उदकांत एक 
अप्रतिम नयनमनोहर शिल्प आसचें तसो तो 
राजहंस थंय सोबून दिसतालो, पेंवतालो . 
केंकारतालो . त्या दुर्मिळ राजहंसांक पळोवन 
हांव पिशें जाल्ले आनी देहभान विसरुन 
तांकां पळयत, तोखेत बशिल्लें. कितलो 
वेळ तरी बोटीचे कडेक तेकून उबेंच रावले. 
त्या धूसर, सांजवेळार सैमजादुगारान मंत्र 
घालून म्हजी शिळा करून उडयल्या असो 
भास म्हाका जालो. 

हांव म्हज्या आसनाचेर बसलें 
आनी खिणभरयान बोट सुटली. त्या 
नीलसरोवराच्या प्रशांत उदकांतल्यान झरा 
झरा फुडें वचूंक लागली. तोमेरेन शेम्पेन 
पेल्यांतल्यान फसफसत रावली आनी 
वेटरांनी आमचें जेबण आमचेमुखार मांडलें. 
तें हुनहुनीत जेवण, थंड ज्यूस घेत हांवें जेवन 
उडयलें. आनी मागीर बंद जनेलांतल्यान 
भायलें अद्भूतरम्य जग नियाळूंक लागलें. 

पयसमेरेन पातळिल्लें तें नीलसरोवर. 
वेगान उदकांतल्यान वचपी आमची 
ती माणकुली बोट. फाटीं फाटीं गेल्ली 
राजहंसार्ची प्रेमी जोडपी. देगेवेल्यो फाटी 
पडपी इमारती. ती दोन मनोऱ्यांची इगर्जूय 

धुंवटेंत खंय तरी शेणून गेल्ली. 

ती शेणून गेली म्हण म्हज्या काळजांत 
कलकलपाक लागलें... 

इतलें म्हणसर मळब कृष्णकळ्या रंगान 
भरून गेलें. पावशी कुपांची दाटी जाली 
आनी म्हणटा म्हणसर उटंगाराचो पावस 
पड़पाक लागलो. मुखाबेलें कांयच दिश्टी 
पडना जालें. सगळो आसमंत धूसर जालो. 
निळ्या-धव्या-गोबरा कोरान सारयिल्ले 
बशेन जाल्ले. आनी त्या वातावरणाची 
मंत्रभूल म्हज्या देहाचेर आनी आत्म्याच्या 
स्पंदनांचेरूय पडलीं. म्हजी कूड, मन आनी 
आत्मो हांचेर म्हजो हक उरलो ना. तें सगळें 
कोणेंतरी आपल्या विशाळ देहांत सामावून 
घेतलां अशें जाले. 

त्या जादूच्या जगांतल्यान भायर येवपाक 
म्हाका खूब वेळ लागलो... 

हांबजेन्नानिसर्गरुपांच्या भूलभुलैयांतल्यान 
भायर आयलें तेन्ना सरोवराक एक फेरी 
मारून बोट परत आलतडी वताली. परतून 
म्हाका देगेवेल्यो इमारती दिश्टी पडूंक 
लागल्यो. परत एकदां म्हाका ती दोन 
मनोऱ्यांची इगर्ज पयसुल्ल्यान हात दाखोबन 
आपोवंक लागली. बोट सरोवराचे तडीक 
लागली आनी अपार्थिव जगांत शेणिल्लें म्हजे 
मन साबुद्धीर आयले. हावें तडीवेल्या रेवेंत 
पावलां घातली. 

हांब ते रेंबेंत देवता आसतनाय सैमान 
त्या दिसाचें निमणें देणें दिवन म्हजी होंटी 
भरली. एक मनभुलवणें, आगळे दृश्य. 
एक कृष्णकाळी माणकुली हंसीण, उदकांत 
पेंबताली. आनी तिची तीन धाकटुलीं, 

सानुली पिलां तिचे आशीकुशीक पेंवतालीं. 
पिलां पेंबत पेंबत तडीवटेन येवंक लागलीं. 
रेबेंत चोंच मारिछ्ठेभशेन करून परत उदकांत 
सूर मारतालीं. ती कमनीय देहकृतीची 
कृष्णहसी फाटीं वळून आपल्या राजस 
बाळांक पळयताली. अशींतशीं बचकात 
धरूक येतलीं, येद्याच आकाराचीं तीं पिला, 
सूर मारतना आवयच्या शिटूकसाणीची देख 
घेताली. आनी ती हंसी सरभोबतणी बारीक 
नदर दवरुन ताची जतनाय घेताली. 


अनन्य 


परत एकदा आसोर जालो. मळब 
नितळ-निवळ. थंड वारो सुटलो आनी 
भिजिल्ल्यांचे कपडे सुकोवंक लागलो. 
परत एकदा मोव, हुनसर वत आयलें आनी 
आमच्या जिवाक सुखावंक लागलें. 

त्या नीलसरोवरांत केलो तो जलबिहार 
आनी राजहंसाचें दिव्य दर्शन हें सगळें 


म्हजेखातीर आतां स्वप्नभासूच थारलें. 
(भ्रमंतीचो काळ : मे 20]) 
000 

(कविता) 


माधव बोरकार : जल्म : ।954, 
नामनेचे कवी, अनुवादक, 'चंवर', 
'वताच्यो सावळ्यो', उजवाडाचो 
रूख’, 'परजळाचें दार,” यमन”, 
'अव्यक्ताची गाणी' आनी सिम्फनी 
हीं प्रकाशीत कवितांची पुस्तकां. 
विश्व कोंकणी केंद्र मंगळुर संस्थेचो 
श्रीमती विमला पै पुरस्कार, केंद्रीय 
साहित्य अकादमीचो साहित्य 
पुरस्कार (200) तशेंच अनुवादाच्या 
पुरस्कारान (2004) सन्मानीत. संपर्क 
: ग्रीन पीस हावसींग बोर्ड सोसायटी, 
नागळळी, ताळगांव - गोंय, मो. 
9420222876. 


१] 


वत्न्यभेच्‌ 


माधव बोरकार 
जाता जेन्ना जिणे 


जाता जेन्ना जिणें 
सम सुटिल्ले गाणें 
वाजता खोटें नाणें 
आपलेच. 


व्यथा वेदनेचो 
बांदून सांगोड 
आपलोच वांगड 
आपल्याक. 


चलता चलतां 
रगताळ्ळीं पावलां 
दारांत तुज्या रावलां 
उबो हाव. 


गेली पर्जळून 
म्हजी गर्भकूड 
प्राणाक चूड 
लावन तुवें. 

फळा विणें व्यर्थ 
अद्रुस्टांत हांवें 
ओपलें संचीत 
उजवाडाचें गीत 
येता रुजून 


फुट्टा इंद्रियांक 
स्पर्श सुखा भास 
मातयेक वास 
आषाढाचो 


काळखाची कात 
येता उजळून 


वता पर्जळून 
आनी दीठ 


रुजिल्ले संचीत 
ताचो पिको अर्थ 
फळा विणें व्यर्थ 
जल्म सगळो... 


उबी म्हजी जीण 


कापता कोण 
काळखाची वार 
आतां उक्तें दार 
उजवाडाचें 


फेडटां फेडटां 
कुसव्याचें रीण 
उबी म्हजी जीण 
कळतर... 

भरता घटका खिणां 


फुलिल्लो गुलमोहर कसो 
मध्यान्नेच्या वताक भार 
निळे ओले उले दर्याचे 
बांदिल्ले रगतांत पार. 


वता कळत वळत रेशा 
दोंगरांची पैसांत धार 
बसून झोपाळ्यार तंद्रेच्या 
घेता झेल तन्नी नार. 


विसरल्यो गांव बावल्यो 
दोळ्याच्यो; नदरेंत थाव 
भरता घटका खिणां 

तितलो लागीं म्हज्या हांव... 


मागनासतना हावें 


मागनासतना हावे 
दिली तुवें कवितेची भास 
माटवावेले मोगरेची आस 


मागनासतना हावे 
दिली तुरवें पयल्या पावसाची धूंद 
शिरंत्रानी उसळपी रगताचो छद 


मागनासतना हावें 
दिले तुवें गळ्यांत तुजे हात 
लामणदिव्यात जळपी रात 


मागनासतना हावे 
दिलें म्हाका तुर्वे सगळें 
तुज्या दोळ्यांतलें मळब मेकळें... 000 

रमेश भगवंत वेळुस्कार : जल्म : 
।947, जेश्ट कवी. बालसाहित्य, 
निबंद, नाटक, अणकार ह्या 
प्रकारांतय लेखन, हिन्दी आनी मराठी 
भार्शेतय साहित्य निर्मिती, 2 पुस्तका 
प्रकाशीत, केंद्रीय साहित्य अकादेमी 
पुरस्कारान (2005) सन्मानीत, 
एकोणिसाव्या अ. भा. साहित्य 
संमेलनाचे अध्यक्षपद. संपर्क : पाळें, 
शिरदोन, गोंय. मो : 942068846] 


रमेश भगवंत वेळुस्कार 
चार गजाली 





गजाल - । 
तुजे यादींची धुंदी न्हेसून दिसभर पडून रावतां 
आनी सपनांच्या रानावनांत मस्त हेडतच रावता 


जाण्टीं नेण्टीं म्हण कांय पळयना ते तर पाडे 
अस्तुरमनान गुट्टाण ताची सह्दरीं सद्दरीं व्हांवता 


ल्हारा माथ्यार बसून कशी घेवं रुच संवसाराची 
जगा न कळटे गतीन तें थिगडत धांवत वयता 


हांडीर धरेच्या बसून मनयत वयतां मनांत धुंदी 
खूर तियेचे चौखूर पडटा ती अनंत वर्सा धावतां 


सामान हांगचें थयचें एकठावण केलें सुंदर कार्य 
हांवें कितें केलें तें कळटा आतां चिंततां चिंततां 
गजाल - 2 

अर्शे-कशें म्हण्टा तुमी की तुफान हांगा येवंक ना 


हांगाच स्वास कोमरेला तुमचे तकलेंत येवंक ना 


रक्‍त कोणाचें अंश कोणाचो कोण कोणा जगयता 
कशे समजप? हें सगळें तुमचे तकलेंत येवंक ना 


पावल पडत गेलें आनी ही फूटत गेली वाट वाट 
हाची तयारी केली कोणें तुमचे तकलेंत येबंक ना 

श्वासाचे मणी फुलता तशी आंकुरता जीण नवी 
हें सगळेंच घडटा कशें तुमचे तकलेंत येवंक ना 


घरां, दारां, झाडां, पेडां मोडीतूच हीं येतलीं मोडां 
घडा-मोड ही कोणाची हें तुमचे तकलेंत येवंक ना 


गजाल - 3 


ते दीस चान्ने आसलें कवळें 
स्पर्शान तुज्या जाल्लें संवळें 


प्राणांत उदेले ओले हुलमुले 
धुंदीन जालें विश्व मुदयाळें 
पान पान त्या गुप्प रानाचें 

उमेद माळून जाल्ले व्होंबळें 


रातूय पावली तडीक आनीक 
भांगार तिणें रे भांगर माळळें 


मागीर सुटले बारें पिशें कशें 

ताचें कोणाशीं करें रे जुळळें 
गजाल - 4 

चालीत तुजे चक्क नजाकत 


नदरेक करता भोंवती भाग्रत 


हे पक्षी वयतात धारेपलतडीं 
म्हजी उदाशी पाखार केळैत 


परेश नरेंद्र कामत : जल्म : 
968, कवी. 'अळंग', गर्भखोल', 
शुभंकर, चित्रलिपी! हे चार 
कविता संग्रह प्रकाशीत. कवितांचो 
इंग्लीश तशेंच हेर भारतीय भाशांनी 
अणकार. कला अकादमी साहित्य 
पुरस्कार, जनगंगा साहित्य पुरस्कार, 
गोवा कोंकणी अकादेमी साहित्य 
पुरस्कारान सन्मानीत. संपर्क : पयलो 
प्राळो, एफ-6, पराग को. हावजींग 
सोसायटी, शांती नगर, फोर्डे, गोंय 
40340], मो. : 94226402]0. 


आमुर-मारवो मिर्मिर गायता 
वयता कोणाचें दुख्ख सतयत . 


लंब गालांवयली सुवर्ण सुंदर 
भुलौवन रागाक वयता घुंगुरैत 


हालत धोलत वयता रे न्हंय 
कोणा कोणाचे नखरे झरयत 


परेश कामत 





माधवी : एक खूब पोरणी याद 


दोळ्यांत दुकां अजून येतात 
दोळ्यांत दुकां अजुनूय येतात 
दोळ्यांत दुका कित्याक येतात? 


जिणेक अर्थ आसा? 
जिणेक कितलो अर्थ आसा? 
जिणेक कसलो अर्थ आसा? 


जीण ही पांचवेंचार झाड? 

झाड सुकून गेलें आज 

दोळ्यां मुखार 

तरूय अजून पांचवीचार कशी 
तुजी याद? 

दोळ्यांत दुकां येतात 

दोळ्यांत दुकां येत आसात अजुनूय 
कित्याक 

खबर ना... 

97 
आकांत 


धूप जालो 
मातयेचो 


जळत रावलें 
मळब 


मदीं एक 
आकांत 
एका सानुल्या 
भुरग्याचो 


घुस्मटत 
फडफडत- 


कोणाकूच येना आयकूक 
त्या बोवाळांत 


- कोणाकूच! 

नकल हांव 

नकळे हांबः 

केन्ना म्हाका पांखां फुटलीं 


सपनांक मोरपांखी झांक आयली 
मनांतल्यान धरवीफुछु शेवणीं उडलीं... 


नकळ हांव: 
सगळींच चक्रा 
उरफाटीं घुंबत रावलीं जिणेचीं; 


98 


मरतां मरतां वांचलों 
पेंवलो 

बुड्टां बुड्टां 

खंय आशिल्लो 

खंय पावलों? 


नकळ हांव! 


दडक 


घुस्मटून 

घुस्मटून फुगार जावन राविल्ली 
घळघळीत दडक येवन गेली एकदांची 
आनी 

जालो आसोर 


आसू; 
उलोव नाका काय 
आता-सगळे बिसर- 


भायर पळे, 
निळ्या मळबा कडेन 
जावन कापूस कापूस 


- चल, 
आता तरी 
दोळे पूस... 


000 

संजीव वेरेंकार : जल्म : ।959, 


कवी, पत्रकार, अनुवादक. 
'भावझ्झुंबर', भमुंबर, 'गांवांतली 
सांज, '“पडवेवेली शेंवणी,, 


'चैतन्याच्यो पांवळ्यो' हे कविता 
संग्रह, मांड ओसाड जातना' 
आनी 'तीपय' हे एकांकी संग्रह, 
तसें च 'हाडा-मांसाची देवळां' हें 
व्यक्तीचित्रांचें पुस्तक प्रकाशीत. 
आकाशवाणीचो नभोनाट्य पुरस्कार 
(2000) आनी विश्व कोंकणी केंद्र, 
मंगळूर संस्थेच्या तशेच 'श्रीमती 
विमला पै पुरस्कारान सन्मानीत.” 
संपर्क : चित्रंगी रेसीडन्सी, मंगेशी, 
फोंडें, गोंय. मो. : 9422643629. 


99 
संजीव वेरेकार 
हांव रोयता 


हांव जाणा 

रोयता तें सगळेंच 
किल्लुता अशें ना 

कांय पोल जाता 

कांय कुसून वता 

कांय कोंगे खाता 

आनी कांय किल्लून 

वयर सरता... 

देखून हांव बता वता थंय 
रोयत आसता 

तुमी म्हाका पिसो म्हणटा 
तरी हांब रोयत रावता... 


मखर रितें उरत म्हणून 


खणींत देवून 

हांवेंच माती हाडली 

आनी गणपतीची मूर्त करून 
मखरांत पुजेक लायली 


भटाक मंत्र म्हणूक लायले 

जागरण करून 

तेल-वात पेटत दवरली 

वाड्यावयल्यांक आरती गावंक लायल्यो 
निवेद दाखयलो 

माराण लायले, गर्नेल लायले 

कापूर पेटयलो 


I00 


आर. रामनाथ : जल्म : ।956, 
कवी, गितकार, पटकथा लेखक. 
कोंकणी आनी मराठी भाशेतल्यान 
लेखन. “मळब रंगमाची' आनी 
'निसण' हे दोन कोंकणी कविता संग्रह 
प्रकाशीत. कला अकादमी साहित्य 
पुरस्कार, बिम्ब प्रकाशनाचो पद्मश्री 
र. वि. पंडित यादस्तीक पुरस्कार, 
तशेंच गोवा कोंकणी अकादेमीच्या 
सर्वोत्कृश्ट साहित्य पुरस्कारान 
(204) सन्मानीत. संपर्क : एम्‌, 
ओ-6, गोवा हाऊसींग बोर्ड, कुट्टी, 
फोडे, गोंय - 40340]. मो. 
9850458763. 


इतलेंय करून 

म्हाका प्रसाद दिवपाक 
गणपतीचो हात फुडें सरना 

हें पळोवन 

सगळ्यांचोच देवावयलो 

बिश्वास उडलो 

हांव मात सामको शांत आशिल्लो 
हांब जाणा आशि्लो 

तातूंत प्राणप्रतिश्टाच जावना म्हूण 
मखर रितें उरत म्हण 

म्हाका तातूत कोणाक बरी 
पुजूकच जाय आशिल्लो... ! 


000 


आर. रामनाथ 





प्रतिश्टापना 


यो 

तू 

दार 

सताड 

उगडे आसा... 

सरळ भीतर सर 

आनी थेट 

रांदचे कुडींत बच 

थंय चुलीर बुडकुलो आसतलो 
आनी तातूंत शिजता आसतल्यो वेदना! 
तूं दोन घोट पी त्यो... हुनहुनीत. 
तुज्यो संवेदना जित्यो जातल्यो 
तुका लख्ख बरी दिसतली 

म्हजी काळजाची गर्भखोलाय 

त्या गर्भखोलायेंतलें उध्वस्थ देवूळ 

आनी त्या देवळांतलो म्हजो उध्वस्थ देव! 
आपशींच तूं म्हाका तुजे फाटीर मारून व्हरतलो 
तुज्या गांवांत 

म्हजी प्रतिश्टापना करपाक तुज्या देवळांत... 


अस्तित्व 


हावें म्हज्या देवाक 

एके बण्टीर हुमकळयलो 

आनी दुसरे वण्टीर हुमकळायली 
म्हजे देवतेक 

- आनी दोनूय वण्टिचीं तोंकां 
एकामेकांक तेंकता थय हावे बसकण मारली 
दोळे सताड उक्ते दवरून... 
उपरात- 

खुब्ब तेप जालो 

तीं दोगाय 

एकामेकाक मेळपाक 
वण्टीवेल्यान देवलिंचना... 


खरे म्हणल्यार, 

हावे चितिछ्ले 

तीं दोगांय देवतगीर 

तांच्या पायाक घट धरून 
समेस्तांक ताचें अस्तित्व दाखोवप 
नाजाल्यार तांचे वांगडा 

नाच्च जावप... 


आसू- 
केन्नाय तरी 
नाच्च जातलोंच... सासणाचो... 


॥02 


आवयत ब्रह्म 


हाडान हाड 
जळय तूं 

निचेश्ट चूल 
पालय तूं... 


दुकांनी दुख्ख 
शिजय तू 
बिण्ण काळोख 
पचय तू... 


घामान जीव 
न्हाणय तूं 
कातीन जीण 
न्हेसय तूं... 
दोळ्यांत दिवे 
पेटय तूं 
काळीज सूर्य 
लिपय तूं... 


रगतान सैम 
रंगय तूं 
आवयत ब्रह्म 
दाखय तू... 


फ्यूज 


एक फ्यूज 
रोकडोच 
वचपाचो... 


~ आनी एक फ्यूज 
उसरां 


चिरंतन फ्यूजाचेर रिसर्च चल्ला... 000 

श्रीनिशा नायक : जल्म : 
989, युवा कवयित्री. 'पिंपळ 
पानां. आनी खंय गेली आजी' 
हे कविता संग्रह प्रकाशीत. केंद्रीय 
साहित्य अकादेमीच्या युवा 
पुरस्कारान (20।4) सन्मानीत. 
संपर्क : कुळकर्णीवाडो, बेतकी - 
माशेल, गोंय - 403 ।07, मो.: 
9765848534 


I03 


श्रीनिशा एकनाथ नायक 
अनवळखी व्यथा 


तळ काळजासावन खिणभरातच 
रद्रा अशीं झकारतात 

पळोवन काळजाची गगनगच्च 
भव्यताय तुज्या... 


आजूय सृजनाची दिव्य प्रत्यक्षताय 
उमाळून येता... 

स्वासा स्वासांतल्यान म्हज्या 
समावून घेवन एक उगम 

थाव नाशिल्ले 

अनवळखी व्यथेचो...! 


सृजनोत्सव 


हळूहळू रात देंवता 
मळब कापीत 
विळख्यांत अनामीकेच्या 


एक सृजनोत्सव 
प्रतिरुप घेता 
तिमिर प्रकाशात 


जय अनामिका 
भान विसरल्या 
तृप्तीच्या आभासांत 


04 


अनामीक हुरहुर 


मन भुलोवणो शुंगारपी 
देह तुजो. क 

आंगांत म्हज्या थरथर 
कापीत गेला 


इतले पावसाळे पळयले 

तरीय लेगीत तुज्या 
आषाढातल्या पयल्या 
पावळेधारेर आज न्हाण घेवपाची 
एक अनामीक हुरहूर 

काळजाक लागल्या. 


उशाण 


अखंड धारानी 
व्हांविल्लें... 


तुज्या दोळ्यांतलें 
झऱ्या वल्ञच्याचें 
खळखळत व्हांवतें 
उदक 


आज तुंबता 
म्हज्या काळजाच्या 
उशाणात...! 


पावलखुणो 


पावलखुणो आजूय 
आमच्यो त्याच 
जाग्यार आसा तश्यो आसात 

ना थय पावस 
ना थंय गीम 

ना थय उजवाड 
आसा तो फकत 
काळोख... 


ज्या काळखात 
आमच्यो पावलखुणो 
आमच्या शेणिल्या 
अस्तित्वाचो वांटो 
सोदीत आसात... ! 


सुरंगीण 


हांगाच घुटमळटालो 
येवन जीव म्हजो 

ह्या सुरंगी मुळांत 
केन्नाच्यान देव जाणा 


आज तिज्या सांगातान 
बसतना आंगा-पांगार 
सुरंगाचो सुगंध फांकला 


आतांच मन थोडें 
थाऱ्यार येवंक लागलां 


हय! खरेंच तें 

हांगाच येवन घुटमळटालो 
जावंक जाय जीव म्हजो 
ह्याच सुरंगीणी मुळांत 
एकरुप जावपाक... 


06 


चंद्रिका पाड़गांवकार : जल्म : 
965. कवयित्री, अनुवादक, फिशाल 
निवेदक. चान्ने म्हज्या आंगणात”, 
'जिणेची गंगोत्री, ' मनकोगूळ गायता” 
हे कविता संग्रह तशेंच 'गोसाई 
बागेंतलें भूत” हें अनुवादाचे पुस्तक 
प्रकाशीत. संपर्क : ईशदीप', चोगम 
मार्ग, आल्त परवरी, गोंय - 403 
52!, मो. : 9825769]I5. 


चंद्रिका पाडगांवकार 


रानफूल 


अमृताचे न्हाण न्हावून रानफूल हांसलें 
अबोल मनी अनंत वनी तरंग नवे नाचले 





पल्लवांत रुखा वेंगेंत एकरुप जाली लता 

धुंद धुंदेंत गुल्ल गुंगेंत प्रणय रंग भरसता 

नव्या नवल पर्जळाचे सात सूर गाजले 

सुवर्ण जळीं न्हयचे पात्रीं शुभ्र हांयसांची जोडी 
ल्हवू ल्हवू पेंवतना चुंबनांची घेता गोडी 
गुजनात कुंजवनी अमर प्रेम देखलें 


चैतन्याच्या उत्सवांत सैम कूस परतीता 
वात्सल्याच्या वैभवांत सृश्ट नव्यान पालेता 
प्रफुल्लीत दैवी सूख जिवीतांत आयलें. 


पावस 


भुरगेपणांतलो पावस 
मोठो मस्तो आशिल्लो 
शाळेंत वचच्या वेळार 
यो यो म्हळ्यार 

आयक नाशिल्लो 

पैसो लेगीत दिल्यार 
भाव खातालो 

“बच पयलीं शाळेंत” 
म्हण धेंकणो घालतालो. 
शाळा सुटचे वेळेर मात 
जुस्त येतालो 

पाटी दप्तर पुस्तकां 

भिजोवन सोडटालो 
सगल्यांचीं तापोबणी 
खावंक लायतालो. 
तेन्ना ह्या पावसाचो 
खूब राग येतालो. 


तारुण्यांतलो पावस सामको 
वेगळोच आशिल्लो 
दडकांनी येतालो 

अळंग भिजयतालो 

ध्रा रंध्रांत गुलाबी 

पांखां फुलयतालो 
लखलखीत जोगुलांनी 
दिपकावन सोड़टालो 

तेन्ना हो पावस 

आपली ओड लायतालो. 


.. हालीं तेंपार पावसान 
खूब सतायलां 
खंयच्याय वेळार खंयच्याय काळार 
नाका पुरो करून सोडलां 
कितली मोड़ां 
कितले हुंवार 
एक सारक्यो साडेसाती 
घेवन येबपाक लागला 
धिटायेची परीक्षा आसत घड़ये ती 
धिटायेनच हांव वाट चलूंक लागला... 
नवे फांतोडेन 
दिका दिका उजळटल्यो 
म्हण येतल्या वतल्या हुंवाराक 
वेगेंत घेयत रावलां... 
000 

इंदू गेरसप्पे : जल्म : ।94]. 
कवयित्री, नाट्यकलाकार, अनुवादक, 
'फेमिना', 'कॅनरा सारस्वत”, ऋतू? , 
'बिम्ब', सारक्या मासिकांतल्यान 
सातत्यान कविता लेखन. 'संकल्प' 
हो कविता संग्रह प्रकाशीत. संपर्क : 
'कृष्ण, 608, पयलो क्रॉस, डामलूर 
लेआवट, बेंगळूर-56007. फोन : 
080-25350280 


इंदू अशोक गेरमप्पे 





तूं खंय आस्सं ? 

तूं खंय आस्सं ? 

सख्या रे, 

तूं खरेंची अस्तित्वांतू आस्सं वे? 

तुका कांयी काळजी ना, हुसको ना? 
जगांतू कितलो अन्याय, कितलो अधर्म. 
ताची तुका जाण ना? 

की तूं पर्वाची करना? 

इतलो निश्ठूर, इतलो निर्विकारू ? 

पतित पावन म्होणोवनू घेता मूं तूं? 
अधर्मा संहार कोरुक येता मूं तू? 
इत्याक ब्रह्मास्त्र घेवनू प्रकट जायना? 
इत्याक थोडे वेंचिछ्ले भाग्यशाली जनांक मात्र सूख ? 
इत्याक धर्मिश्ट प्रामाणिक जनांक इतली यातना? 
एकाक चड, एकाक कमी 

हो रे कसलो न्यायू? 

संकटान गांजिल्ले जीव आमी 

पायमुळांतू मस्तिलें तरी 

तुगेलेची नांव घेताती 

तुकाची आपयताती 

तूं आस्सं खंयीय 

खरेंची तूं अस्तित्वांतू आस्सं वे? 

की... स्वर्गांत पक्वान्न खाबनू 

पान चाबडायत लोड़ारी लवंडला? 
की... तूंयी आमगेली अवस्था पोळोवनू 
असहाय चाल्ल्यो काडीत आस्सं ? 

एक प्रश्‍न शंका उदेता 

तुवें मनशाक घडयला 

की मनशान तुका? 

उद्वैत रुपां अनेक 

कल्पनेन आमी मुर्ती आकारल्यो 
मात्ती फात्तोरू लाकूड रुपें 

ताका अळंकारू भांगारू शिंगारू 
जोरान तुगेलो नामघोष 

घांट जगांटा घणघणाट 

इगर्ज मंदिर मस्जिद बांदलीं 
आरे, तुगेले नांवान झगडीं थांयी झडयल्यो 
रक्ताच्यो न्हंयो व्हांवयल्यो 

तरी तुगेली खबरीऽऽ ना 

सख्या रे, तूं आस्सं खंयी? 

तूं खरेंची अस्तित्वांतू आस्सं वे? 


मोती 


भरिल्ली जीण 

थय एक उणिवेची जाणीव 
कसली ही मूक व्यथा 
कसली ही यातना 
अस्पश्ट अस्वस्थ 

एक कण 

एक किसरकणाचें घर्शण 
ताचे इतले वेदने वेग 
इतलो प्रखर जळजळ 
कोणाक दाखोवं, 

कोणाक सांगूं? 

उदकांतू तेला थेंब हांव 
एकली भोंबतां 

उन्मादक खवदळ संवसाराचो 

दोन पावलां मागशी घेवनू 
आश्रय सोदतां 

खोल खोल अंतरातू 
व्यथा निपयली 

अंतर गाभार्‍्यांतू 

गूढ़ गुप्त अंधारातू 

एक व्यथाकण 

आसवांनी सजयिलो 
समाधानू लेपू सारयिलो 
थरारी थर 

थरारी थर 

वर्सांनू वर्स 

नकळत नोळेंत रुपांतर 
सख्या, आत्ता तरी यो 
मारी सुळकी अथांग दरीयांतू 
गहन गूढ़ अतरगातू 
शिंपली उखली 

काडी तुगेले खंजीर 

तीक्ष्ण धारेन छेद करी 
हगूऽऽर उगडी शिंपल्या पातीं 
सम नियाळी रे सख्या 
व्यथाकणेचो जालो मोती 
तेजस, लखलख सात्त्विक 
रे, अळंग निखळाय मोती 
दी बंधनमुक्ती 

उडय रे शिंपल्या पातीं 
मोती मात्र दवरी सख्या 
तुजे खातिरीची. 


000 

काशिनाथ नायक : जल्म : ।969, 
कवी, निबंदकार आनी समिक्षक. 
'गाराणें' हो कविता संग्रह, सक्षम' 
निबंद संग्रह आनी 'संजीवाच्या 
काव्यांतली संवेदनशिलता' हीं 
पुस्तकां प्रकाशीत. कोंकणी भाशा 
मंडळ, गोंय हे संस्थेच्या साहित्य 
पुरस्कारान सन्मानीत (200) केंद्रीय 
साहित्य अकादेमीचें प्रवास अनुदान 
आनी गोवा कोंकणी अकादेमीची 
लोकबेद संशोधनवृत्ती (2006) 
चो मान. संपर्क : सरकारी उच्च 
माध्यमीक विद्यालय, सांखळी, गोंय. 
मो. : 9]58345844 


॥ 


काशिनाथ अच्युत नायक 


भूयपूत 


हांव रयत, हांव कुळवाडी 
हांव अशिक्षीत गांवुडगो 
हांवूच तो आदिवासी गांवकार 
हे भूयेचो भूंयपूत, 

आसा धमक जाल्यार 

जांवदी आतां रुजवात 

हुनार हून. 

हांव तांडेली, हांव बुडेली 
हांव भाटां कवळून बशिल्ल्या त्या 
सुवार्थी भाटकारांचो भागेली 
केन्ना केन्ना मुळांसावन पिसडून 
उडोवपी कास्ताचो पाडेली. 


दोंगर बेणून, देंगणां तासून 
आमच्या पुर्वजांनी भाटां बेंसा 
कुळागरां वसयलीं 

खाणयांनी शेतां पिकयलीं 
तरीय आमचीं भुरगीं उपाशीं 
आनी तुमचीं भुरगीं 

धंयार धुमको मारता 

हो खंयचो न्याय? 


आमच्या भाटां-बेंसांची तछ्लूक 
आमच्याच हातात दिवन 
आमच्या तोंडाक पानां पुसलीं 
आनी खंडाची, देठांची वजीं 

आमच्या माथ्यार चडयलीं 
आमच्या अस्तित्वाची सपनां 
थंयचे थंय चिड्डिलीं 


आमी हकदार हे भुंयेचे 
आमी राखणे ह्या सैमाचे 
शिगमो, जागर रणमालें 
गिरेस्त दायज आमचें 
लोकसंस्कृती आमीच सांबाळ्या 
लोकवेदूय आमीच केळयला 
लोककला लोकनाट्य 
लोकसाहित्य 

सगळे सगळे आमचें 

तुमचें अशे कांय एक ना 
कारण तुमी हे भूयेर परके 


माथ्यार मडक्यो मारून 
हांगा आयिल्ले भटके 


तुमी केली दुस्मानांची चाकरी 
लाचारी आनी गुलामगिरी 
जगले तुमी तांचे भागेली जावन 
नागोण्यांनो तुमी भाटकार जाले 
आनी आमकां केले मुंडकार! 


तुमच्यांतय थोडे देव मनीस आसले 
दिलदार उदार मनाचे 

सात्वीक वृत्तीचे 

ताणी केन्नाच भेदभाव केलोना 

तेच खरे सरस्वतीचे पूत आसले 

म्हण आमी थोडे पंडीत जावंक पावले 

तांचे आमी पांगीसावान आसाच 

पूण... 

जांणी कोणी आमच्या जाण्टेल्यांक लुबाडल्यात 
चेपल्यात, चेंचयल्यात तांकां माफी ना 


आमचीं सरयणां, आमचीं सर्दा 
आमचे लांस, आमचीं राना 

सांगात तुमची केन्ना कशीं जालीं? 
तुमी शेतांत केन्ना देवन नकळो 
खण्णी केन्ना मारून नकळो .. „, 
जोत केन्ना आमडून नकळो 

तरीय शेतांचे भाटकार तुमी 


कवाथो केन्ना शिंपून नकळो 
कल्लें हातात घेवन नकळो 
माडार धेंप मारून नकळो 
मानस, बांद, पाट, पाज्ज 
कांयच तुमकां खबर ना 
तरीय तुमी भाटकार! 


आतां आमी शिक्षीत जाले 
तरीय तुमची आडकाठी 
म्हणजे आमी आमच्या पांयार 
उबेच रावप ना? 

हो खयचो न्याय? 


000 


॥4 


(एकांकी) 


गौतम कामत बांबोळकार : जल्म 
: ।987, युवा नाटककार, दिग्दर्शक, 
खाशेलपणान एकांकी लेखन आनी 
सादरीकरण, मी विरुद्ध मी” ही 
गाजिल्ली एकांकी, लेखन आनी 
दिग्दर्शनाची बक्षिसां प्राप्त. संपर्क : 
घर नं. ।93, बांदोडें, फोर्डे, गोंय - 
403 40]., मो. : 982398550 


मम्मा 





गौतम कामत बांबोळकार 





स्मायल प्लीज 


(देखाव : पयलो) 

माचयेचे दावे वटेन घरांत भीतर सरपाचें 
दार. फुडें विगेंचे वटेन एक ल्हानशें 
मेज. मेजार पुस्तकां, फोन. प्रेक्षकांच्या 
मुखार एक दोग जाणांचो सोफा. सोफा 
फाटल्यान एक रंगीत पार्टीशन. माचयेच्या 
उजव्या अर्दान फोटोग्राफीचे साहित्य. 
अर्थात पोट्रेट दवरपाचो स्टॅण्ड, कॅमेरा 
स्टॅण्ड, धवी सत्री, रिपलेक्टर्स, मॅनिक्वीन 
(काळो पुतळो). हें सगळें साहित्य धव्या 
कपड्यान धांपिल्लें आसा. एक, दोन 
स्ट्लां. 

माचयेर हय-न्हयसो उजवाड येता. मम्मा, 
(पिराय पन्नास, ब्युटीशियन.) हातांत एक 
कपड्यांची बॅग घेवन घरांत भीतर पावल 
दवरता आनी फोटोग्राफीच्या सामानाचेर 
नदर मारतां मारतां दोळ्यांतली दुकां 
हाताच्या तळव्यान पुसून माचयेच्या उजवे 
विंगेतल्यान भीतर वता. परत ताकतीकेन 
भायर येता आनी दिप (पिराय सव्बीस- 
सत्तावीस) अजून भीतर कसो आयलोना 
म्हणून पळोवपाक परत भायर पळेत दारांत 
उबी रावता.) 


: दिप, थयच कित्याक उबो रावता? यो. 


त्या तुज्या सगळ्या कुंड्यांनी न विसरतां 

उदक घालतालें रे हांव. ह्याच दोन दिसांत गडबड़ींत घालपाचे उरलें, 
म्हणून मात्शी बावल्यांत तीं. आतां तूं आयलो न्ही. उदक घालनासतना 
कशीं तटूटटीत जाता पळय. यो, भीतर यो. पावसाचो थंड शेळाव आंगाक 
लागता पळय. 


: (मम्माच्या फाटोफाट भितर सरता.) जनेलां-दाराखाचींतल्यान सगळीं जाणा 


चोरुन पळयल्लेवरी कित्याक पळेतात म्हजेकडेन? तांकां खबर आसा, हांव 
खय गेल्लो तो? 


: कोणाक कांयच खबर ना. तुका वोगीच दिसता तशें, सगळी आपलेकडेन 


पळयतात अशें. 
(ताच्या हातांतली बॅग घेवन मम्मा भीतर वता.दिप मदींच उबो. एकेका 
धापिल्ले वस्तुकडेन नदर मारीत तो सोफाचेर येवन बसता.) 


: घरांत भीतर सरलो म्हणजे कितलें सुरक्षीत दिसता नही मम्मा? घर तें घर. 
: (भायर येत) कितें म्हण्टालो ? च्या करू? 
: कर. (मम्मा परत भीतर वचपाक) मम्मा... (पळयत रावता) कॉफीच 


कर, 


: तुका जाय तशे. म्हाका कितेंय चलता. 
: मम्मा, घराचे वणटींत चिरे, शिमीट, माती, चुनो हाचेशिवाय आनीक 


कितेंतरी वेगळेच अशें आसता नही गे? 


: आनी वेगळें म्हणजे? रंग, डेकोरेटीव्ह पिसीस, पाली, मुयांची लायन. 
: (हय-न्हयसो हांसो) हें सगळे थंयच्याय वणटीचेर आशिल्ले. सकाळची 


च्या उपरांत काफी नाश्तो, जेवण, ए.सी., टी. व्ही., कॉट, आरमार सगळें. 
पूण आपल्या घरांत भीतर सरतगीर जी उब, मानसीक आदार जाणवता तो 
दुसरेकडेन जाणवना. घराचे वणटीक लांब मायेचे हात आसतात मम्मा. 


: दिप. डॉन्ट बी इमोशनल. सगळे विसर आता. बी स्ट्राँग, बी चियरफुल. 


(ताच्या दोनय भुजांक धरुन हालयत) ओके. ओके. ओके. 


: यस्‌ मम्मा 
: कॉफी करतां. (भीतर वता) 
: (मेजार आशिल्ल्या बुकेचेर आनी कार्डचेर नदर पडटा. उठता, कार्ड 


वाचता. तोंडाचेर हासो. कार्डचेर पळयत तो मेजोललो फोन लायता) हॅलो 
निखील. दिप उलयता. आरे तुजें कार्ड आनी बुके आतांच पळयलो हांवे. 
कॉँग्रुच्युलेशन! सॉलीड झंप मारली तुवें. गूड, ना रे, कांय दीस स्टुडीओ 
बंदच आशिल्लो... हय... ना, हांव हांगा नाशिलो. आय व्हॉज आऊट 

ऑफ स्टेट! ऑकच्युअली मोबायल मुद्दामच बंद दवरीलो. अकस्मात वचचें 
पडलें. आतांच आयलां, आयचो दीस रेस्ट, फायच्या दिसाच्यान कामाक 
सुरबात करतलों म्हण्टा - यो, जाय तेन्ना यो - आरे, प्रॉब्लेम कोणाक 
चुकता - ताका लागून थोडो अपसेट जाल्लों - सगळ्यांकडलो संपर्कच 
तोडिल्लो हांबे फाटले तीन म्हयने - नाऊ ओके... क्वायट ओके - 
यस्‌ - बाय - परत एकदां अभिनंदन - बाय-बाय (फोन बंद) मम्मा... 
मम्माऽऽ 


: (भितरल्यान) आं.... 
: हो बुके, कार्ड हांगा हाडून दवरलां, म्हाका सांगलेंच ना तुर्वे? 
: आरे कोणतरी वकील तो बुके आनी कार्ड घेवन तुज्या त्या स्टुडीओंत 


गेल्लो खंय. थंय स्टुडीयो बंद म्हणून मागीर तो हांगा घराकडेन आयलो. 
हांव नाशिल्लें. अलकान तो घेवन दवरलो. तें म्हणपाक लागलें, कोण तरी 
वकील घेवन आयिल्लो.. 


: वकील नही गे, निखील. 
: कोण निखील? 
: हांव वचचे तीन म्हयने पयलीं तो लांबसोच भुरगो, ताका पळोवन तुवें 


म्हणून नाशिल्लें, 'हांका आनी कोण पिक्चराखातीर हिरो म्हणून घेतले काय 
म्हुणूत?' 


: आं, हां... तो स्वताचो मेकअप मॅन घेवन स्टुडिओत आयिल्लो तो? झिरो 


पर्सनलीटी बॉय. 


: ताचो पोर्टफोलीयो केल्लो हावे. अँड एजेन्सीक ताचे ते फोटे इतले आवडले 


खंय, की ऑडीशन टॅस्टींत सिलेक्ट जालो तो. 


: रियली! देन द व्होल क्रेडीट गोज टु युवर फोटो ग्राफीक ट्रीक्स दिप. 
: थॅक्स. पूण म्हाका नाका कसलेंच क्रेडीट मम्मा. ऑडीशन टॅस्टींत सिलेक्ट 


जाल्लो वा ना जाल्लो, तरी म्हज्या फोटोग्राफीचे बील निखील पे करतलोच 
आशिल्लो. पयसो हो एक निखटो वेव्हार मम्मा. हाचे फुडे वेवसाय म्हणून 
फोटोग्राफी म्हाका नाका. म्हज्यांतले हे कलेचो उपयोग एखाद्र्थाचे जिणेंत 
एका सेकंदाखातीर काय जायना, हांव खोस फुलोबंक शकलों, जाल्यार ती 


म्हजे जिणेंतली मोठी कमाई अशें समजन हांव. निखीलस्‌ सिलेक्शन इज 
माय टू अरनींग मम्मा. 


: बरोबर. म्हज्या बिव्टी पार्लरांतूय काम करतना म्हजी हीच अपेक्षा आसता. 


त्या मेकअपमनान निखीलाचो त्या दिसा केल्ले मेकअप, म्हाका अजिबात 

आवडलो ना. तो वतगीर मागीर निखीलाचे मान्यतायेन हांबे ताचो फ्रेश 
मेकअप केल्लो. खबर आसा तुका? 


: रियली! निखीलान सांगूकच ना म्हाका. निखील हॅव टू पे यु फॉर दॅट. 

: मॅड. निखील सिलेक्टेड. आय गॉट माय पेमेंट. 

: आज पार्लर उगडटली तूं? 

: आज ना. आयच्यो सगळ्यो अपॉयमेंटस्‌ कॅन्सल केल्या हांबें. आयचो 


सगळो दीस तुजेबरोबर. ओ.के. गिझर चालू केला हावें. तूं न्हावन घे. 
(वचूंक उठता) 


: मम्मा, बस गे. खबरी मारया. 
: आरे, भीतर वचून पळे. कितलीं कामां करपाचीं उरल्यांत. 
: बस... गे... हांव हॅल्प करतां तुका. जस्ट फाटले कांय दीस म्हज्या 


मनांत धुमसता तें तरी आयक (मम्मा बसता) थंय आसतना नही हांवे 
कितलीशींच सफरींगस्‌ पळयलीं. भयभीत निर्शवणेन भरील्लीं, असहाय्य 
स्थितींतली मुखामळां पळयलीं, जांच्या म्हऱ्यात मरण येवन उबे रावलां 
आनी घड्याळीच्या प्रत्येक टिकटीकेच्या ठोक्याक तो मृत्यू तांचेवटेन 
सरकत आसा. जिवाक जीव लावपी आपलीं मनशां, आपली भुरगीं, आपलें 
घरदार, मनांत येवजिल्ल्यो कितल्योश्योच गजाली कर्तव्यां जबाबदाऱ्यो 
पुराय करचे पयलींच तांकां मरण सोपोबपाचें आसा. खंयचेय खिणाक 
ही व्हील बी नो मोर. अशावेळार त्या मनशाच्या मनाची अवस्था कशी 
आसतली मम्मा? कितें जाता आसतलें ताका त्या वेळार? 


: इट डिपेन्डस! पूण जनरली, एखाद्र्या अतिरेक्यान हायजॅक केल्ल्या मनशाची 


जी अवस्था जाता तशीच जातली. जगतलो काय मरतलो? हो संबसार 
पळोबंक मेळटलो काय मेळचोना. कितें जातलें? कशें जातलें? 


: अशा वेळार समज, तूं अशा कुटुंबावांगडा आसा मम्मा; बायल-भुरगी 


फुड्यांत आसा आनी तो आपल्याक वांचय म्हणून दोळ्यांत प्राण हाडून 
तुजेकडेन पळयता, जाल्यार त्या खिणाक त्या कुटूंबाच्या मुखामळार एक 
आशेचें हास्य, आशेचें किरण फांकोवपाक तूं कितें करुंक शकता मम्मा? 


: (दिपाकडेन पळेत उठटा) खूब कठीण. त्या टॅन्स वातावरणांत हांव ना 


करुंक शकचेंना कांय एक. पूण तूं करुक शकतोलो दिप! 


: हांव? 
: हय, तूं. ज्या अर्थी तुज्या मनांत हो असलो विचार आयला आनी तुका 


अस्वस्थ तो करता, त्या अर्थी तूंच कितें तरी करुक शकता. तुका भूक 

लागल्या ह्या प्रस्नाच्या उत्तराची. जेन्ना मनशाक भूक लागता न्ही, तेन्ना तोच 
जिवाच्या आकांतान धडपडटा भूक थंडावंक जाय-ते गरजेची. तुका भूक 
लागल्या, कोणाच्या तरी दुखी-कश्टी चेऱ्याचेर खोशी हाडपाची. गूड! यु 
कॅन डू इट! यस्‌ यु कॅन... 


: (मम्माच्या दोळ्यांत पळयत रावता. हळूहळू उबो रावता.) यस! आय अम 


वेटींग फॉर देट ऑपरच्युनिटी! (मम्मा, एकदम भीतर वता) 
(दाराची बॅल वाजता) दिप हळू हळू फोटोग्राफीच्या साहित्यावेले कपडे 
काडून उड़यता. 


: अलका आयलें दिसता. (दारावटेन वता. तेन्नाच अलका, भीतर सरता.) 
: (दिपाकडेन पळयत) दादा... आयलो... 

: कशे आसा अलका? 

: केन्ना पावलो? 

: जालें वरभर. 

: (सकयल वडयिल्ले कपडे घड़ी मारीत) कसो आसा दादा? एकदम गेलो. 


खंय वता, कित्याक वता सांगले सुद्धा ना. 


: सांग नासतना गेलों, तशें कळय नासतना आयलों. 

: कितलो बारीक जाला, नही गे वयनी? 

: बारीक जावप बरें. 

: डायटींग करता दिसता. 

: डायटींग नही. फायटींग. फायटींग करून आयलां हांव. विचार मम्माक! 

: कोणाबरोबर फायटींग ? 

: फायटींग कोणाबरोबर करतात? दुस्मानाबरोबर. 

: तूं उलोवपाक कोणाक लागना. सगळे लोक म्हाका विचारताले, दादा खंय 


गेला? दादा खंय गेला? घरांतली कामवाली, म्हण्टगीर तिका सगळें खबर 
आसा, पूण ती सांगना असो सगळ्यांचो समज. 


: अलका, चल उशीर जालो. सगळें तश्शें पडलां भीतर.मागीर मात्शें पार्लरांत 


वचून नदर मारून येबंक जाय. 


: चल. हो खंय गेलो? म्हजेबरोबर आयिल्लो . (भायलेदारा म्हऱ्यांत वता) 
: कोण? छोटू? 


: (भायर छोटूकडेन पळेत) छोटू. हांगा भीतर येवन बस. 


(छोटू सोळा वर्सांचो, मंद बुही, कालसांव आनी बुशर्ट घालून येता) थंय 
कितें करतालो ? 

: सगले केंस झडून गेल्यात ताचे. बरें दिसना तें आतां. 

: (दोळे मोठे करीत) छोटू... दुसरेफावटीं हाडचें ना तुका हांगा. 

: कितें म्हण्टा तो? कोणाचे केंस झडल्या म्हणटा? 

: पळोवपाचें ना ताका. सोलिल्लेभशेन जालां. 

: आतां बगी राव म्हणून सांगलें नही. वगी बस हांगा. दादाक त्रास दिवं नाका. 


कळ्ळे? (अलका भीतर बता.) 
(छोटू एका स्टुलाचेर बसता.) 


: छोटू, किते जालें? 
: स्नोवी, म्हाका आवडटालें स्नोवी, आतां कितलेंय “म्याव म्यांव' केल्यार 


सुद्धा हांव धरचोना ताका. बरें दिसना तें. 
(छोटू गाल फुगोबन) 


: बस आं. तुका मागीर खावपाक दितां. (भीतर वता.) 


(दिप स्टॅम्डावेलो कॅमेरा घेवन सोफार येवन बसता. छोटू दिपाकडेन पळेत 
रावता. उठता आनी हांगा थंय भोंवन एका एका वस्तूक हात लायता.) 


: (कॅमेरो हाताळीत छोटूकडेन पळेत) छोटू कितें चल्ला? 

: कांयच चलूना. (चलत रावता) हांवच चलतां. 

: (मदींच भायर तकली काडून) दादा, तुका डिस्टर्ब बी करीना नही तो? 
: ना. ना. (अलका तकली परत भीतर घेता.) 


(छोटू एके एके वस्तुकडेन अजापान पळेत धवे सत्रेकडेन पळेत रावता. 
तसोच दिपा म्हऱयांत येवन) 


: दादा... ओ... (दिप छोटूकडेन पळेता. छोटू वयर पळयत.) तुमच्या घरांत 


गब्ठटा ? 


: नारे बाबा. 
: (सत्रेकडेन बोट दाखयत) ती कित्या फुलोवन दवरल्या? (दिप कॅमेरो 


हाताळपांत मम्न) 
ओ कितें करता? 


: (ताचेवटेन कॅमेरा धरून फ्लॅश मारता) 

: हें जोगलावपाचें मशीन? तूं जोगलायता पावसावेळार ? 

: ना. तो जोगलावपाचो कॅमेरो घेवन वयर म्हातारी बसल्या. 

: पिकिल्ल्या केसांची? ती धवी सत्री तिगेली? 

: ती म्हजी फोटोग्राफीची . 

: ओ... बायलांची (सत्रेकडेन पळोवन विचीत्र हांसता) ओ... तें कितें तुज्या 


हातांत, दुर्बीण? ते कसले आंकडे? घड्याळ ती? ओ, सांग नही. 


: हांगा यो, दाखयतां? 

: (भीतर किचनाबटेन पळयत लागीं येता) क्या है ये? 

: हिंदी डायलॉग? ये कॅमेरा है. 

: क्या... मेरा? (आपलेवटेन बोट करीत) 

: (अजापान ताचेकडेन पळेत) मेरा कॅमेरा. 

: हांव जाणाच आशिल्लो तो कॅमेरा म्हणून. तूं उदळच्यान तें कितें काय 


म्हणून पळयत आसा नही? 


: (परत दोळे मोठे करून अजापान पळयत रावता) हांव काडटां हातुंतल्यान 


फोटे. 


: (एकदम) खरे काय खोटे? 

: खरे. चले चलयांचे. 

: लग्नाक? आ, सांग नही लम्नाक वचून काडटा तशे? 

: लग्नाक नही रे. हांव आर्ट फोटोग्राफी म्हळ्यार फॅशनेबल म्हणजे तूं आसा 


ताचेपेक्षाय बरो... हांव फोटू काडटा नही, तो हिरो-हिरोईनशी दिसता. 


: आवयच्यान. अजय देवगाणूभशेन? 

: देवगाणू नही तो. देवगण. 

: (सिंघम सिनेमांत स्लो मोशनात धाविल्लेवरी ऑक्शन करून दाखयता) 

: आसू. छोटू सिंघम पुरो. चल. तुका आई भीतर आपयता दिसता. वचून 


पळय कित्याक आपयता ती? 


: (किचनावटेन कान दीत) आ... ना. कोण ना. 
: आपयता. आतां उले मारताली. हांवें आयकलां. वचून पळे. 
: (किचनावटेन वता. थांबता. परत दिपाकडेन येत) उले मारीनासतनाच तुका 


आयकूंक येता? तें कशें? तू बरो ना? 


: हांगा वगी बस. हांव कितें करता तें बग्गी बसून पळय. 

: म्हाका अजय देवगणू कसो करता? कशें करता तूं तें? 

: जादू आसा म्हजेकडेन. 

: करुन दाखय नही म्हाका हिरो. करता? सलमान. हांव डायलोक म्हणून 


दाखोवं? म्हाका येता डायलोक. 


: म्हण. 


: (पांय घेवन) म्हजेकडेन पळय न्ही. सलमानाचो डायलोक म्हणू? 
: म्हण कोणाचोय. 

: (परत म्हणापाची पॉज घेता) मराठी काय हिंदी म्हणू? 

: मराठी म्हण. 

: हिंदी कित्याक नाका? 

: हिंदी म्हण. ना जाल्यार दोनय म्हणूं नाका. बग्गी बस मात्सो. 

: ए क्या बोलती तूं- आती है खंडाळा... 

: हो डायलॉग नही, पद तें. 

: आतां म्हाजी सट्कली... 

: बॅस्ट. 

: पळयलें. कशें पाठ करतां तें हांव. ओ हें किते? मॅनिक्वीनाकडेन बोट 


दाखयत ओ, साग नही. तो काळो-माकोड काय मनीस? 


: मॅनिक्वीन तें. ताका हात लाव नाका. 
: म्यानिवचीन... शी. हळशीक. म्हजी भयण - ताई अशीच दिसता. 


म्यानिवचीन जाल्या तीय बी. तेपेक्षा सत्रीच बरी दिसता. गोरीच. 


: तुजी भयण. कशी दिसता म्हळे तुवे? 
: पयली बॅस्ट दिसताली. गोरीच, फुलयिल्ली सत्री कशी - आतां बरी 


दिसना - कशीशीच दिसता ताई - स्नोवीभशेन केंस ना माथ्याक - हे 
दोळ्यांकडले (भुंवयो) केंस सुद्धा पडले. हाडकुळें... अशेंच अशेंच दिसता 
ताई (मॅनिक्वीनाकडेन बोट दाखयत) 


: (विचारांत) तुज्या ताईक बरें ना? 
: (खबर ना अशे सांगपाक दोनय भुजां वयर काडटा) ओ, म्हजे ताईक तू 


हिरॉईन कश्शी करतलो? तुज्या जादून? ओ... सांग नही, परत आशिल्ली 
तशी - सुंदर म्हजी ताई - कश्शी? ओ... उलयता? 


: (स्वताकडेन) आं... 
: (बेगबेगीन) हातात कपड्याची पिशवी घेवन भायर येता) चल-चल छोटू. 


उशीर जालो. वयनी येता गे... 


: आई, जादू... 

: (कांयच न कळून) अं... 

: (दिपाकडेन बोट दाखयत) जाद्‌... 

: कसलो जादू? 

: जादूदादा. 

: दादा, कसलो जादू घाला ताचे तकलेंत. आतां घरा वतगीर दिसभर हेंच 


सांगत रावतोलो. जादू... जादू... 

: दादा, जादून आमचे ताईक हिरॉईन करता. दादा करतोलो न्ही? आईक 


सांग-ताईक घेवन यो म्हणून - सांग न्ही. आई, थंय पळे (मॅनीक्वीनाकडेन 
बोट दाखयत) तो काळो, ताईभशेन जाला. 


: (मॅनीक्वीनकडेन पळेत उरता. तिच्या हातांतली पिशवी नकळटा पडटा. ती 


भानार येवन पिशवी परत घेता) दादा, तुमी छोटूचे तकलेंत कितें घालें ? 
ताका कांयच कळचें नही म्हणून हांव कितें कितें करतां, धडपडटां आनी 
तुमी मात... 


: हांव तसो कांयच उलोवना. जस्ट फकाणांनी हांवे इतलेंच म्हणले की.. 
: फकाणांनी खरें सांगलें ताका. वायट धरू नाका दादा. तुमी मोठी मनशां. 


आमी अडाणी. पूण एखाद्रे गजालीविशीं उलयतना कोणाकडेन उलयतां, 
कितें उलयतां, ताचे परिणाम कितें जातले हाचें भान दवरुंक जाय प्रत्येकान. 
तें भान फकत आमी गरिबानीच दवरपाचें अशेंच आसा जाल्यार तुमची चूक 
कांय ना. 


: अलका, म्हाका जस्ट ताचे गिन्यानाप्रमाणें उलोवपाचें आशिल्ले. 
: उलयतल्याचें कितें वता? जाच्या वांट्याक आयलां ताकाच कळटा, हुलोप 


म्हळ्यार किते तें. छोटू, अकलेन ल्हानय आसा दादा. कळना ताका 
सगळेच. देवान दिल्लें सूखच समजता हांव हें. सद्या तरी असोच उरू दी 
तो. ताच्या ताईचें ताका न कळपच बरें. 


: म्हाका अजून नीट थावच लागू ना तूं कितें म्हण्टा तें. तुजो गैरसमज जाता 


अलका. जस्ट फोटूविशीं उलयलां - आनी कांयच ना. 


: ताचे ताईक तूं हिरॉईन करतेलो, इतलेंच समजलें ताच्या मुखांतल्यान. 


तुज्या स्टुडीओत येतलेवतले कितले जाणाक पळयल्यात हांबें. ते आसा 
ताचेपेक्षाय तुजे फोट्यानी ते वेगळेच दिसतात हेय पळयलां. ताकां तश्या 
फोटवांची गरज आसा. तांच्या फुडाराची दिका, वाट वेगळीच आसा. 
छोटूच्या ताईचे कितें? कितें करपाचे तें सुंदर फोटू घेवन? जिचो फुडार, 
जिणेची वाटच मसंडीवटेन चलत आसा. 


: अलका, आय अम सॉरी. प्लीज, हांव हांव सद्याक कांयच उलोवंक 


शकना. 


: आसूं दादा. पुरो. (छोटूच्या हाताक धरुन भरभरीत ओडीत व्हरता. मम्मा 


भायर येता.) 


: कितें जालें? ताका अशें ओडीत घेवन कित्याक गेलें तें? छोटून कितें 


मोडले? कितें म्हणलें ? दिप... कितें जालें? 

: (अस्वस्थ. बरोच वेळ मान सकयल घालून.) 
: दिप, कितें जालें? 
: (मम्माकडेन पळयत) शेजारचें तें स्नोव्ही कशें आसा मम्मा? ताचो तो 


धवोफुछ्ल कापूस खर्‍यांनीच झडला गे? छोटू म्हण्टालो... (मम्मा, दिपाकडेन 
पळेत उरता. हळू ताच्या खांदार हात दवरीत, ताचें मार्थे सांसपिता) 
(काळोख) 


देखाव : दुसरो 
(बारीक बारीक पावस पडिल्ल्याचो आवाज. मर्दीच मात्सो गडगड. दिप 
दी.व्ही.चो रीमोट सोदता) 


: मम्मा... मम्मा टी. व्ही. चो रिमोट खंय? 
: (भितरल्यान) सकाळी तूंच पळयतालो. आसतोलो थंयच. 
: रिमोट सोदपाचो एक रिमोट जाय. (सांपडटा) मेळळो . 


(टी. व्ही. लायता. कांयवेळान फोन वाजता) मम्मा फोन... घेता... 


: (ताकतीकेन येत) आरे, फोनय मात्सो घेवपाक जायना? 
: तुगेलेच बिव्टी फोन आसतात ते. बिव्टीफूल आवाजान रींग वाजता 


ताचेवेल्यान कळटा. 


: (लाडान) चड शाणो तूं. (फोन घेता) हॅलो... आं... दिप, टी. व्ही. मात्सो 


बारीक कर पळोवया... आं.. हॅलो... कितें? एक मिनीट दिप बारीक कर 
रे. (आवाज बारीक जाता) हां उलय अलका! हां... आरे देवा... केन्ना? 
चू-च्‌-च्‌च्‌ चड लागूं नही तकलेक - आगे बाये.. - म्हाका कळटा गो 
अलका - फाल्यांच नही - आनी दोन चार दीस सुद्दां न आयल्यार जाता. 
ओके. तूं राव ताच्या म्हऱयांत आनी कितेंय लागल्यार छोटूक धाडून 
दी हांगा - हय-हय, तुका जमता तेन्ना यो - तूं हांगाची काळजी करू 
नाका. 

- ताका सांबाळ - कोण? दादा बरो आसा - ना, ना तुजेर रागार 
कित्याक? दवरु? बरें. 

(फोन दवरुन थंयच विचारांत उबी.) 


: मोठो करू? 
: (आपलेच तंद्रीत) नाका. बंद केला हांवे गॅस 
: गॅस नही गे. टी. व्ही. मोठो करू? 


(मम्मा आपल्याच विचारांत सोफाचेर येवन बसता.) 

: अलकाचो फोन? 


: हू. द 
, कामवाली म्हळे की तांचे सदचेंच ते. एक तर अलकाक जोर आयला, 


ना जाल्यार छोटू पडलो. चली कितलेक तागेलें? अंदू बारावेक. म्हण्टगीर 
कॉलेजींत पालकांची मिटींग. थंय वचूंक जाय. कामाक येवचें ना. 


: अलकाचें चली बारावेक ना. 
: पोरूं अकरावेक आशिल्ले नही? अकरावेक फेल जालें? 
: बऱ्या मार्कानी पास जालें. नशीब मात फेल जालें. बारावेक वचूंक पावले 


ना. 


: नशीब म्हणून कांयच आसना. एव्हरीवन हॅज टु स्ट्रगल. 
: अलकाचो फोन आशिल्लो. ताचे चलयेन... 
: आसूं. सद्या नाका तें अलकापुराण. पयर खूब आयकलां ताचें तत्वज्ञान 


- अखेरमेरेन तें नेमके कितें सांगूक सोदता तेंच कळळे ना. बेठोच 
आयकतल्याक मात मनस्ताप नस्तो. 


: म्हणून सांगता नही हांव, आयकून तरी घे. 
: नॉट इंटरेस्टेड. 
: ओके... काल तूं म्हणतालो त्या शुटींगाचे केन्ना करतोलो तूं? ती नवीन 


मॉडेल केन्ना येतली? ताका आपोवन घे एक दोन दीस पयलींच. हावें 
जर ताचो मेकअप करुंक जाय जाल्यार ताका नीट पळोवन मागीरच हांव 
थारायतलें ताच्या मेकअपाविशीं. तेप्रमाणे म्हाका कलरस्कीम, केसांची 
स्टायल हाचो विचार करपाक वेळ जाय. ऐनवेळार म्हज्यामुखार उबे केलें 
म्हणून जायना तें मनासारखे. म्हजेकडेन बाकीच्यांच्योय अॅपोयंटमेंटस्‌ 
आसात. तूं करतोलो नही ताचो प्रोजेक्ट कॉन्टीन्यू ? 


: अजून नक्की अशें कायच थारावंक ना. 
: नक्की ना म्हणजे? त्या निखीलाचो प्रॉजेक्ट कितलो सुंदरच जालो. हीय 


प्रोजेक्ट आयडीया बॅस्टच आसा तुजी. मदींच सोडूं नाका. आरे कामांत मन 
रमता दिप. 


: पळोवया. अजून कामाक बरी उमेदच येना. 
: घरा येवचे पयलीं, एकसारखो लागिल्लो तूं, केन्ना एकदां घरा वचून 


फोटोग्राफींत बुडून वतलों अशें जालां. आनी आतां, उमेदच येना. तूं 
म्हाका फोन नंबर दी ते चलयेचो. हांव आपोवन घेतां तांकां. गाडी स्टार्ट 
करीनासतना वगीच क्लच दामलो, गियरां घालीं म्हणून गाडी फुडें वता? 

(थंयचोच मोबायल घेत) सांग, नंबर सांग. 


: (मम्माकडेन पळेत) अलका, अपसेट आसा मम्मा? 

: हु. 

: कित्याक? 

: तशें खास अशें काय ना रे, पूण ना म्हणल्यार... 

: तरीच. पयर अलका जशे उलयलें तशे हांबें ताका केन्नाच पळयलें ना. 


म्हाका कळळेंच ना तें कितें उलयता, कित्याक उलयता. ताचें चली बरें 
दिसता वायट दिसता, तेय म्हाका खबर ना. ताका दुखसारखें हांव कांयच 
उलोवंकच ना मम्मा, तो छोटू भुरगेपणां उलयता म्हणून हांवय तशेंच 
उलयतालों. उलयला तेय अशेंच सादें सरळ. छोटूकडल्या त्या उलोवण्यान 
कोण तरी दुखावतोलो, हाचो म्हाका अंदाजच ना. मुळांत तातूंत दुखोवपाचो 
हेतूच ना म्हजो. (थांबता) मम्मा, अशें कशें गे? आमी सहज कितें तरी 
उलोवंचें आनी कोणाच्या काळजाक मात कांटो कशे रोमून बसचें. आय 
हर्ट मम्मा - आय हर्ट व्हेरी मच. कोणाचें तरी तोंड गोड करचे म्हणून 
साखरेची चिमटी ताच्या वोठांमेरेन व्हरची आनी नेमकोच तो डायबेटीज 
पेशंट आशिल्ल्यान ताणें मात ताचो वेगळोच विपर्यास करचो तशेंच जालें. 
छे... (दोळे पुसता) 


: आरे-ताणें फोनाचेर फकत आपूण फाल्यां येवचेना. इतलेंच सांगलां. 


तुजेविशीं कायच म्हुणूंक ना ताणें. फाटलें वर्सभर ताची चली बरी ना. 
ट्रीटमेंट... मनस्ताप. काल रातीं खंय ताणें वणटीर एकसारखी तकली 
आपटून घेवन... 


: वॉट? 
: तो छोटू तसो. एकटें अलका, तीन भुरग्यांची आवय, अशें घडूं नाका 


आशिल्ले. 


: तुका खबर आशिल्ले हें सगळें. म्हाका म्हणूं ना केन्ना.. 
: तितलें स्पश्ट अशें सुरवातीक म्हाकाय खबर नाशिल्लें. बरें ना, बरे ना, अशें 


म्हण्टालें तें केन्ना केन्नाय. 


: प्रत्येकाक कितें ना कितें प्रोब्लेम आसतातच. प्रोब्लेम फेस करपच कठीण 


जाता. तातुंतल्यान मागीर डिप्रेशन. तकली आपटून कितें जीव दिवपाचो 
आशिल्लो ताका? म्हाकाच कळना, ल्हान सान गजालींवेल्यान आयची 
पिळगी एकदम जीव दिवपाचो मार्ग कित्याक आपणायता? जीव दिलो 
म्हणून ताचें दूख करीत, जग कितें थंयच थांबता? कोणाच्या मरणान कांयच 

जायना. एक दोन दीस लागीचीं बसत तकलेक हात लावन. परत सगळें 
विसरुन राटगळे सुरूच. 

मम्मा : बरोबर रे. पूण प्रत्येकाचे प्रोब्लेमस्‌ वेगळे. प्रत्येकाची सहन करपाची ताकद 
वेगळी. परिस्थिती वेगळी. दिप, रातभर जेन्ना एक दाड उसळता आनी 
मस्तकांत ताची कळ मारता नही, तेन्ना सहन जायना. दिसता जीव गेल्लो 
बरो. सहन सहन म्हणून कितलो वेळ करुंक शकता मनीस? (दारार वाजता. 
मम्मा वचून दार उगडटा. दारांत छोटू उबो.) 


मम्मा : आरे छोटू, एकटोच आयला? अलकान धाडला तुका? सत्री बी घेनासतना 
भिजतच आयला? यो-भितर यो. 

छोटू : दादा.. दादा आसा? 

मम्मा : रड॒टा कित्याक? 

छोटू दादा 

मम्मा : कितें जालां शाण्या? म्हाका सांग... कितें जाय? 

छोटू : दादा... 

मम्मा : यो... यो... दिप, पळय तुका हो कित्या सोदता तो. तूंच जाय ताका. 

दिप : छोटू, यो. कितें जाय. ती धवी सत्री जाय? जाय तुका? 

छोटू : दादा, ताई... 

मम्मा : (नर्व्हस जावन) कितें जालें? ताई बरें आसा नही? 

छोटू : ताईचे कितें तरी जालां. सारखें उलयना - म्हाका म्हऱयांत घेना. तकली 
आपटीता वणटीर. किंळच्यो मारता. म्हाका भ॑य दिसता दादा. 

दिप : तूं भिवं नाका. मम्मा ताईक समजायतली. 

छोटू : तुजेकडेन जादू आसा. दादा, तूं ताईक सारकी कर नही तुज्या जादवान. 

मम्मा : रडप ना छोटू. तूं दादलो नही. दादल्यांनी रडप ना. दादले कशे शूर आसतात. 
ते भिनात. 

छोटू : अजय देवगाणूय कोणा भिना! 

मम्मा : बरोबर. दोळे पूस. उदक दिवं तुका पिवपाक? ताई बरें जातलें आमी 
आसात न्ही. हांव आसा, दादा आसा. 

छोटू : आई सांगता, ताई आतां खंयतरी बतली. मागीर केन्नाच परत येवचीना. 


तिका त्रास करूं नाका. ताईशिवाय म्हाका जायना. ती म्हजेबरबर खेळटाली, 
उलयताली, हांव तिचे कुशीक न्हिदतालों. आतां ती म्हाका म्हन्यांतच 
घेना. दादा, तूं जादू कर. तिका सारकी कर, 

मम्मा : आतां कशी आसा तुजी ताई? 


छोटू : न्हिदल्या. दोतोरान सूय तोपली तिका. खूब रडटाली, दुखता म्हणून. 

आता न्हिदल्या. दोळे उगडेच दवरुन. फकत वयर पळयता. म्हजेकडेन 
पळयचना. 


: तूं बस. तुका हांव खावपाक दितां. भूक लागल्या मरे? च्या पितलो? 
: ताई खायना, कांयच पिना. हांवय खायना. दादा, म्हजी ताई बरी दिसताली. 


आता तिका माथ्याक केंस ना. दोळ्यांचे केंस ना. कशीशीच दिसता ती. 
(मॅनीक्वीनकडेन पळेत) ही अशी. (छोटू वचपाक वता.) 


: छोटू, मात्सो राव. पावस बारीक जावं दी मात्सो. 
: हांव पावसाक भिना. हांव देवगणू भशेन पावसांतल्या धांवता., हांव वतां. 
: दिप. सत्री घेवन ताका पावन यो. 


(दिप सत्री हाडपाक भीतर वचपाचे तयारेन, इतक्यांत छोटू दाराकडेन 
पावता. आनी भायर पळोवन एकदम किळांच मारता.) 


: कितें जालें छोटू? 

: (भायर बोट दाखयन रडटा) तें... तें... स्नोवी गेलें. दादा स्नोवी गेलें. 

: (भायर पळोवन अदमास घेत) खंय आसा स्नोवी? खंय गेलें? 

: तो काळो कुत्रो ताचे फुड्यांत धांवत आयलो. त्या त्या आड्यावेल्यान 


उड़ी मारुन गेलें स्नोवी. 


: बचूं, परत येतले तें. रडूं नाका. परत येवन थंय बसतलें तें. 

: परत येतले ? 

: हय. 

: आनी ताई कित्या परत येवचें ना? 

: ताई खंयच वच्चेना. ताई तुज्याच म्हर्‍्यांत रावतले. 

: (हांसता. दोळे पुसता) आईक सांगू नाका, हांव हांगा आयिल्लों म्हणून 
: ना सांगचें. सवकावच. पावस थांबलो. चल. भ॑य दिसना मरे? 

: ना हांव... 

: अजय देवगणू. 


(छोटू खी.. खी... करून हांसता, वता. दिप परत खीन्न जावन सोफार 
बसता) 


: (दार लायता. दिप फाटल्यान येवन उबो रावता) दिप.. 
: मम्मा, छोटूच्या ताईचें कण्डीशन.. 
: लास्ट स्टेज. (दिप एकदम फाटल्यान वळून मम्माकडेन पळेता) तूं म्हण्टालो 


नही दिप, ल्हान-सान गजालींवेल्यान मनीस रोखडोच डिप्रेस जाता. प्रोब्लेम 
फेस करपाकच भिता. अलका हांगा कितलीं वर्सा जालीं कामाक येता. 
केन्ना दाखोबन दिलां ताणें तें कितें फेस करता तें? मन उकतें करून 

म्हजेकडेन सुद्धां केना उलयलें ना. हांसरे तोंडात येवचें, हांसरे तोंडान वचचें. 
स्वताचे हातपांय घट दवरुन एकटेंच झगडटा तें परिस्थितीकडेन. 


: शेवटी ज्या घराचेर संकश्ट येता, त्या घराकच झगडटें पडटा मम्मा. दुसरो 


कोण त्या घरांत वचून कायच करूक शकना. 


: इट्स्‌ नॉट जस्ट अबाऊट अलका दिप. धडपडटल्या कितलेशाच जाणा 


पैकीं एक अलका. अलकान आमचे खातीर खूब आनी खूब केलां. तुज्या 
डेंडीच्या वेळार तर खूबच. आमचेकडेन पयसो आशिल्लो. बरी ट्रिटमेंट 
दिवपाची ताकद आशिल्ली. कितेंच कमी नाशिल्लें. हांव एकटें, तूं ल्हान. 
निमणे पंधरा वीस दीस तर खूबच भयानक. हांव अशें म्हऱ्यांत बसून तांच्या 
दोळ्यांतल्यान गळपी एक एक दूक काळीज घट करून पळयत बशिल्लें. 
तूं म्हऱ्यांत खेळपांतलो केंमेरो घेवन डॅडीचे, म्हजे फोटो मारून स्वताकच 
खेळयतालो. त्या वेळार कोणतरी धीर दिवपी जाय आशिल्लो. कोणतरी 
फाटल्यान उबो आशिल्ल्याचो आदार जाय आशिल्लो. तो अकलाच्या 
रुपान मेळळो. आपल्या ल्हान भुरग्यांक घरा दवरुन तें रातदीस हांगा उबे, 
वयनी भिवं नाका - वयनी भिवं नाका” म्हणत. पयशांनी सगळें विकतें 
मेळटा. धिराची उतरां मेळनात पयशांनी. 


: मम्मा, हांव तेन्ना ल्हान आशिल्लो तरी तें चित्र म्हज्या मनाच्या कॅमेऱ्यात 


तशेच फिट आसा. फाटले तीन म्हयने त्या चित्राचो अर्थ म्हाका दर दिसा 
नवे रीतीन उलगडटा. तें चित्रच म्हाका आतां अस्वस्थ करता. यु डॉन्ट वरी. 
आय वील हॅल्प हर. तूं फकत सांग म्हाका ताका कितले दिवया? कितें 
दिवया ? 


: यु मीन मनी? परत चुकता तू दिप. पयसो दिवप म्हणजे मदत हें समीकरणच 


चुकीचे. हुंबार आयलो म्हण्टकच पयशांची मदत, दुश्काळ पडलो की 
पयशांची मदत. पयसो दिवपीय आसात आनी ताचेपरस पयसो पुजावपीय 
चड आसात. प्रत्यक्षात थय वचून कार्य करपी, तांची दुकां पुसपी, तांच्या 
हाताक धरून तांका उबीं करपीं मनशां मात कमीच. 


: लास्ट स्टेज. अलकान हें खूब पयलीं सांगिल्लें जाल्यार कितेंतरी करू 


येतालें मम्मा. आतां कोण कितें करूक शकता? सांग नही. 


: छोटूची भयण. खबर ना. एक तास, एक दीस काय एक म्हयनो जगतली 


म्हणून. पूण कॉटीचेर न्हिदून आसा. म्हऱयांत आवय अलका फुडाराच्या 
सपनांच्यो तिस्त्यो हातांत घेबन उबे आसा. एक निरागस भाव, भयणीच्या 
मायेक भुकेल्लो, असो कुशीक भीत भीत उबो आसा. आनी थय- 
थय... तूं आसा दिप. एका खिणाखातीर तरी एका सेकंदाखातीर तरी तांचे 

मुखामळाचेर एक हास्य, एक आशेची स्मायल हाडपाखातीर तूं कांयच करूं 
शकना दिप? 


: (हळू हळू उठता. कांयवेळान) मम्मा, तुर्वे म्हाका वेवस्थीत ट्रॅप केला. यु 


आर टु स्मार्ट मम्मा. म्हजोच वार म्हजेरच परतिला तुवें. (थांबता) यसू. 
आय अँक्सेप्ट युवर चॅलेंज मम्मा. आय व्हील डू इट. एका सेकंदाखातीर 
काय जायना, आय व्हील क्रीएट हॅपीनेस इन धीस वर्ल्ड. 

(काळोख) 


देखाब : तिसरो 
(दिप फोटोग्राफीचो स्टॅण्ड सारखो दवरप, ताचेर कॅमेरो फिक्स करप, सत्री 
अँडजॅस्ट करप, लायट चेक करप, असलीं कामां करता. छोटूचो दारांत 
प्रवेश) 


: (भायर उबे आशिल्ले ताईक) यो... यो नही... दादा आसा. 


(भीतर येत) दादा... ताई आयली. दादा.. (दिपाचें लक्ष ना) (छोटू ताईक 
हाताक धरून भीतर हाडटा. तिका घेवन दादाच्या फाटल्यान उबो) दादा... 
(दिप कच्च करुन आंग काडटा. तांचेकडेन पळयता. ताईच्या तोंडावेल्यान 
ओडणी आसा.) दादा, ताई... 


: आयलीं. गुड! बस. (ताईक प्रेक्षकांवटेन फुडो करून बसयता.) 


छोटू, टॅक्सीवालो गेलो काय आसा? 


: भायर आसा. 
: (भायल्या दाराकडेन रावन उलयता.) आनी एका वरान यो तांकां व्हरपाक. 


यस, (दिप दुसरें स्टूल घेवन ताईच्या बाजूक बसता) हें पळय, तूं जशे 
छोटूचें ताई, तशेंच म्हजेंय ताई. ओ. के. बी फ्री. 


: (कांय वेळ ओडणेभितरच ताच्यो हालचाली, उपरांत) किते सांगलें तुमी 


म्हज्या भावाक? कसली जादू आसा तुमचेकडेन? कॅन्सर संस्थेत काम 
करतात तुमी? म्हजेसारखेल्या पेशंटाकडेन पळयतगीर कितें जाता तुमकां? 
खंयच्यान हाडटात तुमी ही खोटी सहानुभूती? आतां तुमी आनी कितें नवें 
सांगपाचें उरलां? प्राणायाम करू, कांय कपाळभाती? कांय काऊन्सीलींगचें 
भाशण आयकू तुमचेकडल्यान? “जीण म्हळ्यार एक लड़ाय, ती तुमी 
जिकपाच्या हावेसान जगात' अशें, असलेंच आयकुपाक हाडलां म्हाका 
हांगा? 


: ताई, दादा तसलो न्ही. तो जादू. 
: तूं चूप. फाटले तीन-चार दीस फकत दादा-जादू-दादा-जादू. कित्याक 

ताका चितायतात तुमी? कितें कळटा ताका? म्हणून ही फसवणूक ताची 
आनी म्हजी. 


: ताई, हांव कसलोच जादू करीना. हांव कसलेच चमत्कारय करीना. उपदेश, 


काउन्सिलींग हेय म्हाका जमना. तुका हावें हांगा हाडपा फाटलो म्हजो हेतू 
स्पश्ट आसा. मेकळेपणान तुजेबरबर चार शब्द उलोवचे. तूं आतां जशे 
तुज्या मनांतलें स्पश्टपणान उलयलां तेंच जाणून घेवपार्चे आसा म्हाका. 
आजमेरेन प्रत्येकान तुका अशें कर, तशें कर, इतलेंच सांगलां. तुका 
कितेंतरी सांगपाचें आसा तें आयकुपाक बसलां, हांव तुज्या म्हऱ्यांत. 


: म्हजेबद्दल कितें खबर आसा तुमकां? फाटलें वर्सभर हांवें कितें कितें 


सोसलां खबर आसा तुमकां? प्रत्येक दीस हो आयुश्यांतलो निमणो दीस 
कसो दिसता. 


: मर्णाक भिता तूं? मर्ण कोणाक येना? तू मरतलें आनी आमी बाकी सगळी 


कितें जितींच उरतलीं? कित्याक अशे दीस मेजता तूं? बरो धडधाकट 
मनीस आयचो दीस बरे रीतीन घालयतलोच हाची कितें खात्री आसा? 
मर्ण कोणाकय येवं येता, खंयच्याय वेळार! फाटल्या वर्सभरांत तूं बरें 
ना. त्या वर्सभरांत बरे आशिल्ले अॅक्सीडेंटांत गेले, कोणाचे खून जाले, 
कांय जाण कामाक वतना वाटेरच अटॅक येवन गेले. हांव आतांच वतलें, 
फाल्यांच बतलें, अशें तकलेंत धरून मरणाची वाट पळोबचेपेक्षा तूं प्रत्येक 
खीण तुज्या सदचेभशेन घालय. छोटू बरोबर खेळ, उलय, तुज्या आईकय 
तणावमुक्त दवरपाचो यत्न कर. जेवण तयार करतगीरच जेवक मेळटा. 
खोशी हीय तयार करची पडटा. छोटू हांसपाक लागलो, खेळपाक लागलो 
जाल्यार ताचेकडेन पळयतां पळयतां तुज्यातच खोशी येतली. 


: म्हाका दिशिल्लेंच, कॅन्सर सोसायटीच्या त्या पोपटाभशेन शिकयिल्लो 


कार्यकर्ती कसो तूय उलयतलो. दुसऱयाक खोस दिवपाची? तुमी दिवश्यांत ? 
तोंडाक काळे फांसात आंगार पिजके-बोंदर गुठलायात. हळशीक अशी 
हातांपायांक काडात आनी दियात पळोवया दुसऱयाक खोशी. कोण लागीं 
रावचोना. तुका खबर आसा हांव... हांव म्हळ्यार किते तें? (एकदम ओडणी 
काडटा. तिचें मुखामळ भयानक, बोड़कें, भुवंयोय नात, अशें रूप पळोवन 
दिप मान घुंवडायता) ह्या अश्या सांपळ्याबरोबर कोणाक खोशी मेळत ? 
दिता हांव खोशी. खेळटां हांव छोटूबराबर. तो खेळतलो म्हजेबरोबर? 
(छोटू ताईक पळोवन पयस वचून बसता) म्हजे नदरेक नदर दिवपाक 
जायना म्हज्या आईच्यान. छोटू कसो दितलो? हारशांत पळयलें म्हणजे 

म्हाकाच कोणतरी दुसरेंच भयानक दिश्टी पडटा. तूं म्हण्टलो, तसो विचारच 
करूं नाका. विचार कितें थारावन हाडूंक मेळटात? आयचे मरण फाल्यांचेर 
धुकलपाखातीर तींच इंजेक्शना, तोच कात भाजून काडपी ट्रीटमेंट, त्योच 
खोट्या सहानुतीच्यो नदरो, ते संस्थावाले म्हाका शिकील्याक सांगतात, “तूं 
बरें जातलें.' आईय एकसारखी समजायता 'तूं बरें जातलें बाय' बरें जातलें 
जाल्यार, सांगून जातगीर आई तोंडांत पदराचो बोथो घालून रडप कित्याक 
आडायता? फटयतात सगळीं. राग येता सगळ्यांचो. भायर फिरप बंद, 

कॉलेज बंद, मैत्रिणी येतात, आदीं मदीं. भिवनच चार हात पयसच रावतात. 

विचारतात “कशे आसा? “आता मात्शें बरें दिसता? चड त्रास जातात 

गो? किते सांगू, 'हय, दुखता-त्रास जाता, त्रास जाता तुमच्या प्रस्नाचो, 

तुमच्या अडेच्या सहानुभूतीचो .' 


: तूं उलयता तातुतलो शब्दानशब्द खरो आसा ताई. हें अशें घडटा. कळटा 


म्हाका. 


: कांयच कळचेना तुका. कोणाकच कळचे ना. तुका जेन्ना हें अशे वांट्याक 


येतलें तेन्नाच कळटलें. म्हाका नाका कोणाचीच मदत. म्हाका आतां कायच 
नाका. कोणय दिता आसत जाल्यार म्हाका एकच जाय. 


: सांग, कितें जाय तुका? 
: म्हाका, हांव जाय. तशें पयलीं आशिल्ले तश्शें म्हाका हांव जाय. म्हजे 


केंस, म्हजो भुवयो, म्हजे रूप, म्हजी सोबीतकाय, जाय म्हाका. आनी 
म्हाका म्हज्या हककाचो असो कोणतरी जाय. जाका हांव सांगूक शकतलें 
की, म्हजी एकानएक शिरंतरां दुखतात रे. म्हजे हातपाय तुटून पडिल्लेवरी 
जातात रे. दोळे जळटात , कात उश्णतायेन करपता, म्हाका नही भूक 
लागल्या - म्हाका खायन दिसता, आईन तळिल्लीं भजीं - दुसऱ्याच 
खिणाक दिसता, खांवच्यो पुरणपोळ्यो, केळ्यांचे शिकरण, नाल्लाच्या 
गोड रोसांत बुडयिल्ली सान्नां - खूब, खूब कितें दिसता - पूण आयकून 
घेतलो म्हजो असो कोण तरी जाय म्हाका. हो म्हजो भाव. एक मिनीट म्हजे 
शिवाय मन करमनाशिल्लो छोटू. ताई तूं शीक, मागीर म्हाकाय शिकय, 
ताई तळ्यार या, ताई लिपचेल्यांनी खेळुंया, ताई चित्रां काडून दी, अशें 
म्हणत फाटल्यान फुडल्यान भोंवपी आता, भिता. म्हऱ्यांत येवपाक भिता, 
दाराच्या खांचीतल्यान लिपून पळयता, म्हज्या ह्या भिरांकूळ रुपड्याक. हे 
भिरांकूळ आकृतीन म्हर्जे खरे अस्तीत्वच नश्ट केलां. म्हजे भोवंतणी वय 
करुनच बसल्या ती. म्हज्या हातापायांक बेडयोच घाल्यात तिणे. ज्या दिसा 

त्या भिरांकूळ आकृतीची हार जातली, त्या दिसा तो यम येतलो आनी 
म्हाका बोचकुलांक धरून वोडीत व्हरतलो. खूब भंय दिसता म्हाका, हांव 
भितां-खूब भितां. आईक आनी छोटूक सोडून म्हाका इतले बेगीन वचपाचें 
ना. आई, म्हजी ती. म्हजे कश्टतले आईक आदार करुक जाय म्हाका. 
छोटूक शिकोवंक जाय. मित्र-मैत्रिणी मदीं परत वचूक जाय. पूण जमचेंना. 
स्वताक सोपयतलें म्हणल्यार तो सोपोवंकय दिना आनी सुखान जगूंय दिना. 
(ताई खूब रडटा. दिप उठता. ताच्या फुड्यांत येवन बसता. आपल्या दोनय 
हाताच्या पोशांत ताचें मुखामळ धरता) 


: बस्स, बस्स, रडप ना ताई. तुका जाय नही तूं पयलींसारके तुज्यातलें तूं, 


जशें पयलीं आशिल्ले तश्शें. हांव दीन तुका. आय प्रॉमिस यू. 


: (ताचे दोनय हात आपल्या हातांनी कुशीक काडीत) तूं... हांव... म्हाका 


हाव... 


: यस्‌. आप व्हील ट्राय माय बॅस्ट. तुका जाय नही तूं पयलीं भशेन? 
: (दोनय हात हळूहळू उंच करीत) दी.. दी... म्हाका हांव. खरेंच तूं दितलो ? 


फटोवचो ना न्हय? 


: विश्वास दवर म्हजेर. तुज्या विश्वासांतच तर म्हजी निर्मणी आसा. एका 


मिनटाखातीर काय जायना-एका सेकंदाखातीर तरी तुज्यांतल्या रगताच्या 
कणाकणांत एक खोशेचें जोगूल लखलखायतलो हांव. कितले दीस जाले, 
वाट पळयतालों हांव तुजी. म्हाका कितें तरी अशें कोणाक तरी दिवपाचें 
आसलें. घेवपीच मेळनासलो. आसा नहीं विश्वास म्हजेर? 


: (दोनय हातांनी दान मागिल्लेवरी) दी... दी म्हाका बेगीन, ...दी म्हज्यांतले 


शेणिल्लें हांव... म्हजो विश्वास आसा दादा तुजेर... आतां उशीर करूं 
नाका... दी म्हाका हांव.... 
(ताईच्या तोंडार हांसो उदेता, “स्मायल प्लीज” असो अंधूक आवाज. 
तेचभरशी फ्लॅश पेटता) 

(काळोख) 


(देखाव : चवथो) 
(फोटोग्राफीच्या साहित्याफाटल्यान एक काळो पड़दो वोड़ला. ताचे 
फाटल्यान प्रेक्षकांक दिसता अशेतरेन जणूकाय ताई बशिल्ले आसा. ताईक 
मेकअप करता ती मम्माय दिसता. तिच्या म्हऱ्यांत अलका तिका हेंदी, 
तें दी करपाक मदक करता. फकत मम्मा, अलकाचेरच उजवाड. सोफाचेर 

मम्मा 


दिप 


छोटू 


आवाज 


आवाज 


आवाज 


काळखांत दिप बशिल्लो आसा. जाल्यार एक स्टुलाचेर छोटू.) 


: (मेकअप जायत आयला) दीप, मात्सो येता. 
: (मम्मा म्हऱ्यांत वता. ताईकडेन पळोवन) गूड, एक्सलंट. मम्मा हांगा 


गालाकडेन मात्शी उचाय, थोडीशी. 

(मम्मा, एखादी पेस्ट, तळहाताचेर मिक्सकरून लायिल्लेवरी करता. दिप 
थंयचोच ताईचो एक फोटो घेवन, फोटवाकडेन आनी ताईकडेन पळोवन 
तुळा करता.) 


: मम्मा सुपर्ब. हाचेफुडे म्हज्या सगळ्या प्रोजेक्टावेळार तुर्वेच मेकअप करपाचो 


(ताईकडेन पळेत) ताई, यू आर सो बिफ्टीफूल. मम्मा, ताका हारसो दी. 
पळोवं ताका. 

(मम्मा, ताईक हारसो दिता. मम्मा, अलका, दिप ताईकडेन अपेक्षेन पळेत 
रावतात. ताई हारसो तोंडार धरुन हळू हळू मुखार येता. तशें हारसो तोंडार 
धरील्लें ताई प्रेक्षकांक दिश्टी पडटा. बरो ड्रेस केसांची विणी, गोरेंच ताई, 
हळू हळू प्रेक्षकांवटेन फुडें सरता. हळू हळू तोंडवेलो हारसो सकयल घेवन 
ताची स्मायल वाडत वता. आतां तें हळूहळू हांसूंक लागता. ताका कितें 
करू कितें नाका अशें जाता. छोटूचीय नदर ताईचेर वता. तो अजापीत 
जाता. 'ताई.. ताई..' करीत तो हांसता, नाचता आनी खोशेन रडटाय.) 


: दादा... जादू, ताई जादू, आई जादू... 


(दादा कॅमेरा हातांत घेता. ताईच्या मुखार येवन ताची पॉझ घेवपाची संद 
सोदता) 


: (ताईच्या आवाजांत) आई... आई... हांव कॉलेजींत वता-येतां गे... 


(फ्लॅश पेटता) 


: (जणू काय घराच्या हुंबन्यार बसलां) छोटू, छोटू बेगीन यो. कसलें चित्र 


काडलां पळय तुजेखातीर. 
(चित्र काडून दाखयता अशा पॉझीत फ्लॅश) 


: (पयस कॉलेजींतल्या मैत्रिणीकडेन धांवता अश्या आवाजात) गंधा..., 


चित्रा... हांव आयलें. ये ये... 
(पॉझ फ्लॅश) 
(मागीर स्टुलाचेर बसता आनी वेगवेगळे पॉझींत एकार एक फ्लॅश पेटत 
उरतात. हांसो वाडत वता.) 
(काळोख) 

मम्मा 


मम्मा 


दिप 


मम्मा 


छोटू 


देखाव : पांचवो 

(दिप ताईचो एक व्हडलो पोट्रेट, कागदांत गुठलायिलो घेवन भायल्यान 
घरांत भीतर सरता. पोट्रेट थंयच कित्याक तरी तेंकोवन दवरता. आनी 
ताचेवेलें कागद काडटा. प्रेक्षकांवटेन पोट्रेटाची बॅक सायड आशिल्ल्यान तो 
दिसना. दिप पोट्रेट उबारुन हाडून पोट्रेट स्टॅण्डाचेर दवरता. फकत पोट्रॅंटाचेर 
उजवाड पडटा. दिप एका विशीश्ट पॉझीन पोट्रेटाकडेन पळेत उबो.) मागीर 
दोनय हातांच्यो मुठी बयर उबारून हांसत यस आय हॅव डन ईट' अश्या 
अर्थान हालयता. आनी वचून सोपार बसता. ताका खूब थकिल्लेवरी 
जाणवता) 


: मम्मा... मम्मा... (सोफाचेर मान उडयता) 


(मम्मा... पोट्रॅटाकडेन पळयनासतना दिपा म्हऱ्यांत येता) 


: आरे, आयलो तूं. (दिपाकडेन पळेत) कि... कितें जालां? 

: खूब पुरो जालां मम्मा... खूब पुरो जाल्लेवरी दिसता. 

: कॉफी करू? 

: म्हर्जे काम पुराय जालें. आय हेव डन इट. (पोट्रेटाकडेन बोट करता. मम्मा, 


वळून पोट्रेटकडेन पळयता. हळू हळू पोट्रेटावटेन वता. तसो दिप नकली 
मिश्यो काडटा, भुवयो काडटा, तकलेचो विग काडटा) 


: (पोट्रेटाकडेन पळेत) यस! बिव्टीफूल! बिव्टीफूल! यू हॅव डन इट दिप! तें 


हांसता... (दुसरेवटेन दिप दोनय ओंठ दाबून) शी इज स्मायलिंग... (म्हणत 
भितरले भीतर रडटा. त्याचवेळार छोटू धांवत येवन दारांत उबो.) 


: दादा... दादा... (मम्माकडेन पळेत) दादाई... दादाई... (मम्मा छोटूकडेन 


पळयता) स्नोव्हीक केंस आयले - स्नोव्हीक इल्ले इल्लें केंस परत आयले. 
(हांसत रावता. तसोच धांवत तो दादाक सोदीत फुडें येता) दादा... दादा... 
(दादार्चे विचीत्र रूप नदरेक पडनाफुडे तो एकदम स्टॉप जाता) दादा... 
(दिप ताचेवटेन पळोवन स्मायल दिता... छोटूच्या तोंडार स्मायल उदेता. 
मम्मा छोटू दिपाकडेन पळेत स्मायल दितात... “स्मायल प्लीज” असो 
गंभीर आवाज आनी एकदांच फोटोफ्लॅश पेटता.) 

(सोपता) 


(टीप : मूळ एकांकीचो नाट्यविस्तार दत्ताराम कामत बांबोळकार हांणी केला. ) 
000 

(निबंद) 


शीला कोळंबकार : जल्म : 
945, नामनेची साहित्यीक. कथा, 
निबंध, बालसाहित्य आदी प्रकारांत 
लेखन. 'ओली सांज”, गेर आनी 
'कथाशील हे कथासंग्रह, भुंयचाफी ' 
हो व्यक्तीचित्रांचो संग्रह, शीला- 
लेख हो निबंद संग्रह आनी चार 
बालसाहित्याचीं पुस्तकां प्रकाशीत. 
केंद्रीय साहित्य अकादेमीचो पुरस्कार 
(997), सॅमसंग इलेक्ट्रॉनीक्साचो 
टागोर पुरस्कार (20), विमला पै 
पुरस्कार (202) आदी प्रतिश्टेच्या 
पुरस्कारांनी सन्मानीत. चवदाव्या 
अ. भा. कों. साहित्य संमेलनाच्या 
अध्यक्षपदाचो (997) भोवमान. 
संपर्क : देवी निवास, चंदन बाग 
रस्तो, बँक ऑफ इंडियालागीं, मुलूड 
(पश्चीम), मुंबय - 400080, 
मो. : 098935307 

शीला कोळंबकार 


एवम्‌ इंद्रिजित : 
एक सुंदर कलाविश्कार 

आमी ल्हान आसतना मॅट्रिक पास जाले बगर आमकां 
सिनेमा पळोबपाक मेळनासले. पळेलेच जाल्यार देवाचे बी 
सिनेमा पळोवपाक मेळटाले. पूण नाटकां पळोबंक कोण 
आमकां आडायनासलो. 

पणजे म्हालक्ष्मीच्या देवळांत चंपाषष्ठी, म्हाशिवरात्र, 
रथसप्तम, चैत्रपुनवेच्या वेळार नाटकां जातालीं. तीं 
पळोवपाक मेळटालीं. आमीय बी तीं नाटकां पळोवंक 
उमेदीन बताली. 

म्हजी भयण शशी आनी हांव, अशी आमची जोड़ी 
आसताली. आमच्या फाटल्या भयणींक न्हिदोवन आमी 
ल्हवूच कूस मारतालीं. कित्याक तांकां नाटकाक वेल्हार तीं 
न्हिदतालीं. तांकां उबारून घरा हाडची ताकद आमचेकडेन 
नासलीं. 

थय देवळांत शशीची मैत्रिण जागो आडावन दवरताली. 
मागीर आमी हाका-ताका धुकलीत, इल्लीं झगडीं करून, 
केन्नाय चिमटे खायत बसतालीं. नाटक सोंपलें काय आमी 
दोगांय घरा येतालीं. 

तेन्ना देवळातल्या नाटकाक गर्दी जाताली. आमचें घर 
देवळाच्या लागीं आसलें. तेन्ना गर्दे वांगडा भरसून आमी 
घरा येतालीं. घरा येतना भ॑य बी दिसनासलो. माळयेचें दार 
बेठेंच आड केल्लें आसतालें. तें उगडून, दाराक आडासो 
(आडांबो) लावन आमी दार बंद करतालीं. आवाज 
करीनासतना ल्हवूच येवन न्हिदतालीं. 

लहानपणात लागिछ्ली नाटकाची ही नाट तशीच उरली. 
मुखार देवळातल्या उत्सवी नाटकांची सुवात कंपनीच्या 

नाटकांनी घेतली. गोंयां नाटक कंपन्यो 
नाटकां घेवन येताल्यो. तांतलीं फामाद 
नाटकां तितलीं पळोवंक मेळटालीं. कित्याक 
तर भावांक नाटकां आवडनासलीं. वांगड 
कोणाचो नासतालो. मागीर मामाक ग्राश 
भारून आमी नाटकाक वतालीं. 

लग्न जावन मुंबय पावलें. तेन्ना खुब्ब 
नाटकां पळेलीं. मुखार भुरगीं जाल्या उपरांत 
नाटकां पळोबंक मेळळी ना, ना म्हळ्यार 
केन्नाय टी. व्ही.चेर नाटकां लागलीं जाल्यार 
पळेतालें. पूण तातूंत मजा नासली. पूण 
नाटकाविशीं खबरापत्रानी, मासिकांनी, कितें 
कितें बरोवन येतालें ते सगळें वाचतालें. 
तांतल्या 'एवम्‌ इद्रजित' ह्या नाटकाविशीं 
दिग्दर्शक, नट बी भरभरून उलयताले तें 
लक्षात आसलें. 

'एवम्‌ इंद्रजित हें बादल सरकारचें 
आकांताचें, अगम्य, बहुआयामी, 
बहुचर्चित अशें नाटक. भारतीय नाटकाचो 
इतिहास बरयतना ह्या नाटकाविशीं बरयलें 
ना, जाल्यार तो इतिहास अर्दकुटो, अपूर्ण 
उरतलो. इतलें हें जबरदस्त नाटक! अर्विह्ली 
भारतीय नाटकां म्हण ज्या बोटार मेजपा 
इतल्या नाटकांचो गवगवो जाता, त्या 
वळेरींतलें बादल सरकारचें हें नाटक! बादल 
सरकार, गिरीश कर्नाड, विजय तेंडुलकार, 
चिं. त्र्य खानोलकर बी कांय नाटककारांनी, 
संवसारीक पांवड्यांचीं नाटकां बरोवन 
भारतीय रंगभूमीक एक उंचाय दिल्या. 

बादल सरकार हांणी खुब्ब नाटकां 
बरयल्यांत. तांचे अणकार आनी सादरीकरण 
हेर भाशांनी जाता. प्रो. प्रकाश थळी ह्या 


अनन्य 


कोंकणींतल्या अनुवादक आनी दिग्दर्शकान 
बादल सरकारचीं कांय नाटकां कोंकणीत 
अणकारून तीं सादरूय जाल्यांत. पूण एवम्‌ 
इंद्रजित हैं सगळ्यांक कायम आव्हान 
दिवपी नाटक, कोंकणीत येवपाचें आशिल्ले. 

बादल सरकार वेवसायान इंजीनेर. 
तो युरोपांत सर्विस करतालो. थंय ताणें 
संवसारीक रंगभूमिचो अभ्यास केलो. बरीं 
बरीं नाटकां पळेलीं. चिंतन केलें. मनन 
केलें. मागीर भारतांत येतकीच तेदयाच 
तोलामोलाचे - अस्तित्ववादी आनी असंगत 
विचारधारेचे चिंतनात्मक जबरदस्त नाटक 
दिलें. एवम्‌ - इंद्रजित हें नाटक बरयतना 
ताणें संवसारीक रंगमाचयेवयले विचारप्रवाह 
आनी आशयांत भारतीय संस्कृती आनी 
कालेतीचो समर्पक उपयोग करून घेतलो. 
हरशीं ह्या नाटकाक सलग अशें कथानक 
ना. सरळ असो संदेश ना. तरीकूय वैचारीक 
पांवड्यार सुज्ञ प्रेक्षकांक अस्वस्थ करपी 
विचारांच्यो किटूटी संवादांतल्यान उसळून 
आंगार येतात. 

जेन्ना लेखक, अनुवादक, कोशकार 
मुकेश थळीन हें नाटक आपूण कोंकणीत 
अनुवादीत करता म्हूण सांगलें तेन्ना म्हाका 
अजाप दिसलें. ह्या नाटकाचे वाटेक 
सट्टकरून कोण वचनात. मुदलांतूच 
असलीं नाटकां संथ, जड, पेणें करीत वचपी 
पांबड्यावेलीं आसतात. आनी असलें 
नाटक मुकेश अणकारीत करूंक सोदता? 
पूण हांवें हें नाटक भाशांतरीत केलें म्हण 
जेन्ना ताणें सांगलें, तेन्ना म्हाका खोस जाली. 
कित्याक इतल्या उंचेल्या पांबड्यावेलें 

नाटक कोंकणीत येता म्हण. दुसरी गजाल, 
मुकेशान तें कोंकणीत हाडिल्ले. मुकेश 
पुर्णत्वाचो ध्यास घेतिल्लो कलेचो उपासक! 
कितेंय करपाचें ताणें मनार घेतलें जाल्यार 
धाय दिकांनी विचार करून मागीरूच तो तें 
काम करता. त्या कामाची लांबाय, रुंदाय, 
उंचाय, खोलाय मेजून मागीरूच मुखार पावल 
घालतलो. ताचें कोंकणी भाशेचेर विलक्षण 
प्रेम! आकाशवाणीवेल्यो बातम्यो दितना 
लेगीत त्यो चडांत चड लोकांमेरेन पावन 
तांकां त्यो समजुच्यो अशें ताका दिसता. 
ताचे खातीर तो साद्या, सोप्या, सुटसुटीत 
घोळणुकेंतल्या उतरांचो वापर करता. असो 
हो मनीस 'एवम्‌ इंद्रजित कोंकणीत हाडटना 
आपले भाशेची तांक, लवचिकता, तिचें 
लावण्य दाखयतना कोंकणींतल्यो ओपारी, 
घोळणुकेंतल्या उतरांचो योग्य वापर करून 
तो तें नाटक आटीव, घोटीव करतलो 
हाचेविशीं मातूय दुबाव नासलो. 

हें नाटक कोण दिग्दर्शित करतलो आनी 
मुखेल पार्टी कोण हें जाणून घेवपाची 
उमळशीक आसली. नाटकाचो दिग्दर्शक 
भौ. दिगंबर सिंगबाळ म्हण कळळें. प्रो. 
प्रकाश थळी आनी दिगंबर सिंगबाळ हांच्या 
दिग्दर्शनाविशीं खुब्ब आयकल़ें. तांच्या 
दिग्दर्शनाचें सामर्थ्यं खबर आसलें. हो 
दिग्दर्शक ह्या नाटकाक फाव ती कलात्मक 
उंचाय दिवपाक खयच उणो पड़चो ना 
हाची म्हाका खात्री आसली. नाटकातल्या 
पार्ट्यांविशीं (कास्ट) तशी काय इतली 
खबर नासली. भौ. अजित केरकार बी नांवा 
कानांवेल्यान गेलीं. मुखार हें नाटक स्टेजीर 

आयलें. नाट्य स्पर्धेत ताका पयलें इनाम 
फाव जालें. हांब तें नाटक पळोवंक पावलें 
ना म्हण म्हाका चुरचुरे पडले. कोंकणी 
साहित्यिकांनी आनी कितल्याशाच जाणांनी 
हें नाटक पळयलें, तांणी एकदम बरो रिपोर्ट 
दिलो. 

कालांतरान एक दीस मुकेशान सांगलें, 
गोंयांत कला अकादमींत पश्चिम विभागीय 
सांस्कृतिक केंद्र आनी कलासंस्कृती खातें 
हांच्या जोडपालवान नाट्योत्सव जावपाचो 
आसा. तातूंत पयलें नाटक “एवम्‌ इंद्रजित” 
जावपाचें आसा. हें कळटकीच हांव मुदम हें 
नाटक पळोवपाक मुंबयसान गोंयां आयलें. 

नाटक पळेलें आनी गोयां आयिल्ल्याचें 
सार्थक जालेंशें दिसलें. मुकेशालो अणकार, 
दिगंबरालें दिग्दर्शन आनी अजित केरकारालो 
अभिनय! सामको त्रिवेणी संगम! 

श्री नागेश महालक्ष्मी प्रासादिक 
नाट्यसमाज, हे संस्थेन हें नाटक सादर केलें. 
तातूंत अजित केरकार, अमोघ बुडकुले, 
अंकिता सावंत, तानाजी गावडे, किर्तिकुमार 
प्रभु, अरुण काळे, बीणा गावणेकार हांणी 
बाटो घेतिल्लो. 

ह्या नाटकांत लेखक बरोवक बसता. 
ताका स्फूर्ति येता. ती निळसर उजवाडांत, 
निळ्या ड्रेसांत नाचत एक भोवंडी मारता. हांगा 
दिग्दर्शक दिसता. निळी रंग स्फूर्तिदेवतेचें तसो 
वास्तवतायेचो बी प्रतीक. तेचपरी मळबाच्या 
उचायेचें आनी दर्याच्या खोलायचें प्रतीक 
म्हळ्यार निळो रंग! स्फूर्ती देवता लेखकाक 
प्रस्न विचारता. त्या प्रस्नाची जाप एकूच. 
पूण पयले खेप लेखक, म्हळ्यार अजित 

केरकार तिका बेफिकिरपणान, थोड्या 
उर्मटपणान जाप दिता. दुसरे खेप लेखकाक 
काय सुचना म्हूण तो चिंतेस्त! तेन्ना तीच 
जाप अस्वस्थायेंतल्यान येता. तिसरे खेप 
तो हताश जाता. तिका शरण वता. तेन्ना 
तीच जाप काकुळतायेन येता. अजितबाबान 
हे बारकावे उलोवपांतल्या चड उतारानी, 
बारीकसाणेन दाखयले. 

ह्या नाटकांत स्टुलांचो उपेग खूब 
चातुर्यान आनी समर्थपणान केल्लो. दिग्दर्शक 
चिंतनशील आनी कलोपासक आशिल्ल्यान 
ताणें पात्राच्यो हालचाली गतिमान दवरून 
खयच उबगण येवंक दिली ना. इंद्रजित ज्या 
झाडापोंदा बसता तें झाड, बरोवपी बरप 
मनासारखे जालें ना जाल्यार कागदाचे गुळे 
करून मोखून भायर मारता त्या गुळ्याचें केले 
वर्णन. मदींच चारजाण इस्पिकांनी खेळटात. 
तांच्या हातांत इस्पिको नाशिल्ल्यो. पूण 
इस्पिकांचो आभास मात बेस बरो जाहो. 
मदींच इस्पिकाचें पान सकयल पड़प, तें 
एकल्यान इस्पिकाच्या पानावेल्यान नदर 
काडीनासतना ल्हवूच उखलप, मदींच 
एकल्यान उदक पिवप... सगळें... सगळेच 
लाजवाब! अमल, विमल, कमलान कमाल 
केली. तांतल्या इन्शुरन्स एजंटाक कसो 
विसरू येता? ताचें तें हिचणावरी लोकांच्या 
फाटीक लागप, निमाणे मेरेन आपले प्रयत्न 
सोडप ना, ताची ती चिकाटी हांसो फुलोवन 
गेली. 

आनी इंद्रजित? ताका कसो विसरू 
येता? नाटकांत इंद्रजित बसींतल्यान येता 
आनी ताचो पाय तिरपता. तेन्नाचो ताचो 

अभिनय? वा! वा!! म्हाका जाल्यार दिसलें 
तो खऱर्‍्यानीच आत्ता बसींतल्यान आयला 
आनी खऱ्यानीच ताचो पांय दुखवला, 
इतलो ताचो सहजसुंदर अभिनय आसलो. 
हो अमोघ बुडकुले ताकदीचो नट जातलो 
हातूंत म्हाकां मातूय दुबाव ना. सगळ्या 
नटनटयांच्या अभिनयाक म्हजो सलाम! 

मुकेशान नाटकाच्या संवादांनी कोंकणी 
भाशेची लवचिकता सहजतायेन दाखयल्या. 
कोंकणीतलीं घोळणुकेतलीं उतरां, ओपारी 
मुदयेर थिकांभशेन बसयल्यांत. मूळ 
लेखकान भुरगेपण, जुवानपण, गृहस्थाश्रम, 
जाणटेपण ह्यो अवस्था, जिणेंतली निरर्थकता 
हाचेर भाश्य केलां. आपूण कोण, खंयच्यान 
आयला, खंय वता अशे कलाकाराक पिडपी 
प्रश्‍न. ताच्यो जापो सोदपाची कलाकारांची 
धडपड... जिणेचो अर्थ सोदपाचे यत्न 
करीत हे पृथ्वीचेर कितलेशेच जाण आयले 
आनी अर्थ सोदतां सोदतां किडेमुये भशेन 
मेले. जण एकल्यान आपले परीन जिणेचो 
अर्थ लायलो. पूण कोणाकूच अजून 
जिणेचो अर्थ कळळोच ना. जिणेचो अर्थ 
कळ्ळोसो दिसपाक लागता, तेन्नाच एकादो 
जिणेचो अंत जाता. आनी जगप म्हळ्यार 
कितें हो प्रस्न हुंबकळत उरता. नाटकाचो 
रसिकतायेन आनंद घेवपाक आयिल्ठे हांव, 
जिणेच्या निरर्थकतायेन सुन्न जालें. अस्वस्थ 
जालें. दिसलें जिणची निरर्थकता इतले 
उत्कटतायेन दाखोवपी बरप म्हजे कडल्यान 
जायत काय? 

नाटक पळोवन अणकाराक दाद दिवची, 
काय दिग्दर्शकाक दाद दिवची, अभिनयाक 

दाद दिवची, नेपथ्याक दाद दिवची काय 
प्रकाश येवजणेक दाद दिवची, म्हाका 
कब््ठेंच ना. हांव गोंदळून गेलें. निशब्ध 
जालें. सगळेच एकापरस एक सरस 
आसले. 

नाटक म्हळ्यार टीमवर्क आसता. नाटक 
म्हणजे लेखकान उतरानी बांदिल्ली संवादाची 
रांगोळी! नाटक म्हळ्यार कल्पक आनी 
अणभवी दिग्दर्शकान ताका माचयेर दिल्लो 
सादरीकरणाचो मंचनाचो आकार. गुणी 
नटांनी जितो जिवो तट्टटीत कलाविश्कार 
दिवन प्रेक्षकांक तातूंत गुंतवप. ह्या नाटकांत 
अजित केरकार हांचो वाचीक, आंगिक 
मुद्राभिनयाक दाद दिवची तितली उणी. 
तांचो एका पात्रांतल्यान दुसऱ्या पात्रांत 
परकायाप्रवेश इतलो लवचिकतायेन जातालो 
की तो जादू पळोवन हांब तटास जालें. 

निमाणे कडेन, ह्या नाटकाचे सादरीकरण 
एका बेसन लाडवावरीं जालां अशें म्हाका 
दिसले. बेसन लाडू करतना बेसन ताजें 
जाय. घरावें तूप जाय. साखर, जायफळां 
पिठो, वेलची, पासां जाय. बेसन बरें भाजूक 
जाय. तातूंत जाय तितलेंच तूप पडूक जाय. 
तूप चड जालें जाल्यार लाडू वळटना तो 
बांटकुळो जाता. पूण ताटांत दवरलो काय 
एकेवटेन लंवडता. बेसन चड भाजले 

जाल्यार लाडू कोडसर लागता. बेसन उणे 
भाजलें जाल्यार तोंडांत लाडू घालतकूच 
ताळयेक पीठ चिकटता. जायफळां पिठो 
चड जालो जाल्यार लाडवाक उग्र वास 
येता. ह्या लाडवांत पासा आसतात तीं 
हयशीं न्हयशीं दिसूंक जाय. अख्खें पास 
लाडवाभायर दिसूंक फावना. कित्याक 
तशीं तीं पासां उरलीं जाल्यार लाडवाक 
इल्लेशें फोंडकूल पडिल्लेवरी जाता. लाडवाची 
फेय वता. एवम्‌ इंद्रजित हें नाटक बेसन 
लाडवावरी रुचीक जालें. तातूंत सगळ्यो 
गजाली म्हळ्यार संहिता, दिग्दर्शन, अभिनय, 
प्रकाशयोजना, नेपथ्य, संगीत सगलेंच 
जितल्याक तितलें पडून एक सुंदर, अप्रतीम 
नाट्यप्रयोग जालो. न विसरपा सारको. हांव 
जाल्यार सामकें दिपकावन गेले. 

खरें म्हळ्यार हें नाटक तकलेवेल्यान 
गेलें म्हणिना; पूण तकलेक आदळून गेलें. 
आनीक एक खेप तें पळोवपाक जाय 
आसले, अशी रुखरुख मात मनात उरली. 
आनीक एकदां हें नाटक पळेल्यार अदीक 
खोलायेन समजतलें आसलें अशें जाणवले. 
तांतले वैचारीक फिलोसोफील कंगोरे बरे 
तरेन जाणवतले आसले. ताकाच लागून 
दिसता असल्या नाटकांचे प्रयोग गोयांत 
आनी गोंयाभायर कोंकणी प्रेक्षकां मुखार 
जावंक जाय. 000 

मुकेश थळी : जल्म : ।963. 
ललीत निबंदकार, अनुवादक, 
स्तंभलेखक, 'वळेसर', 'हंसध्वनी', 
'अक्षरब्रह्म' आनी जीवनगंध हीं 
निबंदांची तर आमर्ची झाडां अजून 
वाडटात' तशेंच एव्हरेस्ट तेमकां 
वयली म्हजी भोवंडी' ही अणकाराचीं 
पुस्तकां प्रकाशीत. संपर्क : एफ- 
2, राजांगण, शांतीनगर, फोंडे, गोंय 
40340. मो. : 9423056755 


मुकेश थळी 
सरकारी प्राथमीक शाळा 


गोंय मुक्‍त जाले उपरांत मुक्‍त गोंयात शिक्षणाची गंगा 
गांवागांवांनी पावली. गांबांनी शाळा सुरू जाल्यो. सरकारी 
प्राथमीक शाळा. ह्या शाळांनी शिकोवपाक शेजारच्या 
राज्यांतले मराठी शिक्षक आयले. ह्या मराठी माध्यमाच्या 
शाळांनी पयली ते चौथी मेरेनचें शिक्षण दिताले. कांय 
शाळांनी सातवी मेरेनचेंय शिक्षण आसतालें. आमची शाळा 
म्हाड्ोळा. आझाद मैदानाक तेंकून आशिल्ली ही इमारत 
आयजूय दिश्टी पडटा. खुबूच आदली. म्हणजे पोर्तुगीज 
तेंपाबेली. आदीं तातूंत पोर्तुगीज इश्कोल चलतालें. माई 
आनी म्हजे मामा-मावश्यो हांणी मंगेशी प्राथमीक मराठी 
चार यत्ता शिकतकच तातुतूच शिकप घेतिल्लें. ही इमारत 
पुलीस स्टेशना मुखार अजुनूय दिसता. आयज तातूंतं सेंत्रो 
एदुकादोर सोसायटीचे” ग्रंथालय चलता. 

पयलेंत आमकां प्रभाकर प्रियोळकार मास्तर आशिल्लो. 
आमी तांकां गुरुजी म्हणटाले. कायचेकाय उत्तरां दिलीं 
वा बरयलीं म्हणटकच ताणें तिडकीन हें कुसकें बटाटे 
अशें म्हणचें. “तीन फळांचीं नांवे लिहा” वा “तीन पक्ष्यांची 
नांवे लिहा' अशे तरेचे प्रस्न बी तांणी घालचे. गणितां 
आसतालीं. शाळेची इमारत बरी आशिल्ली. उंच पांखें, 
नळे. खेळपाक व्हडलें मळ. लागींच एक नळ आशिल्लो. 
थंय खेळून जातकच आमी घोटो घोटो करून उदक 
पिवचें. सांगपाचें म्हळ्यार, जण एकल्या खातीर उदकाची 
बाटली अर्थात वॉटर बॉटल असल्यो आयचे भशेन गजाली 
नाशिल्ल्यो . 


दुसरेक पावतकच आमकां मुक्ता ठाकूर नांवाची बाई 

आयली. लग्न जातकच तिचें आडनांव सुगंधा 
प्रभू जालें. ती हुशार आशिल्ली. तिणें हेर 
कांय अभ्यासाभायल्या गिन्यानान गिरेस्त 
करपी गजालींची आमकां गोडी लायली. 
देखीक-हस्तकला हो विशय आशिल्लो. 
तातूंत तरेतरेच्यो वस्तू तयार करपाचे 
उपक्रम आमी केले. तशेंच दोंगरा वयल्यो 
तरेतरेच्यो गुंजो एकठांय करपाचो स्वाध्याय 
हे बाईन दिलो. गुंजो दोंगरार सोदप आनी 
गुंजांच्यो तरा जाणप अश्यो जायत्यो गजाली 
आमी तातूंतल्यान शिकले. हे बाईन कडक 
शिस्तूय लायली. दर दिसा ती पाटयेर दोन ते 
तीस मेरेनचे पाढे काडून हाड असो गृहपाठ 
दिताली. बाकीचोय आसतालोच. दर दिसा 
हे पाढे चिरून म्हजी गणिता कडली संवकळ 
आनी आवड वाडली. मुखार आलजेब्रातले 
फॅक्टर बी सुटावे करतना ताचो बरोच लाव 
जालो. 

हे शाळेक उपशाळा वा भावंड अशी 
आनीक एक ल्हानशीच शाळा आशिल्ली. 
लागींच्याच एका वाड्यार देवळेंत ती 
भरताली. तातूंत एके यत्तेचे वर्ग भरताले. 
केन्ना केन्नाय आमकां ते शाळेंत धाडटाले. 
केन्ना केन्नाय वर्सभर ते शाळेत आमी 
शिकताले. आमी शाळेंत आसतना कबड्डी, 
लंगड़ी, फुटबॉल, गड्ड्यांनी हे खेळ 
खेळटाले. शाळेक तेंकून बांदकामाचें 
सामान, रेव, खडी, फातर असलें सामान 
पडिल्लेंच आसतालें. तातूंत कुपादरीचे 
गुळगुळीत फातर आसताले. ते फातर गड्ढे 
म्हण घेवन आमी खेळटाले. कारण तांकां 
पयशेय पडनासले. आनी मोट्टे आशिल्ल्यान 


वा 


एकामेकांचेर मोखप सहज शक्य जातालें. 
आपणें ठो करुन मोख साध्य केली म्हण 
खोसूय जाताली. तीन मिलांनी, एका मिलान 
अशे हे खेळ आसताले. गुंडे, शिंपयो 
उडोवन बसून एक खेळ आमी खेळटाले. 
केन्ना केन्नाय पंगडान सगळे रस्त्यार बडी 
आनी गुंडे असो खेळ खेळटाले. बड़ी 
गुड्याक सगळ्यांनी तेंकोबप. बड़ी काडून 
दुसऱ्या गुंड्याक तेंकयतना जर बाद गडो 
आफुडलो जाल्यार ताका तें बाद गड्याचें 
काम करचें पडटालें. वर्सुकी काय शाळांचो 
खेळांचो उत्सव दोन दीस चलतालो. हे 
शाळांतले पंगड आझाद मैदानार येवचे. घे 
व्हडलो उत्सव. शिळोण्यो, कुयो, केन्नाय 
वाद... एक वेगळोच उत्साह आसतालो. 
हांव आमचे शाळेचो कबड़ीचो केंप्टन 
जाल्लो. आमी फायनलीक बी पावलेना. 
पूण त्या खेळाच्या गर्देच्या वातावरणातूच 
एक उमेद जाताली. आनंद जातालो. लंगडी 
सर्त आसताली. निमाणच्या दिसा मास्तरांचो 
खास प्रदर्शनीय कबड्डी खेळ आसतालो. 
महाराष्ट्रांतल्यान आयिल्ले हे शिक्षक बेस 
बर्‍या कबड्डीचे दर्शन घड़यताले. सामके 
दोळे दिपकावपी. आयजूय निकम गुरुजीचो 
आनी दौलतराव खानोलकराचो कबड्डी 
खेळ दोळ्यां मुखार तसोच आसा. जबरदस्त 
खेळगडे. 

शाळेत भायले वटेन एक पिंप आसतालें. 
तातूंत कोण तरी उदक हाडून भरून 
दवरतालो. तान लागतकच थंय वचून उदक 
पिवप. तातूंत थोडेभोव बुरशेपण नाशिल्लें 
अशें न्हय. पूण आतां चल्ल्यात तितले 

निवळसाणीचे भयरेजोळोप नाशिल्ले. ते 
परवडा सारकेय नाशिल्ले. आयज जश्यो 
प्लास्टीक आनी हेर तरेतरेच्यो बाटल्यो 
आयल्यो तसलो प्रकार नाशिल्लोच. 
इंतरवालाक एक आयस्फ्रूटवालो येतालो. 
कोण आयस्प्रोट म्हणटालो. कोण आयस्क्रोट 
म्हणटालो. पयशे आसल्यार आमी सादे 
आयस्फ्रूट घेताले. कॅडबरी सगळ्यांत 
म्हारग. धवे फेंसाळ मातशे चॉकलेटी अशे हें 
प्रकरण. एकलोच गिरेस्त भुरगो आशिल्लो. 
तो सदांच कॅडबरी आयस्फ्रूट घेतालो आनी 
आपल्या एका इश्टाक दितालो. ताची बडीय 
मातशी रुंद शी आसताली. आमी जे रंगीत 
आयस्फ्रूट घेताले ताची बडी कोंड्याची 
बारीक आसताली. केन्नाय “बुडी का बाल' 
येताले. रंगीत गुलाबी कापूस कसो. तोंडांत 
घालिना फुडें विरगळून नाच्च जातालो. 
शाळे मुखार आशिल्लो राष्ट्रीय हमरस्तो. 
पणजी-फोंडे-मडगांव. शाळेक समांतर 
दुसरे वटेन आशिल्लें पोलीस स्टेशन. थंय 
चोरांक, गुंडांक बी केन्नाय धरून हाडटाले. 
मास्तर वा बाई शिकयता आसतनाच आमी 
ल्हवूच तेवटेन नदर मारून पळेताले. चोरां 
गुंडांक प्रस्न विचारुन वासपूस बी चलताली. 
केन्नाय चड मस्ती करपी मवाल्यांक वा 
गुन्यावगारांक पुलीस थापटितनाय दिसताले . 
एक दीस अकस्मात थंय गर्दीच जमपाक 
लागली. प्रियोळा खून जाल्लो. दुबावितांक 
जिपींनी घालून घालून हाडटाले. आमकां 
बेठोच कांच कसो बसलो. कितलेशेच 
दीस ही चवकशी चलताली. मागीर ती 
केस दिसता कोटात गेली. इतली गर्दी त्या 


अनन्य 


पॉस्तार आमी केन्नाच पळोवंक ना. त्या 
काळांत खून बी असल्यो घडणुको चुकून 
क्वचीत केन्नाय जाताल्यो. 

कितें कोण जाणा त्या काळांत सरकारी 
प्राथमीक शाळेचीं स्नेहसंमेलनां बी जायच 
नाशिल्लीं. उत्सवी कार्यावळी नाशिल्ल्यो. 
इश्कोलांचीं, म्हळ्यार माध्यमिक शाळांची 
गॅदरिंगां मात जातालीं. .एकदांच आझाद 
मैदानार इनामां वांटपाची कार्यावळ जाली. 
वेगवेगळ्या खेळांची इनामां वांटलीं. 
म्हाका 'स्मरणशक्त' सतींत पयले इनाम 
मेळळें. हांबें तें नेटार वचून मुखेल सोयऱ्यो 
शशिकला काकोडकार हांचे कडल्यान 
घेतलें. स्मरणशक्त सर्त ही यादीची चाचणी 
घेवपी सर्त. एक वा दोन मिनटां खातीर एके 
कुडींत आमकां सर्तकांक सोडटाले. मेजार 
कांय वस्तू आसताल्यो. पेन, पुस्तक, शाबू, 
फूल, तरेकतरांच्यो. भायर येनाफुडें याद 
जाता त्या चडांत चड वस्तूंची नांवां एका 
कागदार बरोवन दिवप. याद करून चड़ांत 
चड़ांत वस्तूंची नांवां बरोवपी पयलो. मेजाक 
फकत दोन भोवंताडे घालूंक मेळटाले. 

शाळेची पिकनीक गेल्ल्याची स्पश्ट याद 
जाता. दोन बसी आयल्यो. शाळे मुखार 
दोनूय बसी उब्यो आशिल्ल्यो. पिकनीक 
जातली म्हण कितलेशेच दीस आमची उमेद 
उचांबळून फसफसून वयर येवन उसळटाली . 
तें चैतन्यूच वेगळें. “सरकारी प्राथमिक 
शाळा, म्हार्दोळ' अशें बरोबन कितलींशींच 
कागदाची लेबलां आमी तयार केलीं. 
आठ-दीस हेंच काम चलिल्लें. ते भायर 
झिगी तयार केली. सिगाराच्या पाकीटांनी 

रुपेरी कागद आसताले. तीं कागदां एकठांय 
केलीं. तीं कातरीन आडवीं उबीं कापून ताचो 
बारीक पिठो केलो. तो एके पोतर्येत भरलो. 
तातूंत आनीक रंगीत कागदाचेच बारीक 
कुडके भरले. बसी सुटना फुडें आमी हर्र 
हर करून कुयो घालून जो बोवाळ घालो... 
शी सायबा. कळ-कळ कळ-कळ करून 
ह्यो बोवाळी बसी सुटल्यो एकदांच्यो. 
ओल्ड गोवा थांबल्यो. थय पयलेच खेप 
इगर्जो भितर वचून पळेल्यो. ते उपरांत 
मिरामार आनी कळंगूट दर्या वेळेर आमकां 
व्हेलीं. पाव आनी भाजी आशिल्ली. त्या 
दिसा करांदाय मारून मारुन आमचो ताळो 
बसलोच म्हणल्यार जाता. 

केन्ना केन्नाय शाळेत फतवो येतालो 
म्हण, काय मास्तराक कूय मारताली 
म्हण, कोण जाणा... अकस्मात शाळेंत 
मराठीतूनच बोलायला पाहिजे. असो आदेश 
येतालो. तो थोडेच दीस तगतालो. असोच 
एकदां हो हुकूम आयलो. एके चलयेक 
केन्ना काय परत परत मराठींत उलोवचें 
अशे कुचकुचे मारले. त्या दिसांनी शाळा 
सांज-सकाळ आसताली. दनपारच्या 
सत्रांत विसवा उपरांत येना फुडें तें चलयेन 
म्हज्या एका इश्टाक विचारलें - राजन, तू 
जेवून आलास?' आमी हांस हांस हांसले. 
तें एकूच वाक्य आमी उपरांत कितलेशेच 
दीस घश्टी घश्टी घश्टिलें. अजुनूय तो इश्ट 
मेळटकच ताका हांसोवपाक अकस्मात हांव 
हें वाक्य विचारतां आनी मागीर तो सगळो 
ताण विसरून हांस हांस हांसता. 

एका भुरग्याक खेळटा आसतना मारून 

येतालें. ताका 'फीट' म्हणटात काय “मोडणें' 
म्हणटात तें तेन्ना हयन्हयशें कळटालें. 
चडशें खेळटा आसतनाच आनी दनपारच्या 
कडार हें घडटालें. तो घुंवळ येवन जीव- 
वाचा नाशिल्ले भशेन पडटालो. “हात 
लावंक जायना, अशा वेळार मोडणें मारून 
आयिल्ल्यांक. सगळे जाण म्हणटाले. अशे 
कितलेशेच भयरो-जोळोप तेन्ना चलताले. तो 
भुरगो खर्‍्यांनीच मारून येवन पडटालो काय 
केन्ना केन्ना नाटक आनी अभिनय करतालो 
तें कळना अशें खूब जाण म्हणटाले. एक 
मात खरें, तो तसो पडना फुडें बाई शाळा 
सोड़टाली. आमी घरा पळटालीं. 

परीक्षा लागीं येतकच आमी अभ्यासात 
बुडून वताले. बालभारती हे रंगीत 
चित्रां आशिल्ले मराठी पाठ्यपुस्तक सुंदर 
आसतालें. परत परत तेंच वाचप. ताची 
उजळणी करप. विज्ञान, गणित, इतिहास, 
भूगोल बी हेर विशय अभ्यासपा परसूय ह्या 
बालभारतीच्या परत परत उजळणी करपाक 
आनंद आसतालो. कारण त्यो कविता, 
निबंध, धडे ओडलायणे आशिल्ले. “छान 
किती दिसते फुलपाखरू' ही, तशेंच 'या 
बाळांनो या रे या लवकर भरभर सारे या' 
ह्यो कविता आमी कितले खेपे म्हणल्यो 
हाचो हिशोब मांडू नजो. भैरू उठला, त्याने 
औत घेतले आणि तो शेतात गेला' अशा 
वाक्यांनी सुरू जावपी एक धडो आशिल्लो. 
'भ्ैरुने झुणका भाकर खाल्ला' हें फुडलें 
वाक्य. भैरुचें तें चित्र अजुनूय दोळ्यां 
सामकार आसा. ह्या वाक्या परस 'कामील 
उठलो, शेतांत गेलो, ताणें जोत धरलें. 

दनपारची आमील खाली असलीं वाक्यां 
म्हजे मातयेंतली दिसपाचीं ही गजाल आयज 
म्हाका कळ्ळ्या. पूण आयचे घडयेक 
प्राथमीक शाळेच्या शिक्षणात भैरूय नाका, 
कामीलूय नाका, आमले कुडको लावन पेज 
जेवपी कुश्टा नाका, जाय तो जॅक अँण्ड 
जील' ही पालकांची वृत्ती पळोवन मात 
त्रास जातात. 

तिसरेक आसतना म्हाका निमाण्या 
वार्षिक परीक्षेवेळार बुखुरें आयलें. आंग 
जोरान खतखततालें. जिवाक विचित्रूचशी 
काडामोड जाताली. तशेच पेपर बरयले. 
मागीर तोंडी परीक्षा जाली. तीवूय जोरा 
भारारुच दिली. ते परीक्षेत सदचे भशेन 
म्हाका पयलो नंबर मेळत काय कितें ही 
धाकधूक आशिल्ली. निकाल 24 एप्रिलाक 
जातालो. तो आयलो. म्हाका पयलो नंबरुच 
मेळिल्लो. तें पळेना फुडें हांव आनंदान नाच 
नाच नाचलों, ती याद तश्शी आसा. 

आयज सरकारी प्राथमीक शाळांची 
परिस्थिती आनी शिक्षणीक माध्यमाच्या 
विशयाची कितें आवतिकाय जाल्या ती 
आमी पळेतात. आमच्या आदलीं भुरगीं 


अनन्य 


जमनीर बसून शिकिल्लीं. आमी बांकार 
बसून शिकले. आयचीं भुरगीं आनी तांकां 
तांच्या नशिबान मेळिल्ल्यो सुविधा ह्या 
सगल्या गजालींनी फरक आसा. तो तो 
काळ त्यो त्यो गजाली घेवन येता. आमी 
दोन-तीन किलोमीटर चलत वतालीं. वाटेर 
पानांच्या खोलप्यांनी सुर असो आवाजूय 
जाल्यार जिवाणें बी नहीं मूं असो कांच 
बसतालो. पूण ती आसताली शिल्ली वा 
शेड्डो. 

मरसर पावस पडटना सत्री ही नांवाक 
आसताली. भिजून सबंद थापो जावंचें. 
आयज भुरग्यांक हाड-व्हर करपाक सरकारी 
बालरथ बसी बी लायल्यात. त्या भायर 
स्वताच्यो गाडयो आसाच. 

969-973 ह्या काळातल्या तेन्नाच्या 
सरकारी प्राथमिक शाळेच्या रम्य अशा 
वातावरणात आमी वाडले. तातूंत आमची 
पोसवण, मुळावण, घडण, शिकप, संस्कार 
जाले. सरकारी प्राथमीक शाळेचें तेन्नाचें 
ते सादेपण यादूच जाल्यार आंगार उमेदीन 
कांटो फुलता आनी त्या स्मरणरंजनांत परत 
परत बुडन दिसता. 000 

(निंबंद) 


जयंती नायक : जल्म : 962, 
सर्जनशील लेखक आनी लोकवेद 
संशोधक. कथा, कविता, नाटक, 
बालसाहित्य, अणकार, निबंध, 
लोकवेद अशा साहित्य प्रकारात 
लेखन. 30 पुस्तकां प्रकाशीत, 
साहित्याचो जायत्या हेर भारतीय 
भाशांनी तशेंच इंग्लीश भाशेत 
अणकार. केंद्रीय साहित्य अकादेमी 
पुरस्कारान (2004) सन्मानीत. 
संपर्क : आमोणें, केपें, गोंय - 403 
705, मो. : 9823575623 

डॉ. जयंती नायक 
वोंबळीचो रोंपलो 


फाटलें पुराय सप्तक हांव ताच्या म्हऱयांत पावलेंना. 
ह्या दिसांनी हांव ऑफिसाक वचपाक सकाळीं साताकच 
घरांतल्यान भायर सरता, ताका लागून पांचाक उठूठा. 
ह्या वेळार भायर खूब काळोख आसता. मागील दाराची 
लायट पेटयल्यारूय, मुखावेलें कांयच दिसना. शिवाय 
मुद्दाम आयिल्ल्या सारको ह्या वेळार सदूदां ज्युस्तच पावस 
दडकेता. ताका लागून ताका पळोवंक वचप म्हाका शक्य 
जायना. 

सकाळीं उठलेबरोबर तोंडांत घोंट घेवन दांत घाशीत 
(आयचे भाशेंत ब्रश करीत’) ताच्या म्हऱयांत वचप, 
ताच्या पानाचेर हात भोवंडावप, ताचें कांड-ताळे नियाळप, 
ताका नवी कोमरी फुटल्या काय कितें तें पळोवप, आदले 
दिसाचे कोमरेचीं वाडून पानां जाल्यांत जाल्यार तोखेवप, 
ताचें आळे कुत्र्यांनी - कुकड़ांनी बी उस्तिल्यार सारकें 
करप आनी उजव्या हातान दांत ब्रश करतां करता, दाव्या 
हातान उदकाची एक बालदी ताच्या आळ्यांत ओतप 
(पावस ना तेन्ना), हो म्हजो फाटल्या सुमार पावणे दोन 
वर्सा साकुनचो नित्यक्रम. गेल्ल्या सप्तकभर साकून तातूंत 
खंड पडिछ्लो. ह्या दिसांनी घरांतल्यान बेगीन भायर सरचें 
पडिल्ल्यान तें घडिल्लें. पूण म्हाका दिसभर... न्हय, पुराय 
सप्तकभर कितें तरी चुकिल्ले चुकिल्ले बशेन जातालें. 
घरांत भीतर सरले बरोबर न चुकतां हांव ''पोरसांत नदर 
मारल्या?'' म्हण घरच्यांक विचारतालें. 

आज शेनवार आशिल्ल्यान, ऑफिसाक वचपाचें 
नाशि्ले, देखून हांव साडे-सक उठलें आनी उठल्या उठल्या 
निकतो तोंडांत उदकाचो घोंट घेवन ताचे म्हन्यांत धांवलें. 
आपल्या कोणातरी लागींच्या मनशाक एका दीर्घकाळा 

उपरांत भेटिल्ल्याची खोशी म्हाका जाली. 
हांवें ताका दोळेभर नियाळळो... 

तोवूय म्हजी वाट पळयतालो जावंक 
जाय. कारण हांव दिसताच ताची कळवटिल्लीं 
पानां एकदम टवटवीत जाल्लीं कशी म्हाका 
भासलीं. घडये तो म्हज्या मनाचो खेळूय 
आसत. पूण झाडांक संवेदना आसतात, 
तांकांय मनशाच्या मनांतल्यो भावना 
समजतात, अशें हांव मानतां, म्हण्टकच 
म्हाका पळोबन तो उल्हासीत जाला, अशें 
समजुवपांत म्हजी कांय चूक ना. 

हांवें ताका दोळेभरून नियाळळो. 
ताच्या खांठ्यांचेर, ताळ्याचेर, . पानांचेर 
हात फिरयलो. ताचे कोमरेचेर ल्हवगार 
अपुरबायेन फूक मारली... अचकीत म्हाका 
जाणवलें तो वाडला... व्हड जाला. ताची 
म्हाल कोमरी, म्हज्या भुजांक तेकूंक 
लागल्या... 

म्हजी खोशी, म्हज्या पोटांत थारली 
ना. हांव धांवतच भीतर गेलें. भावज तेन्नाच 
उठिल्ली, हांवें म्हणलें, “आगो, वोंबळी 
रोपलो केदो जाला जाणा? म्हज्या भुजाक 
तेंकता तो आतां!” 

भावजेन म्हणलें, “तशे जाल्यार, 
फुडल्या वर्सा म्हणल्यार फुलता तो!” 

हांव म्हणले, “ना गो, इतक्या 
ल्हानपणांत फूल येना. म्हजे माहिती प्रमाण 
सात वर्सा तरी जावचीं पडटलीं. कलम नही 
तें!... कलम जाल्यार, दोन वर्सांनी फूल 
लागू येता! 

“हय, पूण तीं रानांतलीं झाडां. तांकां 
सारें-उदक कोण घालता! हाका तूं दिसभर 
उदक - माती - सारें करीतच आसता 
न्ही!... पळय, दोन वर्सा जावचे पयलींच 
केदो जालो तो!'' 


अनन्य 


भावजेन म्हणलें. आनी म्हाकाय पटलें. 
दोन नाकाच.. पूण पांच वसांत तरी ताका 
फूल लागचें, ही म्हजी अंतरमनांतली तीव्र 
इत्सा, खरें तर ताका फुलां फुलपाचीं हांव 
सपनांच पळयता. कोणूय म्हण्टलो, हें पिशें 
जालां! कोण कित्याक? म्हजो व्हडलो 
भावूच म्हाका म्हण्टा, “तूं म्हगो आतां 
बाळशेलां! तुका जाय म्हणले म्हुणून कितें 
झाड बेगीन फुलतलें? फुलपाखातीर ताची 
अमकीच पिराय जावची पडटा!” 

खरेंच हांव बाळशेलां... न्हय, हांव 
पिशेंच जालां म्हणल्यारय जाता. हांव सपनां 
पळयता... तो घशघशीत वाडला... ताच्या 
गच्च पांचव्या ताळ्यांचेर, फुलांचे-घोंशार 
घोंश लागल्यात. पौशांतले चान्न्याचे दीस. 
हांबें ताच्या मुळांतलो जागो नितळ करून 
शेणान सारयला... त्या शेणान सारयिल्ले 
जमनीर टपू टप्‌ करून धव्या - हळडुवसार 
रंगाच्या... पांकळ्यांक कॉफीरंगाची किनार 
आशिल्ल्या वांटकुळ्या - पयश्या येद्या 
आकारांच्या वोंवळाचो शितोड पडला... 
सगळो आसमंत तांच्या परमळान भरला. 
एक सर्गीय वातावरण कशे तयार जालां... 

ताचें आनी म्हर्जे हें आगळे नातें तयार 
जावपाची फाटभूयय तशीच आसा. ताका 
हांवें रोयलो ना, पूण म्हाका खात्री आसा, तो 
म्हजे अंतरइत्सेक लागून जल्माक आयला. 
ना तर वोंबळीचो रोंपो सहसा कोणाच्या 
पोरसांत आनी तेंबय घर भोवंतणच्या, 
आपूण जावन जल्माक आयिल्लो (किलल्लो) 
हांवें तरी पळयलो ना. गांवांत जर कोणाच्या 
घरालागीं वोंबळी आसत, तर त्यो थंय 
पयलीं | आशिल्ल्यो, लोकांनी घरा मागीर 
बांदल्यांत. 

हालींसराक म्हाका झाडा-पेडांचो खूब 

लळो लागला. घडये मनशाच्या जिवितांतलें 
तांचें कार्य उमगल्ल्यान जावये. भुरगेपण 
गेलें, तरणेपण हुंपलें, आतां प्रौढत्वांत पावल 
पावलां, अशा बयार म्हाका पोरसांतल्या 
झाडां-पेडांचो मोग जडला. आमगेल्या 
पोरसांत (दुरगांत) म्हसंग - माड धरून 
आंबाडो आनी जाम मेरेनचीं फळझाडां 
आसात. फुलझाड़ां कमी, पूण दर एके 
तरेचें खावपाचें फळझाड पोरसांत आसा 
म्हणल्यार चूक जावचीना. (गेल्ल्या पांच - 
स वर्सांत माकड फळां दवरनात ही गजाल 
वेगळी). थोडीं आज्यान रोयिल्लीं... थोडीं 
पापान, थोडीं आईन आनी थोडीं भाईन 
(भावान). इतकीं वर्सा तांची कुयदाद तींच 
करतालीं. पूण आजो गेलो, आई गेली. 
पापा गेलो... व्हडल्या भावान दुसरे कडेन 
घर बांदलें आनी त्या झाडांक कोण कैवारी 
नाशिल्ल्यान शेवटाक हांवें तांकां हमी दिली. 
सुरवेक म्हाका तांचें कांय समजनाशिल्ठे. 
केन्ना झाडां साकाळप, केन्ना तांकां माती 
घालप, माडाक आळीं केन्ना काडप, माड 
केन्ना पाडप, फळ जून जालां काय ना? 
आनी जालें जाल्यार कोण काडटलो? 
व्हडलो भाव शेनवार - आयताराक घरा 
येता. तो येता तेन्ना तीं काडप जातात... 
मजगती कावळ्यांनी, चानयांनी, पारव्यांनी 
चोंचायलीं जाल्यार चोंचायली! माकडांनी 
मटूट केल्लीं जाल्यार केलीं! पिकून पडलीं 
जाल्यार पडलीं! 

म्हज्या स्वावलंबी सभावाप्रमाण हळू 
हळू हांवें सगळे आत्मासत केलें, गांवचो 
आनी आमगेर कित्याय कामाक हात-बोट 
घालपी मानायाक हाताकडेन धरून सगळीं 
कामां हांव वेळच्या वेळार करून घेवंक 
लागलें. हातुंतल्यान घडलां अशें-दिसभर 

पोरसांत गेल्ल्यान, झाडां-पेडांचे संगतीत 
उरून, नकळटा म्हर्जे झाडांकडेन काळजांतलें 
नातें जुळळां. तांचे वाडप, फूलप - फळप 
म्हाका उपाट खोशी दिवंक लागलां. तांची 
भास म्हाका समजूंक लागल्या. तांचे कोणे 
खांदे मारल्यार म्हज्या काळजाक घाय 
जावंक लागल्यात... गरजे शिवाय तांचीं 
पानां तोडल्यार वा पिकचे आदीं फळ 
काडल्यार हांव अस्वस्थ जावंक लागलां. 

झाड़ांय म्हण कशीं? तींवय म्हर्जे मन 
वळखल्यांत! तीं आतां आपल्यो खास 
गजाली हेरांकडेन गुपीत दवरून म्हाकाच 
सांगूंक लागल्यांत. म्हजी भावज वा 
वावराडी म्हजे संगतीक पडून म्हणात, आतां 
केन्नाय पोरसांत फेरी मारतात, पूण तांकां तीं 
झाडां आपले नवलायेची गजाल सांगनात, 
लिपोबन दवरतात. 

नबो कवथो (कवाथो) आपल्या आंगार 
फुटिछ्ली पयली पोंय सगळ्यांचे नदरेंतल्यान 
लिपोबन दवरून, पयलीं म्हाकाच 
दाखयता... धाकटूली शिताफळ आपल्यागेर 
जाल्लें, तोरींगा येदे एकूच एक अप्रुपाचें 
शिताफळ, जें तिणें इतको तेप माकडांक 
लिपोवन पानांनी दडोवन दवरिल्ले, तें हांव 
तिचे मुळांत पावतांच ल्हवूच म्हजे नदरेक 
घालता. कितल्या व्सांनी आपल्या आंगार 
धरिक्लो पयलो कुंवलो... दारांतलो पणस 
सगळ्यांत पयलीं म्हाकाच दाखयता... 

इतलेंच कित्याक, फाटल्यान, 
मागीलदारांत वतांच म्हाका पळोवन 
आपल्या आंगावेलीं धा-बारा पिकीं तोरा, 
बारो ना पान हालना तरी टप्‌ टप्‌ करून 
फाटली 'आम' (आंबो आनी घोंट हे मदलो 
प्रकार, ताचें झाड) म्हज्या म्हऱ्यांत झडयता. 
जणू काय ती म्हण्टा, ' दुरगांत येवन पोरांनी 

सगळीं तोरां व्हेलीं... पूण हांवें हीं कांय 
तुका दवरल्यांत सांबाळून. हीं व्हर.'' 

हें सगळें पळोबन म्हाका म्हज्या झाडांचे 
अप्रूप दिसता. तांचेवेलो म्हजो मोग अदीकच 
वृद्धिगत जाता. कशे हें म्हाकाच सगळें 
दिसता? तींच करनात मूं. ह्यो करामती? 
म्हर्जे बय-शिकप सगळें विसरून नकळटां 
हांव भुरग्याभशेन येवजूक लागतां. मागीर 
व्हडलो भाव येतकच ताका हांव ह्यो गजाली 
सांगता. (हेरांक सांगपाचें धाडस जायना.) 
तो म्हण्टा, “घडये हें सहज घडला आसत 
गो, तुजें मन ताचेर जड़लां म्हण तुका तें 
दिसता. हेर लोक ताचेकडेन वैलचारान 
वागतात, तूं बारींकसाणेन तांकां नियाळटा 
म्हण तुका त्यो गजाली दिसतात... पूण 
एक गजाल खरी, झाडाक संवेदना आसतात 
आनी हें विज्ञानीक सत्य! तीं केन्नाच नेगार 
वचनात. तूं जितलें तांचेकडेन मायेन वागता, 
तांची कुयदाद करता, तितलें तीं तुका ताचें 
फळ दितात...' 

म्हज्या झाडाविरशींच्या मोगाची खबर 
आतां सगळ्या शेजान्या - पाजान्यांक 
कळ्ळ्या. तिंवूय आतां म्हज्या पोरसांतल्या 
झाडांक 'दिदीचीं झाडां' म्हण संबोधूंक 
लागल्यात. (गांवांत हांव दिदी' जाली.) 
हे आदीं पोरसांतलें कसलेंय फळ, देखीक : 
आंबाडे, म्हसंगा सांगो, निरपणस, कुंबलो, 
तोर, म्हसंगा भाजी आदी वस्ती जाय 
जाल्यार, वा रस्त्या आयिल्लो झाडाचो 
खांदो बी मारपाचो जाल्यार शेजारी भावाक 
सांगताले, आई, पापा ना जातकच, आतां 
ते म्हाका सांगूक लागल्यात. 

तर वोंबळी रोंप्याच्या जल्माची गजाल 
घडली ती अशी: 

आमचे फाटले वटेन एक वोंबळ आसा. 


अनन्य 


सामकी दुरगाक मदीं आसा. म्हणजे तिका 
शिमेक धरूनच दुरीग काडलां. तिचो 
अर्दो माथ्याचो भाग आदी आमचे वटेन 
आशिल्लो, अदो रस्त्यार (आदली पायण). 
खूब पिळम्यांची ही बोंबळ. म्हाका दिसता 
देडशीं वसां वयर तरी तिका आसतली. हावें 
म्हजे पणजेक पळयल्या, ती ह्या वोंबळीची 
गजाल सांगताली. ही बोंवळ आता जाण्टी 
जाल्या, कशी कोणाक खबर, घडये तिच्या 
माथ्यार एक पणस मातला म्हण आसत 
वा ताचीं पाळा, हिच्या पाळाक आडखळ 
करता म्हण आसत, ती फाटल्या दोन वर्सा 
सावन अचकीत बागवल्या. तिचें मोड़ें कांड 
आड जालां. ताका लागून पायणी माथ्याचेर 
ती लकल्या. तिच्या ताळ्याचें पांखें कशें 
पायणीचेर जालां. 

हे वोंबळीचीं बोंबळां खूब खूब घमघमीत 
वासाचीं, पळोबंक मातशीं काळीं, म्हणजें 
आंग हळडुबसार आनी पांकळ्याचीं तोंकां 
कॉफी कोराचीं. ताका लागून काळीं 
दिसतात खरीं पूण वासाक सामकीं उजबीं. 
हरशीं सगल्या वोंबळांक सुकतकचय परमळ 
उरताच पूण हिचो परमळ आगळोच. 

आमच्या गांवांत म्हजे माहितीप्रमाण 
पिंपळा पेडाकडली (बामणांची) बोंवळ, 
असोळडेकारांच्या पाण्ट्यावेलीं वोंबळ, 
गड्यां मांडावेली बोंबळ, शिरांतली बोंबळ, 
पायगाळींतली वोंवळ, नाडाळींतली बोंबळ, 
करमली पाण्ट्याबेली वोंबळ, भटालीं 
वोंबळ, गोपिकेली बोंबळ अश्यो णब आनी 
आमगेली, म्हणजे “पायणीबेली वोंवळ' म्हण 
वटूट धा वोंवळी आशिल्ल्यो. ह्या शिवाय 
मडूडेरय कांय आशिल्ल्यो. हांतुतले प्रत्येक 
वोंवळीचें खाशेलेंपण आशिल्लें. प्रत्येकाच्या 
वोंबळांचो आकार वेगळो, रंग वेगळो आनी 

वासय वेगळो. 

शिरांतली, बामणाली, भटाली आनी 
करमली पाण्ट्यावेलें बोंबळीचीं बोंवळां 
धवीं फुछ. हातुंतले करमली पाण्ट्यावेले 
वोंबळीचें एक एक वबोंबळ तर रुपयायेदें. 
ही वोंबळ शिमतरीकडेन आशिल्ली, हरशीं 
ह्या जाग्यार वचपाक लोक भितात, पूण 
बोंवळांच्या भारा दिसांनी बायलो फांतोडेर 
चुडी घेवन थंय बोंबळां पुंजाबंक वताल्यो. 
तेंबय हांव पयलीं वतां, काय तूं पयलीं वतां 
- अशें करून! त्या दिसांनी त्यो भुतांक 
म्हारवांक बी कोणाकच भिनाशिल्ल्यो! 

गड्यां आनी आमगेले पायणीवेले 
वोंबळीचीं बोंबळां काळीं, हेर बाकीचीं 
हळड्बार - धवीं. ताका लागून सगळ्या 
बोंबळींक वांगडा भार आसत तर ह्या 


बोंवळींचीं वोंबळां कोणाक नाका 
आसतालीं. 
आमगेले वोंवळीचें मात एक खाशेलेंपण 


आशिल्ले, (आसा) तिका वर्साक दोन फावट 
भार येतालो. एक पौशांत, दुसरो चैत्र- 
वैशाखांत. 

भटालें बोंवळीचीं पानां गच्च आनी 
तिका हेरां मानान दाट - कुचकुचीत 
घोंस. तिच्या मुळांत फुलांचो दाट शिंताडो 
पडटालो, पुंजाबन पुंजायलीं तरी फुलां 
सोंपनाशिल्लीं. ती चैत्रात फुलतालीं, सारक्या 
संवसार पाडव्याकडेन तिका भार आसतालो. 
तिका 'वांयगणी वोंबळ' म्हण्टाले. शीत 
पडिल्ल्यासारकीं वोंबळां पडल्यात', ह्या 
उतरांनी तिच्या फुलांचे बायलो वर्णन 
करताल्यो. 

एका तेंपार गांवच्या बायलांक ह्या 
वोंबळांचें खूब पिशें आशिल्ले. भाराच्या 
दिसांनी घर-घरांतल्यो बायलो उठून, दिवे 

घेवन वोंबळीं मुळांत धांवताल्यो. बायलोच 
कित्याक दादले वा दादले भुरगेय वोंबळां 
पुजावपाक वताले, आपल्या आवयांखातीर, 
भयणींखातीर, बायलेखातीर. म्हज्या व्हडल्या 
भावानय भुरगेपणांत म्हाका वोंबळां पुंजावन 
हाडून दिल्यांत. बायलांचीं माथी वोंबळां 
पोडांनी सजतालीं. शेजाऱयां-सोयऱ्यांकय 
फुलां पावयतालीं. घरांत लग्नाचो चेडो- 
चेडू आसल्यार, माळी करून दवरतालीं. 
आमच्या गांवांत 'फुलां विकपाची' पद्धत 
ना. गरते बायलेन फुलां विकप हें दुश्चीन्न 
मानतात. 

अशा ह्या वोंवळांच्या घमघमान 
भरिल्ल्या गांवांत आज 'वोंबळांचो दुकोळ' 
जाला. लोकानी घरां बांदली, भाटकारांनी 
भाटां विकलीं आनी एक एक वोंवळ मारून 
वडयली... आतां उरल्यांत त्यो गांवांत 
फकत तीन बोंबळी - एक आमगेली, एक 
गड्यांची आनी एक बामणांची. 

हांतले गड्यांचे वोंवळीकडेन कोण 
फिरकनात. तो 'गड्यांचो जागो म्हण तर 
बामणाले वोंबळीक, बामणांनी शिमिटाचें 
पेड बांदलां, ताचेर देवळी बी स्थापन 
केल्या, तांची मालकी थंय प्रस्थापीत 
जाल्ल्यान बायलो थंय वचनात, दुसरो थंय 
'ब्हडलो' (नाग-सर्प) भोंवतना दिसता 
खंय. म्हण्टकच आतां उरली ती बायलांक 
एकूच आमगेली बोंबळ. 

ज्या दिसा भटाली वोंबळ मारली, ते 
दिसा म्हाका खूब्ब म्हणल्यार खूब्ब चिटमिटे 
पडले. बायलांक तृप्त जायसर फुलां दिवपी 
ही वोंबळ. भुरगेपणांत हांवेय तिचीं फुलां 
पुजायल्यात. धरवे फूल बोंबळ तिचें. भटान 
आदल्या घरांक तेकूनच नवें घर बांदलां, 
पूण तेखातीर वोंबळ मारपाची गरज नाशिल्ली 

अशें म्हर्जे मत. घराच्या मागील दारांत 
पूण कांय अंतराचेर ती आशि्ली. तिच्या 
वासानच घर प्रसन्न जावपाचें. वोंवळ हो 
पवीत्र रुख मानतात. ताची पानां म्हामायेच्या 
देवळांनी प्रसाद म्हण वांट्टात. जय वोंबळ 
आसता थंय उदकाचो स्रोत आसता अशें 
सांगतात. 'बोंबळांमदीं' कितकेच वखदी 
गूण आसतात. असो हो 'दैवी' गुणांचो, 
आपल्या घराकुशीक आशिल्लो रुख निकट्या 
पयशांखातीर वा बायलो पोरसांत येवन फुलां 
पुंजायतात म्हण कुन्नटायेन मारिल्लो पळोवन 
हांव खूब मनांतल्यान फडफडलें. ते दिसाच 
हावे निश्चेव केलो, आमगेली वोंबळ मारप 
ना, कोणाकच मारपाक दिवप ना. गावच्या 
बायलांक, जांकां वोंवळा माळपाची 
आसात, ताका जाय तितलीं, जाय तेन्ना 
पुजावनी आनी माळूदी. आनी खन्‍्यांनीच 
इतको तेप हेर वोंबळीं मुळांनी धांबपी आनी 
'पाळणी वोंबळीचीं वोंवळां काळीं' म्हणपी 
बायलो-चलयो हे वोंवळीमुळांत गर्दी करूक 
लागल्या. तांकां तश्यो आयिल्ल्यो पळोवन 
म्हाका एकेतरेचे समाधान मेळटालें. तशें 
पळोवंक गेल्यार आज गांवच्या बायलांचोय 
बोंवळांचो सोस आदले सारको उरिल्लो ना. 
पूण आजूनय 'आयाव बायलेन माथ्यांत 
बोंबळ माळचेंच' अशें मानपी कितल्योशोच 
बायलो गांवांत आसात. 

ही गजाल सादारणपणान 'बोंवळ 
बागोबचे आदली.' हांवें बोंबळ मारचें ना 
म्हणलें आनी कशी कोण जाणा, तेवाटेन 
इछ्ली इली करून वोंबळीक बाग पडूंक 
लागली. पाळणीचे दुसरे वटेन कुशीक जें 
शोजाऱ्याचें घर आसा, तागेल्या आंगणांत 
खरो हें वोंवळीच्या फुलांचो शिंताडो पडटा. 
एक तेंपार तांगेली “आई” मुद्दाम आंगण 


अनन्य 


सारोवन दवरताली, बायलांक फुलां पुंजावक 
मेळची म्हण. आपल्या आंगणात आयिछ्ले 
खांदे तीं मारूंक दिनाशिक्ली. पूण वोंबळ 
बागोवनाका, तिचो नातू - सून बोवाळ 
करूंक लागलीं. दिसभर “वोंवळ मार... 
खांदे मार... भुरग्यांचेर पडत'... म्हण म्हजे 
फाटीक लागूक लागलीं. 

“बोंबळ मार हें उतरच म्हाका घाय 
करपी आशिष्ठे पूण हांवें स्थिती पळयली... 
खरेंच तांच्या आंगणांत झाड कोसळ्ळें 
जाल्यार? तांच्या भुरग्यांचेर पडलें जाल्यार? 
पूण झाड मूळसकट मारप म्हज्या मनाक 
पटलेंना. हार्वे तिच्या नातवाकच सांगले, 
“तुज्या आंगणांत येता ते खांदे मारून घे, 
तोल कमी जातकच पड़ची ना ती, आनी 
पडलीच जाल्यार पायणीर पडटली!... पूण 
येन्ना पडना ती! 

तो रावतालोच म्हज्या उतराक. एका 
दिसा आयताराचो ताणें मानाय हाडलो, 
वोंबळीचें खांदे कापूंक. म्हज्या काळजांत 
चर्र चर्र जालें. पूण निरुपाय आशिल्लो. 
हांव फाटल्यान गेलें. खंयचे खांदे मारपाचे 
ताची ताका चत्राय दिली. तो म्हाल 
खांदो' मारूक पळयतालो. हांबें ताका, तो 
मारनाका म्हण सांगलें. तो खांदो कोणाकच 
त्रास करनाशिल्लो. 

खांद्याचेर पडटलो कोयतो पळोवन म्हज्या 
काळजांत दुख जातालें, तरी आसतना तो 
हळूच दुसरो खंयचोय खांदो मारून घेत म्हण 
हांव ताचो मानाय झाडावेलो देवसर थंय 
रावलें.. 

पूण खबर ना कितें घडलें? ताणें दुसरे 
दिसा परत मानायाक वयर चडयलो, काय 
वाऱ्यान खांदो तुटलो, म्हाका समजलें ना. 
दोन - तीन दिसांनी वाबराडेन सकाळी 

धांवत धांवन येवन सांगलें, 

“दिदी, ... तेणी वोंवळीचो म्हालखादो 
मारलोसो दिसता!” 

हांवें म्हणले, “ना. तांचो मानाय सकल 
देंबसर हांव थंय उबें आसा.” 

हांव तशेंच फाटल्यान गेलें... तर 
खऱ्यांनीच बोंवळीचो म्हालखांदो तुटला! 
पूण तुटून तो झाडाकच हुमकळटाली. 
सकल पडलो नाशिल्लो. म्हाका तो मारलाय 
म्हणूंक मेळना आनी आपूण जावन मोडला 
म्हुणूंकय जायना अशी स्थिती. मनांतल्यान 
खूब राग आयलो. सामके फडफडलें - 
तळमळळें हांव. पूण तोंडांतल्यान ब्र काडूक 
मेळनाशिङ्ले. कारण शेजान्यांचे आनी म्हजे 
संबंद खूब बरे. वेळा-प्रसंगाक एकमेकागेर 
धावन बचपाचे. हांवें कितें म्हणप आनी 
तांकां वायट दिसप हेंबूय म्हाका नाका 
आशिछ्छें. मनातल्या मनांत घुस्मटतच रावले 
हाव. 

शेनावाराक व्हडलो भाव येतकच 
सगळ्यात पयलीं ताका हार्वे ही गजाल 
सांगलीं. दोळ्यांत दुकां हाडून म्हणले, 

“'तिचो म्हालखादो मोडला रे, आतां 
वांचना ती, मरतली! पिळग्यांची वोंबळ ती, 
वाठार परमळायताली!' 

“आतां तिची नांव - निशाणीच ना 
जातली! एकूच झाड आशिल्ले वाड्यार! 
आतां, फुडले पिळगेक पळोवंकय दिसची 
ना वोंवळ म्हण्टा ती कितें ती! 

भावान म्हाका समजायलें, “तुका 
वोंबळच जाय मुगो, हांव तुका कलम हाडून 
दितां.. देसाया गेरच्यान!'' 

म्हगेलें खुबलें, “तुजे कलम कोणाक 
जाय?... वोंबळीचें झाड आनी कलम एक 
जाता रे? 

भाव वोगीच रावलो. वोंबळ मरतल्याचें 
दूख्ख ताकाय आशिल्ले. ताचोय झाडा- 
पेडांमदीं जीव आशिल्लो. उलट ताणेंच तांची 
चड कुयदाद घेतिल्लीं. 

वोंबळीचो म्हालखांदो तुटत सावन 
आनी ते खांदे मारत सावन हावें खरें 
फाटल्यान पोरसांत वचपाचेंच सोडिल्ले, 
कारण म्हाका आतां 'वोंबळ' जाण्टी-जड़्ी, 
मरणपंथाय लागिल्ली कशी दिसताली. तिका 
तशी म्हज्यान पळोवक जायना म्हण हावें 
फाटल्यान बचपाचेंच सोडलें. म्हाका दिसता 
सुमार चार म्हयने हांव फाटल्यानच गेलें 
ना. जुलै म्हयन्यात ते खांदे मारिले आनी 
ऑक्टोबर उजवाडिल्लो. 

म्हाका घट याद आसा, दिवाळेचो दीस 
तो. पावस सोंपतेर पावन, वताक सुरवात 
जाछ्ली... 

हांव स वरांचेर सगळ्यात आदीं उठलें 
आनी तोंड बी धूबन, फाटल्यान पोरसांत 
काट्टां (कारीट) हाडूक गेलें. तीं पोरसांत 
जाल्यात, हें हांव जाणा आशिल्ले. आनी एका 
कोनशाक दुरगाचेर बळाविछ्ले काड्िणी मुळांत 
पावता पावता म्हजे दोळे विस्फारले. 

““अजाप!... व्हडलें अजाप!'' 

किंळाचतच म्हज्या तोंडांतल्यान उतरा 
भायर सरली. भुरग्यां सारक्यो उडक्यो 
मारीतच म्हण्टा तशें हांव भीतर धावबलें. 
म्हाका म्हज्या वयाचेंय भान उरलेंना. 

“आई... भाई... बेगीन उठ!... कितें 
जाला तें पव्ठय! 

म्हजे आङ्डणेन भाव-भावजच नही तर 
सगळींच घडाघड उठली. भावान विचारलें, 

““कितें जालें ?... 

“आरे... वोंवळ... वोंबळ... वोंवळीचो 
रोपले जाला फाटल्यान! 

“खंय गो? 

“आरे, फाटल्यान जाला... बरो55 व्हड 
आसा।! ” सांगतना खोशयेन काय उमाळ्यान 
खबर ना म्हज्या दोळ्यांतल्यान दुकां व्हावूंक 
लागिल्लीं. 

सगळीं जाणां फाटल्यान धांबली. 
वोंबळीचो रोंपो पळोवन सगल्यांकच 
अजाप जाह्लें. कारण वोंवळ सहसा जायना, 
हें सगळ्यांक खबर आशिल्लें. इतकीं 
वर्सा वोंबळीच्या मुळांत शेंकड्यांनी धडे 
पडले, पूण केन्नाच एक रोंपलो किल्लून 
आयिल्ल्याचें आमी कोणें पळयलें ना! 
आनी वोंवळ तर एकेवटेन आसा आनी हो 
रोपलो तर दुसरेच कडेन जाता! 

“भाई... वोंबळीक समजलां रे, आतां 
आपले दीस लागीं पावल्यात, म्हणून तिणें 
आपलो हो अंश दवरला!'” हांवें म्हणले. 
हांव सामकें भावूक जाल्लें. 

जाहलो. 


भावय सदगतीत 
म्हणले, 

“तू तळमळटालें तें समजलें तिका... 
म्हुणून तिणें हो रोंपलो दिला आपली याद 
म्हण. झाडां - पेडांकय मनशांचें प्रेम 
समजता!” 

त्या दिवाळेक आमच्या घरांत वेगळीच 
खोशी आशिल्ली. कोणा आज्ञात शक्तीन एक 
दैवी देणेंच आमकां दिवाळेच्या समयार 
दिलां अशें उमेदीत तो दीस गेलो... 

त्या रोंपल्याच्या जल्माचें कुंवाडें 
वावराडेन येतकच सोडयिछ्छें. त्या दिसा 
शेजार्‍्यान मारिष्ले वोंवळीचे खांदे आमच्या 
दुर्गांत एके कुशीक राशीक वडयिछ्ले. 
ते थंयच दोन - तीन म्हयने उरले. त्या 
खादयांच्या ताळ्यांक पिकिल्ले धडे आशिल्ले. 
खांदे बावतकच ते सकल गळून पडले, 


ताणें 


अनन्य 


तातुंतलोच एक रुजवलो. ताळ्यांच्या पोंदाक 
(आडसाक) तो मेकळेपणान वाडलो. 

दोन दीस आदीं जेन्ना दिवाळे पयलीं 
वावराडेक पोरसूं निवळ करपाक सांगिछ्े 
तेन्ना तिणें ताळे कुशीक काडून वडयतकच 
तो मेकळो जालो. पूण अजाप अशें, तिका 
तो दिसलोना, वा तिचें ताचेर लक्षच गेलेंना. 
... दिसलो तो म्हाकाच! एक उपकार, 
तिणें तणाबरोबर तो हुमटायलो ना. खरें 
तर तण हुमटायतना तो तिचे हातांतल्यान 
हुमटावपाची शक्यता आशिल्ली. तिका 
कसली आसभास ना! तण काड, पर तण 
काड - झाडां हुमटाय, पर झाडां हुमटाय! 
पूण तशें घडलें ना! 

... तिचेकडल्यान तो हुमटलो ना ताकाय 
कारण आसा आशे म्हाका दिसलें. तो रोंपलो 
जावचो... आमच्या पोरसांत वाडचो, ह्या 
फाटल्यान एक संचीत आसा. झाडा - 
पेडांचें त्या त्या वाठाराकडलें युगा-युगाचें 
नातें आसा! ऋणानुबंध आसात. 

. त्या वोंबळीच्या रोंपल्याची हांव 
फाटल्या पाऊण दोन वर्सा साकून जतनाय 
घेतां, ताका न चुकतां उदक - पाणी 
घालतां. हांव घरा ना तेन्ना घरच्यांक ताचेर 
लक्ष दिवपाचें सांगून वतां. फोन केल्यारूय 
ताची खबर विचारतां. 

गेल्ल्या पावूण दोन वर्सासावन हांव त्या 
'रोपल्यामय' जालां. ताका माती घाल, 
उदक घाल, आळे कर, बड़ी बांद... सावट 
लागनये म्हण भोवंतणचीं झाडां बेण... 
हातूंत हांव रमलां. 

ताका फुलां लागिल्लीं पळोवपाचे म्हाका 
आतां वेध लागल्यात. ज्या दिसा ताका 
पयलें फूल येतलें तो दीस म्हजेखातीर धन्य 
आसतलो. 000 

(निबंद) 


हर्षा शेट्ये : जल्म : ।963. 
कथाकार, कवयित्री, निबंदकार, 
बालसाहित्यकार. 'कथारंग , (कथा), 
“म्हजी माती म्हर्जे मळब' (कविता), 
“मोतयांची माळ' (निबंद), आनंद 
यात्रा (प्रवास वर्णन), 'जगमां' 
(बालसाहित्य) आनी “चला भारत 
भोवुंया' (बालसाहित्य) हीं पुस्तकां 
प्रकाशीत. शंकर भांडारी यादस्तीक 
बिम्ब पुरस्कार (20]4) आनी 
कोंकणी भाशा मंडळ साहित्य 
पुरस्कार (2007) सन्मानीत. संपर्कः 
'कृष्ण प्रेम, अंबाजी, फार्तोडा 
कदंब बसस्टॅडालागीं, गोंय. मो. : 
985053052 

हर्षा शेटये 
दिव्यांत वात... तोंडात हात! 


“राजा जेवता 
बुकलो पव्ठयता! 

आजी भुरगेंपणांत उमाणें घालताली. मार्थे खरपीत आमी 
जाप सोंदतालीं. मागीर आजीच सांगताली, उमाण्याची जाप 
'दिवो' म्हणून. आमच्या भुरगेंपणात घरांत वीज आशिल्ली. 
पूण हें उमाणें घडयलां तेन्ना घरांनी वीज नासताली. जेवचें 
वेळार थय दिवो पेटोबन दवरतालीं. त्या उजवाडांत जेवप 
जातालें. ताचे वयल्यान हें उमाणें घडयलां जातले. 

सांजवेळ जालेबरोबर घरांत दिवे पेटोबपाचो आक्त 
आसतालो. आनी त्याचवेळार भायर खेळपी भुरगीं 
“भूक लागल्या... भूक लागल्या' करीत घरांत भितर 
सरतालीं. भुरगीं जेवपाखातीर दिवे केन्ना पेटयतात हाची 
वाट पळयतालीं जावये. ताचेवयल्यान 'दिव्यांत वात... 
तोंडात हात' ही म्हण आयल्या आसतली. हे दिवे चड 
करून कुरकुटांत दवरताले. कोंकणींत एक, म्हण आसा. 
'कुरकुटांत दिवो दवरून तोंड हुंवाळून घेवप. ' घरांत दिवो 
पेटना जाल्यार कसलेंच काम जावचेना. तेखातीर तिनसांज 
जातकीच दिव्याक आपसुकूच म्हत्व येताले. दिव्याबगर 
कसलेंच कार्य जायना. ते खातीर कोंकणींत दिव्यावयल्यान 
रचिल्ल्यो म्हणी - ओपारी दिश्टी पडतात. 

दिवो म्हळ्यार उजवाडाचें प्रतीक. काळखांतल्यान 
उजवाड़ाकडेन वचपाचें एक माध्यम. दिवो हो गोंयचे 
संस्कृतायेचो एक व्हड घटक म्हळ्यार जाता. मागीर तो 
खंयच्याय रुपांत आसू. 

गोंयांत देवचार, म्हारू, वाठारो, जाग्याचो बी हांचें 

आस्तित्व मानतात. त्या त्या वाठाराचे 
राखणदार म्हणून. हो राखणदार रातच्या 
वेळार हातांत चूड घेवन भोंवता म्हणटात. 
वाट शेणिल्ल्याक तो खंय मोन्यांनी वाट 
दाखयता. असल्यो खबच्यो हावे भुरगेपणांत 
आजये कडल्यान आयकल्यात. दिव्याचें 
मूळ स्वरुप चूड आसपाक जाय. चूड ही 
देवचार, म्हारू हांच्या हातांत आसता 


ताचेवयल्यान 'चूड दाखोवन म्हारू हाडप' 


ही म्हण आयली आसतली. 

'कबदो' म्हळ्यार चुडीचेंच एक रुप. 
कवदो हें उतर म्हज्या आवयच्या तोंडातल्यान 
हांवे खूब वेळां आयकलां. देवाचो दिवो 
बी मात्सो मोटो पेटयलो जाल्यार ती कवदो 
कसो कितें पेटयला म्हणटा. 

गोंयांत पयलींच्या तेंपार घरांत वीज 
येवचे पयली तरेकवार दिवे आसताले. 
म्हज्या भुरगेपणांत आमगेर लायट आशिल्ली 
पूण जेन्ना लायट वता तेन्ना आमचो ह्या 
दिव्याकडेन संबंद येतालो. चड करून 
भुरगेपणांत हांवे म्हज्या आजोळा हे दिवे 
पळयल्यात. 'चिमणी' म्हणून एक दिवो 
आसतालो. सकयल पत्र्याचो ल्हानसो एक 
वांटकुळोसो डबो, त्या डब्याक एक बुक्कल 
आसतालें. तांतूंत चड करून मलमलच्या 
कपड्याची वा सुतलेची वात घालताले. 
ती वात ल्हान व्हड करपाक एक पीन 
आसताली. डब्याचे वयर कंवचेचो पेलो 
कसो उमथो घालताली. तो सकयल फुगीर 
आनी वयर लांबट आनी उगडो आसतालो . 
म्हजी व्हडली नणंद ताई सांगता, तांच्या 
भुरगेपणांत दिवचले लायट नासताली. सदाच 


अनन्य 


सांजवेळार दिवे लावपाच्या वेळार ही कांच 
काडून पुसून लिप्प करची पडटाली. आनी 
त्या डब्यांत तेल भरचे पडटाले. 

चिमणेभशेन आनीक एक दिवो म्हळ्यार 
'लांपयांव', पूण हाका हातांत धरपाक एक 
हॅन्डल आसताले. हाचो फायदो म्हळ्यार 
रातच्या वेळार हो जाय थय व्हरूक मेळटालो . 
हे लांपयांब अजून दिश्टी पडटात. चड करून 
रॅस्टॉरैंटानी गांवगिर्‍या वाठारांची वातावरण 
निर्मणीकरपाक लांबयछ्ले दिश्टी पडटात. 
हिंदी सिनेमात एक पोरणो वाडो दाखयतात. 
कोण तरी त्या वाड्याकडेन पावतात, कर 
करून गेट उगड़टा. एक जाणटो राखणदार 
हातांत लांपयांब घेवन “कौन है' म्हणत 
येता, तेखातीर लांपयांव आमच्या चड 
वळखीचो. हांव ताका “लाटण” म्हणटालें. 
आजो रातचो गोठ्यांत बी लाटण घेवन 
वतना हार्वे पळयला. 'भुतें' म्हणून पितुळचो 
एक ल्हानसो दिवो आसतालो. तांतूत तेल 
आनी कपड्याची वात घालताली. हो 
म्हज्या आजोळा आशिल्लो. 

तेभायर पेट्रोलाचे दिवे आसताले. खंयचेय 
बाटलेक बुक्कल लावन तांतूंत पॅट्रोल आनी 
वात घालून तो दिवो म्हणून वापरतालीं. 
आनीकूय पत्र्याचे दिवे आसताले. ह्या 
दिव्यांक पेट्रोल घालपाची कार्यावळ दर 
दिसा सांजवेळची करची पड़टाली खंय, 
अशें म्हजी नणंद ताई सांगता. पंदरा 
लिटरांचो पेट्रोलाचो एक डबो येतालो खंय. 
एक उबो पंप घेवप. एका बाटलेंत फुनेल 
दवरप. पेट्रोलाच्या डब्यांतलें पेट्रोल पंप 
मारून फुनेलातल्यांन बाटलेंत घेवप. मागीर 

बाटलेतलें परतें फुनेलांतल्यान चिमणेन. 
आतां आमी बटन दाबतूकीच लायट पेटता. 
वावर कितलो कमी जाला. 

_'फोलेर' म्हणून आनीक एके तरेचो 
पेट्रोलाचो दिवो आसतालो. ल्हान लातां, 
फोलिणां आसतालीं. तांकां बयर बुक्कल 
बसोवन तांतूंत सुतलेची वात घालताली. 
फोलिणाचो दिवो म्हणून फोलेर. हे दिवे 
घरांघरांनी आसताले. 

ताई सांगता ]955 त खंय आमच्या 
दिवचलच्या घरांत पेट्रॉमेक्स दिवो आयलो. 
हो दिवो म्हज्या आजोळा आशिल्लो. हावे 
आज्याक फूंक फूंक करून पेट्रॉमेक्साक 
पीन मारतना पळयला. ताका मदीं जाळयेची 
कशी वात आसता. सामको ट्युब लायटी 
भशेन ताचो धवोफुलु उजवाड पडटा. 

मड़गांवां दिंडी उत्सवाच्या वेळार 
आमच्या दारांतल्यान विठ्ठल रखुमाईचो पार 
आनी पालखी वता. 'ग्यानबा तुकारामाचो 
गजर' करत... आमी संबद रात जागरण 
करीत दारांत बसून रावतालीं. फांतोडेचेर दोळे 
झेमपाक लागताले. इतल्यान पयसुल्ल्यान 
ग्यानबा तुकाराम आयकूक येताले. तोमेरेन 
दोन भाडेलां माथ्यार पंंट्रोमॅक्स दिवे घेवन 
आमच्या दारामुखार पाविल्लीं आसतालीं, 
आनी आमच्या दारांत पेटताल्यो दोशी वटेन 
दोन दिवल्यो, दिंडेक येवकार दिवंक... 

आतांय 'ग्यानबा तुकाराम म्हणत 
दिंडी येता. तीच विठ्ठल रखुमाई... तीच 
पालखी... भाडेलांच्या माथ्यार मात 
सिलिंडराचे गॅसाचे दिवे... पूण वाड्यार 
सगळ्यांच्या दारांत मात अजूनूय दिवल्यो 

पेटतात... फांतोडेचेर मंद उजवाडाक... 
विठ्ठल रखुमाईक येवकारत... 

“दिवली' म्हळ्यार गोंयची वळख. 
मातयेची, लाकडाची, फातरांत कोरातीछ्ली, 
तांब्याची... असल्यो सगळ्यो तरेच्यो 
दिवल्यो पयली आसताल्यो खंय, अशें 
हांवें आयकलां. हांवें फक्त पितुळची आनी 
लाकडाची दिवली पळयल्या. गोंयात 
खंयच्याय शुभकार्याची सुरवात दिवली 
पेटोबनूच जाता. सरसकट दिवली ही तीन 
भागांची आसता. सकयलो पसरट भाग. 
मदलो दांडो आनी वयलें मालें. माल्या 
मदीं एक दांडो. केन्ना केन्ना त्या दांड्याचेर 
बयर मोर, हस, कीर असले कसलेंय 
चिन्न आसता. दिवली ही अशी वस्त 
आसा जी मनशाक जल्मावेळारूय सांगात 
दिता आनी मरणावेळारूय. बारश्याक 
पाळण्याकडेन दिवली पेटोबन दवरतात तशी 
मड्याकडेनूय. 

दिवलेचेर एक सुंदर उमाणें आसा. 

“एका झाडारी सरोवर 

तेवर पक्षी सोबला सुंदर 

ते विना शुन्य मंदिर 

रे खेळ्या साग तेचे नांव/ 

गोंयांत दिवली नाच म्हणून एक नृत्यप्रकार 
आसा. पेटि्ली दिवली माथ्यार दवरून हो 
नाच करतात. हावेय शाळेत आसतना हो 
नाच केला. कायसो कसरतीच्या स्वरूपांतलो 
नाच हो. तेन्ना पेटती दिवली माथ्यार बॅलन्स 
करपाक बरीच प्रॅक्टीस करची पडिल्ली. 

गोंयांत दिवचले तरेकवार तरेच्यो 
दिवल्यो तयार जातात. 'दिवल्यांचें झाड' 

म्हणून एक दिवली आसता. हाका 'रत्नदीप' 
म्हणटात खंय. ही दिवली चड करून 
खंयच्याय सुवाळ्याक बी सोयरो म्हणून 
आपयलेल्या मानेस्ताक भेट म्हणून दितात. 
देवळांनी चड करून गर्भकुडीत तीन वा 
पांच लामणदिव्यांची ना जाल्यार नंदादीपांची 
'सरमाळ' पेटता. रातच्या वेळार गर्भकूड 
ह्या नंदादीपाच्या उजवाडांत उजळता. 

दिवल्यांच्या झाडांभशेन आरतीचेय एक 
झाड आसता. गर्भकुडीत दिवल्यांच्या मंद 
उजवाडांत हातांत हें झाड घेवन आरती 
करतना पळोवप हो एक सुखदिणो अणभव. 
हो अणभव हांवे ढवळे वामनेश्वराच्या 
देवळांत खूब वेळा घेतला. थंयच हांवें 
कासव आरती म्हणून एक आरती 
पळयली. कासवाच्या आकाराची आरत, 
मदीं फुलवाती घालपाक कितलेशेच बुराक. 
एकाच बरोबर कितल्योश्योच फुलवाती 
पेटतात. 

'काकांड्या आरती बी पळोवंप 
होय एक खोसदिणो अणभव. भुरगेपणांत 
सांखळे राधाकृष्णाच्या देवळांत, दत्तवाडींत 
पळयल्ल्यो काकाड्यां आरती हांव केन्नाच 
विसरचेना. दिवाळेच्यासुटयेत आजोळा 
वताली तेन्ना आजो फांतोडेर उठोवन ह्यो 
आरती पळोवपाक व्हरतालो. “काकाडो' 
म्हळ्यार कापसाचो गुठलो रुमडाच्या 
झाडाच्या सुक्या बडयांक बांदतात. त्यो 
तेलांत बुडोबन दवरतात आनी मागीर त्यो 
पेटोबन ताणें आरती करतात. सांखळे 
दत्तवाडी, तुळशीच्यो खांदयो काकाड्यां 
आरती करपाक वापरतात खंय. 


अनन्य 


कार्तिक पुनवेक गोंयच्या चडश्या 
देवळांनी दिवे पेटयतात. भुरगेपणांत हावे 
सांखळेच्या देवळांनी हे दिव्यांचे उत्सव 
पळयल्यात. दारांच्या, जनेलांच्या तिनूय 
बटांनी च्या पिवपाक वापरतात तसले काचेचे 
ग्लास बसयले आसताले. तांतूंत अर्द उदक 
भरताली. ताचे वयर तेल घालताली. ते तेल 
बयर उफेतालें. तांतूत वात आसताली. एका 
बडयेक पोताक कवदो पेटयल्लो आसतालो. 
तो मनीस बड़ी तेकोवन ह्यो सगळ्यो वाती 
पेटयतना हांवे पळयला. ह्यो वाती पेटोवपी 
मनीस म्हाका त्या वेळार सुपरमॅन कसो 
दिसतालो. वयर झुंबराभशेन लांबयछ्ले उरफाटें 
घुमट कशें दिवे आसताले. तांतूंतय एक 
एक ग्लास दवरलेलो आसतालो. देवळांत 
लायट नासताली आनी असो दिव्यांचो 
मंद उजवाड. कितले सुंदर दृश्य दिसताले 
ते पळोवंक. हांवे तें मनांत एका कोनशान 
सांबाळून दवरलां. 

हरशीय जाल्यार म्हाका काळखांतलो 
मंद उजवाड खूब सुखायता. दिवाळेच्या 
फांतोडेर पेटपी मंद पणट्यो, सादया 
सुलच्या नळ्यांच्या घरांक राजमहालाचे 
रूप येता. कोंड्याचे बडयेर वयर चडयिल्लो 
'आकाशदिवो' म्हळ्यार दिव्यांचो राजा. 
आनीक एक कागदाचे लांपयांव आज्याल्या 
वारांदांर लांबयल्ले दिश्टी पडटाले. ते जपानी 
कांय चिनी कागदाचे तें हांव नकळो. 
मागीर ते बरे दोडून दवरपाक मेळताले. 
कितलिशींच वर्सा दिवाळे दिसांनी ते तांगेर 
लांबयतालीं. नातालांच्या वेळार तसलेच 
लांपयांव (बालांव) मड़गांवां आबाद फारिया 

रस्त्यावयल्या व्हडल्या घरांनी अजुनूय 
लायिल्ठे दिश्टी पडटात. ते पळोबपाक म्हणून 
नातंलां दिसांनी रातचें हांव एकदा तरी पासय 
मारून येतां. 

फाटीं हांव गितामावशेच्या सत्तराव्या 
वाडदिसाक गेल्लें. गिता मावशी सत्तर वर्सांची 
जाली शी दिसच नाशिल्ली. कोणूय तिका 
57-58 वर्सांचीच म्हणपाचो. मावशेचे एके 
इश्टिणीन म्हळें, “गिता म्हणून आसा तश्शे 
आसा. आमी बरोबरची म्हळ्यार कोणाकूच 
खरें दिसचेंना. गिताचे रावपूय तशेंच, सामकें 
ठाकठीक. तोंड सदाच टवटवीत. सामकी 
थाणदिवली कशी ?' 

'थाणदिवली' हो शब्द हावे खूब वेळा 
आयकला. म्हजी आवय, मावश्यो खूब 
वेळा वापरतात हो शब्द. कोणूय बायल 
सदाच टबटबीत प्रफुल्लीत दिसता तिका तीं 
बरी थाणदिवली कशी दिसता म्हणटात. पूण 
हावे केन्ना ताचो अर्थ सोदपाचो यत्न करूंक 
नाशिल्लो. 

थाणदिवली म्हळ्यार एक दिवली 
आसताली. ती सदांच एकाच जाग्यार पेटत 
आसताली अशें म्हज्या आवयन सांगले 
तरी म्हजे समाधान जालेंना. हांवे मायाक 
(इश्टिणीक) विचारलें. तें म्हणपाक लागलें, 
भुरगेंपणांत आपणें असोल्डेकाराल्या पोरण्या 
घरांत पळयल्या. लाकडाची दिवली आनी 
तिका दोन मालीं आसतालीं. आपूण 
आवयक विचारून सांगता. मायाच्या 
आवयन सांगले, सदां खंय ऊच अशी 
ही दिवली सालांत नाजाल्यार चवकेर 
दिसभर पेटत आसताली. ती वर्सासंखीनी 

एकाच जाग्यार थाण मारून बसताली म्हणून 
ती थाणदिवली. तिका केन्नाय पळय, ती 
पेटिक्लीच आसताली, प्रफुल्लीत आसताली 
म्हणून घडये सदाच टवटवीत दिसपी बायलेक 
थाणदिवली म्हणटात जावये.'' म्हाका 
याद जाली; म्हज्याय आजोळा देवाकुडींत 
एका कोनश्याक एक लाकडाची दिवली 
आसताली. तिका पितुळचें मालें आशिल्ले. 
पूण ती केन्ना पेटयिल्ली हावे पळोवंक ना. 
तसोच एक लामणदिवो आसा. ताकाय 
थाणदिवो म्हणटात. तो चवकेर नाजाल्यार 
देवाकुडीभायर लांबयल्लो आसता. आमच्या 
दिवचलच्या घरांत तो चवकेर लांबयल्लो 
आसा. सुवेर, सुतक आसल्यार लेगीत हो 
दिवो पेटयतालीं जावये, मात ताका त्या 
दिसांनी परकक्‍्याकडल्यान तेल-वात करून 
घेताले. भुरगेपणांत कोंबावाड्यार आमच्या 
शेजरा खूब घरांनी हांवें चवकेर लामणदिवो 
लांबयिछ्लो पळयला. आमी भायर खेळटा 
आसतना 'मात्सो दिवो पेटय गो' म्हणून 
शेजारच्या घरांत म्हाका आफयिलछ्ले याद 
जाता. होवूय बी थाणदिवले भशेन एकाच 
जाग्यार आसता म्हणून तो थाणदिवो. ह्या 
दिव्याभितर 'कयपंजी' महत्वाची. ह्या 
थाणदिव्यांचेर कयपंजी पेटयताली. मागीर 
ती कयपंजी व्हरून तिणें घरांतले हेर दिवे 
पेटयतालीं. 

लग्न म्हळ्यार तर न्हवरो-व्हंकलूच 
न्हय तर सगळ्या घरांत ख्रोशयेचे वातावरण 
आसता. पयलींच्या तेपार तर म्हयनोभर 
पयलीं लग्नाची तयारी सुरू जाताली. तेन्ना 
विजेचेर चलपी दिवे नासताले. आनी चडशे 

लग्नाचे म्हूर्त तिनसांजचे गोंधळीच्या म्हूर्तार 
आसताले. तेखातीर भायर आंगणात माटव 
घालतालीं. माटवांत उजवाड़ पडपाक नवे 
दिवे घडयतालीं. तो दिवो आनी असो तसो 
न्हय, सामको सवळो असो लामणदिवो 
घड़यतालीं. शिश्याचो, काश्याचो, मातयेचो, 
पितुळचो कसलोय जायना, पूण उमेद तीच. 
मागीर होंबयो म्हणत तो दिवो माटवात 
लांबयतालीं. 

“दोन शेर गे इंगळे, तीन शेर गे शिशें- 
काशें 

गणेसा देवळात, सवळो गे घडयिलो 
घडप्यानी घडयिलो, वोताऱर्‍यांनी वोतीयलो 
पांच गे वातिचो, दुडदुडे सरपळेचो, 

दिवो घडयिलो 

दिवो घड़वूनी त्यावर काडिली गे 
हसामोरां... 

थयसून दिवो गे चालून गेलो 

कापशिणीच्या मुळा गेलो 

पाचय वाती भरोन गे दिवो परतिलो 

थयसून दिवो गे चालून गेलो 

तेलयाच्या दारी गेलो 


तेल भरून गे दिवो परतिलो 
थयसून दिवो गे फोफळीच्या मुळां गेलो 
फोफळीचीं फोफव्ठां घेवन दिवो परतिलो 
थंयसून दिवो गे चालून गेलो 
सातेरीच्या देवळांत गेलो 
देवळात गे दिव्यान उजेड केलो 
दिवो मागे परतिलो 
थयसून दिवो गे चालत गेलो 
भगवतीच्या देवळात गेलो 
देवळांत गे दिव्याने उजेड केलो 
थंयसून दिवो गे चालत गेलो 
कार्यकाराच्या माटवांत गे दिवो 
थारावलो. ” 

आता तें दीस फाटी गेले. लग्नां हॉलांत 
जावपाक लागलीं. घराघरांनी वीज आयली. 
खासां लग्नाकार्याक लागून बी दिवे घडोबपाचे 
दीस फाटी पडले. तरींय लम्नावेळार होंबयो 
म्हणटना एखाद्या जाण्टेलेच्या तोंडांतल्यान 
अचकीत उतरा येतात... 

“पांच गे वातीचो, दुडदुडे सरपळेचो 
दिवो घडयिलो... 


000 

डॉ. पांडुरंग भांगी : जल्म : 923; 
मर्ण : 2008. जेश्ट कवी, अनुवादक, 
शब्दकोशकार, संस्कृतीचे गाढे 
अभ्यासक, 'दिश्टावो,' 'अदृष्टाचे 
कळे' आनी 'चांफेल्ली सांज हे 
कविता संग्रह तशेंच 'यदीप राजा', 
'आशाढांतले दीस,” चित्रांगदा' 
आनी 'तारबटी' हीं नाटकाची पुस्तकां 
प्रकाशीत. 'उतरांचो संवसार ही 
डायरी प्रकाशीत. 'शब्दसागर खंड- 
अ आनी आ' आशे गोवा कोंकणी 
अकादेमी निर्मीत शब्दकोशांच्या दोन 
खंडांचे संपादन. तॉमस स्टीफन्स 
केंद्राचो जेजुईत आंतोन पेरैरा पुरस्कार 
तशेंच केंद्रीय साहित्य अकादमी 
पुरस्कारान (2000) सन्मानीत. 

पांडुरंग भांगी 


धालो - एक विचार 


पौश म्हैन्यांत गोंयच्या गांवां गावातल्या माडांनी 
रातिच्यो धालो खेळटात. मांडां मांडांनी खेळूक 
आयिल्ल्यो सबाशिणी बायलो आनी आंकवारी, दोन 
हारी करून, तुळशी मुखार शक्तिदेवतेक होरायतात. हो 
मांड केन्ना गांवच्या गांवकाराचे आंगण आसता, केन्ना 
पिशाच्य देवतांची सासाय आशिल्या रुखापोंदा आसता. 
गोंयांत ओंवळ, घोंटूक आनी सांतोण ह्या रुखांचेर पिशाच्य 
देवतांचो राबितो आसता, अशें मानतात. 

"धालो, हें उतर मुंडारी भाशेंतल्यान कोंकणीत आयलां 
अशें भौ. अनंतबाब धुमे हांणी म्हळां (गोमंतकाची प्रतिमा” 
ह्या पुस्तकांतलो लेख : 'गोमंतकाच्या वसाहतीची रूप- 
रेखा',' लेखक - अनंत रामकृष्ण शेणवी धुमे. पा. 8) 
मुंडारी कोशांत हें उतर मेळना. मुंडारी वा कोल हांच्या 
लोकवेदांतल्यान ह्या उतराचो सोद घेवंचो पड्टलो. 
कोंकणी धॉल' ह्या धातूवेल्यानच हें उतर घडून येंब येता. 
धालांच्या माडार खेळटना, शेत जशें बाऱ्यान धोलता, तेच 
तरेची क्रिया करित बायलो नाचतात. 

'मांड' हो सदांच पवित्र आसता. शेण सारोवन तो 
नितळ आनी निवळ केल्लो आसता. शेणान खंयचीय वस्त 
अनवाळी जाता, अशें मानतात. शेणाक खाशेलें एक 
धर्मिक मोल आसा. धालांच्या मांडार पैलेच राती ज्यो 
गंधाचो तिबो लायतात, त्योच बायलो धालांचे निमाणे 
राती शेणाचो तिबो लायतात वा मांडार शेणाचो शिताडो 
घालतात. शेणाक लागून पिशाच्य देवता वा भुतां पैस 
वतात. हाका लागून, पुर्विल्ल्या हिंदू घरांनी जमनीक शेण 

काडपाची आनी शेणाचो शिताड़ो घालपाची 
प्रथा आशिह्ली जावये. 

धालांच्यो राती णव कित्याक? 

आवैच्या कुसव्यांत भुरगें णव म्हैने 
उरता. ताका लागून, प्रतिकरुपान णव 
म्हैन्याचे णव दीस मानतात जावये, अशें 
बाय जयंती नायक हिणें म्हळां. आवैच्या 
कुसव्यांत भुरग्याची पूर्ण वा जावपाक 266 
दीस (णव म्हैन्याक चार दीस उणे) लागतात. 
खंयच्या दिसा गर्भ धल्ला हें बायलांक निश्चित 
कळना. ताका लागून गुरवार बायलेक 
बाळंत जायसर णब म्हैने धा दीस लागतात. 
अशें दोतोर सांगतात. 

णव म्हैन्याचे प्रतिकरुपान णव दीस 
जांवक नात. शिवाक अष्टमूर्ति म्हण्टात. 
शिवाक जेन्ना शक्तीची जोड जाता, तेन्नाच 
तो नबात्मो जाता. शक्तीदेवताकय अष्टधा” 
म्हण्टात. . शिवाक लागून शक्ती जेन्ना 
कार्य करपी जाता, तेन्ना तिकाय नवात्मोच 
म्हणटात. नवात्मो शीव आनी नवात्मो 
शक्तीयदेवता, हांका लागून णव हे संख्येक 
एक धर्ममोल आयला. नवरात्राच्यो राती 
णव आसतात, तेच परी धालो खेळपाच्यो 
रातीय णवच आसात. 

“धालो : सुफलिकरणाचो विधी 

सुफलिकरणाचो विधी हो चड पीक 
येवपाखातीर आसता. देखून, हो विधी शेत 
रोयल्या उप्रांत रोखडोच करतात. 

सुफलिकरणाचे विधींत सृजनाच्या 
इंद्रियांच्यो आकृतायो लागतात. गितां 
गावपार्ची आसल्यार, त्या गितार्नी पोजडी 
सया आसता. इंडोनिशेयेंत आनी आफ्रिकेच्या 


अनन्य 


कांय देशांतले शेतकार, शेतांत खूप पीक 
येवपाखातीर, आपापल्या बायलांक घेवन 
शेतांत वतात आनी थंय संभोग करतात. 

पावस हो इंद्राचें वीर्य आसा, असो 
समज आशिल्ल्यान, कांय कडेन, विर्याचें 
उत्सर्जन प्रत्यक्ष वा प्रतिकरुपान करपाची 
प्रथा आसा. ज॑य जय पिकेचे वृद्धिची अपेक्षा 
आसता, थंय थंय लोकांच्या आचारात 
आनी उद्गारांत आपाप पोजड़ी सया येता. 
(धर्म आणि लोकसाहित्य. लेखक - दुर्गा 
भागवत, पान. ।।) भुंयेर रगत गळैल्यारय 
ती फळादिक जाता, असो समज आसा. 

धालांच्या उत्सवांत सुफलिकरणाचे 
विधिचीं कसलींच लक्षणां नात. गितांनी 
निखालस पोजड़ी सया ना. हो उत्सव 
शेत रोयल्याउप्रांत जायना. तर शेत लुंबन, 
मळून आनी धान्य घराघरातल्या कड्यांनी 
भल्ल्याउप्रात जाता. देखून, धालो हो 
सुफलिकरणाचो विधी न्हय. 

धालो आनी रंभा 

धालांतल्यो रंभा ह्यो आंकवारी म्हळ्यार 
कुमारिका. शक्तीदेवतांच्या वा मातृदेवतांच्या 
उत्सवांत वा कार्यांत सदांच आंकवारिंक म्हत्व 
आसा. शांतादुर्गेच्या देवकाऱयाक “वोड़बी' 
(आंकवार चली) वाढटात. नवचंडेच्या 
ब्रतांत णव कुमारिकांचो भोमान करतात. 
मातृदेवता ह्यो सासणाच्यो आंकवारी. त्यो 
केन्नाच आपल्याक लग्नाच्या बंधनांत बांधून 
घेनांत. मातृदेवता ह्यो सासणाच्यो कुमारिका 
आशिल्ल्यान, कुमारिका तांच्या आवडिच्यो 
आसच्यो, हें सभाविक आसा. हातूंत अजाप 
जाय सारके कांय ना. 

ज्या कुमारिकांचेर मातृदेवतेचो अवसर 
येता त्या कुमारिकांक रंभा म्हण्टात. 
'रभा' हें एके अप्सरेचें नांव. धालो खेळपी 
बायलाच खासा आपल्याक देवाच्यो अप्सरा 
म्हण्टात. हांगा अप्सरा हें उतर भक्तिण वा 
सेवेकान्न ह्या अर्थान येता. जाल्यारूय, 
अप्सरा ह्यो मातृदेवताच आसात. देखून, 
ज्यांचेर मातृदेवतेचो अवसर येता त्योय 
मातृदेवतांवरीच जातात. तांकां मातृदेवतेचोच 
रुपकार मानतात. 

धालांच्या मांडार शेंस घाछ्ले बायलेच्या 
आंगार भार येता. कर्नाटकातय मातंगी 
देविचो भार आंकवार चलयांच्या आंगार 
येता. 

मातंगी ही माडिगांची शक्तीदेवता वा 
मातृदेवता. कर्नाटकांत माडिग ही जमात 
आसा. ताच्यात शेंशेचो विधी नासो दिसता. 
आंकवारिंक मातंगी दिक्षा दितात. ही दिक्षा 
घेतिक्ली आंकवार चली (कुमारिका) साक्षात 
मनिसरूप घेतिल्ली मातगीच जाता. 

चेंडलूर गांवांत मातंगी दिक्षेचो एक वेगळो 
प्रकार आसा. मातंगी दिक्षेखातीर थय रोयण 
सोदतात. उप्रात ती रोयण खण्टात आनी थय 
जागो करून, जिका मातंगी दिक्षा दितात, ते 
आकवारिक थय बसैतात. तिज्या माथ्यार 
एक पाटलो उमथो घालतात. वाजपाच्या 
गजरात मातंगिच्यो लिळा गायतात. हें गावप 
चलतासतनाच ते आकवार चलयेचेर भार 
येंबक लागता. आपल्या माथ्यावेलो पाटलो 
नेटान भिरकाबन ती आंकवार रोयणिंतल्यान 
भायर सरता. अशे जातकीर माडिग तिका 
देवतेचोच रुपकार मानतात. 

मातंगी दिक्षेचरे अखेरचो छाप 
उठोवपाखातीर आनीक एक विधी करतात. 
कुर्नूल जिल्ह्यांतल्या मळियपडु ह्या गांवांत 
मातंगी वा यल्लमा हे देवतेच्या उपासनेचो 
एक जागो आसा. ह्या जाग्यार पैसुल्या 
पैसुल्या गांवांतल्यान, ज्यांचेर मातंगिचो 
अवसर आयला, त्यो आंकवारी येतात. ह्या 
आंकवारिंक त्या जाग्यार एके हारीन यल्लुमा 
देवतेमुखार बसैतात. उप्रांत एक ब्राह्मण 
देवतेच्या मुख्यार आशिल्लीं चिन्हा त्या 
आंकवारिच्या तोंडार चितारता. तीं चिन्हा 
काडून जातकीर देवतेक बळी म्हणून एका 
रेड्याक मारतात. हो विधी पांच दीस मेरेन 
चलता. हो विधी यथायुक्त तरेन जातकीर 
देवतेचे प्राणतत्व त्या आंकवारित पुर्णतायेन 
पावलां अशें मानतात. 

ह्या आंकवारिंनी मातंगी दिक्षा पुर्णतायेन 
आपणायतकीर, दरएक मातगिचें एका 
रुखाकडेन लग्न लायतात. हो विधी जातकीर 
खंयच्याय दादल्याकडेन संबंद दवरपाक 
तांकां पूर्ण मेकळीक आसता. संबंध 
दवल्ल्यारय ताचे प्रतिस्ठेक बाधा येना. 
ताकां कोण उण्यो लेखिना. (लज्जागौरी, ले. 
रा. चि. ढेरे, पा. 3-85) 

संवसारभरच्या मनशांनी आपणांक 
पृथ्विचीं भुरगीं म्हळ्यांत. पृथ्वी ही 
महामाता. पृथ्वीच दिता. पृथ्वीच घेता 
सगळी जिवावळ अखेरचो विसव पृथ्वितच 
घेता. पृथ्वीक एक यात्विक बळगें आसा. 
त्या बळग्याक लागून ती संवसाराची निर्मणी 
करता. तिज्या ह्या यात्विक बळग्याच्या 
कल्पर्नेतल्यानच मनशांक पृथ्वी ही शक्ति 

देवता म्हणून भावली. तिका पृथ्विचोच 
रुपकार मानलो. 

धर्ती ही भूंय आशिल्ल्यान, भूंय 
देवतांची कल्पना उदेवाक आयली. भूंय 
देवता ह्योय शक्तिदेवता वा मातृदेवता 
आसात. कांय आदिवासिंनी, तातूंतय गोंड 
हे आदिवासी जमातींत एकवीस भूंयदेवता 
मानल्यात. गोंडांची जी संवसार निर्मणेची 
कथा आसा, ते कथेंत ह्यो एकवीस भूंयदेवता 
मेळटात. या देवतांक भैणी म्हण्टात. (धर्म 
आणि लोक साहित्य, ले. दुर्गा भागवत, 
पा. 29) 

धालांनीय ह्यो एकवीस देवता मेळटात. 
'रंभा' धरून त्यो एकवीस जातात. गोंडांच्या 
भूयदेवतांक भाव आशिल्लो मेळना. ह्या 
देवतां भायर, सप्तमातृका आसात. ह्या 
सगळ्या देवतांभितर सप्तमातृकाच नांवाजत्यो 
आसात. भारतांत दक्षिण धरून उत्तर मेरेन 
त्यो सप्तमातृका मेळटात. ह्या सप्तमातृकांक 
मात भाव आसा. कांय कडेन मोगी आसा. 

गोयांतय सप्तमातृका आसात. गोंयच्यो 
सप्तमातृका अशो आसात : 

।) शिरगांवची लईराय, 2) मुळगांवची 
केळबाय, 3) मयेंची माबाय, 4) म्हापशेंची 
मिराबाय (हिका बाटैली. तिका आतां मिलाग्र 
हें नांव आसा), 5) मोरजेची मोरजाय, 6) 
म्हाड्डोळची म्हाळसा आनी 7) आदिदिपा. 
हिणें आत्मदहन करून पाताळांत प्रवेश 
केलो अशें सांगतात. गोंयच्यो सप्तमातृका 
सात्विक आसात कर्नाटकांतल्यावरी त्यो 
पाड्यो नात. आनी खंयचोय दादलो तांचो 
मोगी ना. ह्या सप्तमातृकांक, तांचो अत्यंत 

लाडको असो, एक भाव आसा. ताजें नांव 
खेतोबा वा खेतलो. भुरगेपणांत खेळटासतना 
ताजी आनी व्हड़ले भैणिची बाचाबाची 
जाली. उतरान उतर वाडलें तिडकी भरशीं 
तिणें भावाच्या कंबरार खोंट माछ्ली. खोंटेंक 
लागून ताजें भेंड मात्शें वांकडें जालें. हाजी 
म्हूर्त भेंड वांकडीच घडल्या. हाजें देवूळ 
वांयगणें हांगा आसा. 

सात भैणिंचेर जेन्ना एक भाव जाता, 
तेन्ना तो सदांच लाडको आनी अपुर्बायेचो 
आसता. भैणिंनी त्या भावाक आपल्या 
आंगा खांदार खेळैलो आसता. ताका लागून 
तो अत्यंत जिवाचो जाता. देखून, भैणींक 
- भावाची ओड लागता. एकमेकांक 
भेटचेली तांका उमळशीक, उत्कंठा लागता. 
तो आपल्या घरा वचूंक लागतकीर ताजी 
ताटातूट सोंसणिकायेवेली जाता. 

कथांचेर जेन्ना शेंकडे शेकडे उलगतात, 
तेन्ना त्या कथांक एक मोडण मेळटा. त्या 
कथांचो संदर्भ सुट्टा आनी एकाद्रेवेळा 
त्यो कथा एकमेकांत भरसून वतात. घडये 
तातूंतल्यान नव्यो कथा उदेतात जावये. 
धालांनी एकवीस भैणी आनी सप्तमातृकांची 
कथा भरसली जावये. तातूंतल्यान ह्या 
एकवीस भैणिंक एका भावाची जोड़ जाली 
आनी खेतोबाच्या जाग्यार पुंडलिक हें त्या 
भावाचें नांव जालें जावये. 

गोंयांत दुर्गाय शांत जाली. तेचपरी 
गोयच्यो मातृदेवताय सात्विक जाल्यो. त्यो 
पाड्यो, अकल्याण करपी जाल्यो नात. 

पुंडलिक हें नांव कशे आयलें हाजो सरांव 
घेंवक जाय. गांवां गावांतले धालांचे मांड 

चडशे तुळशी मुखार आसतात. तुळस हीय 
मातृदेवता. ती विठोबाकडेन लग्निक आसा. 
विठोबाक ती प्रिय आशिल्ल्यान. ताज्या 
गळ्यांत सदांच तुळशिची माळ आसता. 
अशीच माळ विठोबाच्या भक्ताच्याय 
गळ्यांत आसता. पुंडलिक हो विठोबाचो 
एक भक्त. ताका लागून खेतोबाच्या जाग्यार 
पुंडलिक हें नांव आयले जावये. 
बांधव हो गंधर्व? 

लोकगितांनी बांधव वा बंधव हें उतर 
भाव ह्याच अर्थान आयलां. गंधर्व ह्या 
अर्थान येंवकना. (देखीक : 'रुमड़ाचें फूल 
हाडून दी रे बंधवा। तेन्ना तुज्या माटवांत 
करो धरतां।।) 

आर्यांनी गंधर्व हे उतर अप्सरांकडेन 
लग्निक केलां. सप्तमातृकांक सात आसरा 
म्हळ्यार सात अस्परा म्हण्टात. आसरा 
ह्यो वेदिक काळापैल्यो मातृदेवता आसात, 
हें विसरंक फावना. आर्यांनी जेन्ना ताका 
आपले पितृप्रधान संस्कृतींत ओड़पाचो यत्न 
केला, तेन्नाच तांचो पांवड़ो देवैलो. गंधर्वांक 
तांचे मोगी म्हळे. उप्रात तांका तांचे घोव 
म्हळे आनी निमाणें तांकां इंद्राच्यो भोगदासी 
म्हणून साप्प उणाक पांवड्यार दवल्ल्यो. 

मातृदेवता ह्यो अखंड आंकवारी 
आसात. कर्तुत्वान त्यो आपशकमी आसात. 
'आदिदिपा' सोडली जाल्यार (ती पाताळात 
रिगली), गोंयच्या सप्तमातृकांतली एकान 
एक मातृदेवता, ग्रामदेवता म्हणून त्या त्या 
गांवांची राखण करता.म्हाळसा ही एक 
कितलेशाच जाणांची कुळदेवी आसा. 
शिरगावचे लईरायची जात्रा, ही गोंयच्या 

जात्रातली अत्यंत नांवाजती जात्रा आसा. 
बाटेछ्ले मिराबायचें (मिलाग्रिचे) फेस्त 
धबाज्यान जाता. गोंयच्या त्या सात्विक 
मातृदेवतांक एक भाव आसा. मोगी वा 
घोव ना. जाल्यारूय, मातृदेवता पुरुशतत्व 
आपल्याक जाय तेन्नाच येवकारतात, आनी 
पुरुषतत्व येवकारूनय, त्यो अखंड कुमारिच 
उरतात. 
रोयण 

माडिगांची आदिशक्ति मातंगी 
रोयणींतल्यान वैर सल्ल्या देखून, रोयणीक 
पृथ्विची योनी मानल्या. लज्जागौरी सारक्यो 
मातृदेवता योनिरुपान पुजिल्ल्यान, रोयणिकय 
मातृदेवता मानल्या. गोंयांत तिका पार्वत्यो 
(पर्वताच्यो धुवो) मानतात. ती भुरयेतल्यान 
वैर सरिल्ल्यान तिका भूमका म्हण्टात आनी 
सातेरी ह्या नांवान पुजतात. 

'आत्ताळी रोयणी, पात्ताळी रोयणी। 
रोयणीर नाग धोले गे बायी, ' अशें धालांत 
एक गीत आसा. हें गीत म्हळ्यार एक 
साधें वर्णन. ह्या गितांत नाग आयला तो 
वर्णन म्हणून. नाग म्हळ्यार सोरोप. हो 
सोरोप रोयणीर धोलता. रोयणीर रावन तो 
आपलो वाटार तेळटा. वाटाराचोय सोरोप 
आसता, ताका वाटारो म्हणटात. गोंयांत, 
चडकरून, खेड्यांतल्या घराकणकर्णी, 
ह्या वाटार्‍याखातीर घराचे भायले वटेन 
दिवो पेटैतात. कांय कडेन वर्सान वर्स ह्या 
वाटाऱ्याची पूजा जाता. 

मातंगी ही शक्‍ती देवता. ती रोयणींतल्यान 
वैर सल्ली. तेन्ना तिज्या फुडव्या दोनी हातांत 
आदिशेश आशिल्ले. फाटल्या एका हातांत 


I64 


सूर्य आशिल्लो. आनी दुसऱ्या हातांत चंद्र 
आशिल्लो. भगवति हे मातृदेवतेच्या थानांकूय 
सूर्य चंद्राची ओपार दिल्या. सूर्य हो 
चराचराचें प्राणतत्व. चंद्राक लागून दर्याक 
भरती-सुकती येता. तेच परी तो बायलांच्या 
भस्ट्याकडेन लग्निक आसा. त्या भायर 
तो गर्भाची शिवण शिंबता, अशीय एक 
कल्पना आसा आनी ल्हान भुरगें आवैच्या 
थानांतल्या दुधाचेरच पोसता. 
तुळस आनी कुभ 

तुळस ही मातृदेवता. मातृदेवता ह्यो 
धर्तरेचींच रुपां आसात आनी धालो हो 
मातृदेवतेचे होरावणेचोच उत्सव आसा. 

कुं म्हळ्यार पृथ्वी. पृथ्विच्या द्रव्यानच 
कुंभ घड्टा. कुंभाक मातृगर्भाशयार्चे प्रतिक 
मानतात. उदक हें मातृरुपीच आसा देखून, 
उदकान भरिल्लो कुंभ हो मातृदेवतेचो 
रुपकार न्हय. तर मातृदेवताच जाता. शेत 
जशें बायलांकडेन लम्रिक आसा, तेच परी 
मडक्यांचें घडोवपय बायलांकडेनच लम्निक 
आसा. 

धालांतल्यो कांय नकलो 

धालांतल्या गितांचें गावप हें चडशें 
एकसुरेंच जाता. ताका लागून, उत्सवाक 
रंग येवपाखातीर धालांत नकल्यो रिगल्यात 
जातल्यो. खंयचोय गांव एकाच समाजान 
वसैला, अशें जांवक ना. वेगळे वेगळे 
समाज येवन गांव वसला. ताका लागून, 
वेगळ्या वेगळ्या समाजातल्या बायलांनी, 
मनाचें रंजन करपाक, आपापले खाशेले 
प्रकार धालांतल्या उत्सवांत हाडले जावये. 

वंशाखातीर भुरगें, तातूतय चलो भुरगो 


अनन्य 


जाय. मातृप्रधान संस्कृतायेंत न्हवऱ्याक वा 
घोवाक जागो ना. पितृप्रधान संस्कृतितच 
घोवाक वा न्हवऱ्याक मोल आसा आनी 
दादलो-बायलेचो लिंगिक संबंध, तांचे लग्न 
जाल्याउप्रांतच समाजाक मान्य आसा. 

मुसळ आनी वान अथर्ववेदात मेळटा. 
दांतें बऱ्याच उसरां आयलां जातलें. 
लोखणाचो सोद लागल्याउप्रांत जशी 
पारध सोपी जाली, तशीच वेगळी आवतां 
घडोवपाक सोंपें जालें. पैलिच्या काळार 
पिठाच्यो गिरणी नासताल्यो. ताका लागून, 
धान्य दळपाक दांत्याचींच गरज पड्टाली. 
चड़ धान्याखातीर कामना करप, आनी 
पिकेची वृद्धि करपाखातीर सुफलिकरणाचो 
विधी करप, ह्यो दोन गजाली वेगळ्यो 
आसात. 

अभिचो सोद हो एक म्हत्वाचो सोद. 
अम्निक लागून, आपले रानवटी अवस्थेंत 
मनशांक आपली राखण करूंक मेळली. 
अम्निक लागून रांदप सोपें जालें. उजवाड 
दिवपाक अग्नि उपकरा पडपाक लागलो. 
देखून, दिवलेबगर कसलेंच धर्मकार्य 
जायना. 

मागे परब 

शबरांच्या मूळ स्थानांत, “मागे परब' 
हो उत्सव पौश म्हैन्यांत जाता. त्या म्हैन्यांत 
थंय धान्य मळून घरांत भरिठ्लें आसता 
म्हणून हो उत्सव जाता खै. गोंयांतय त्याच 
कारणाक लागून धालांचो उत्सव जाता, 
अशें सांगतात. 

गोंयांत शेतां मळून, धान्याचो सांठो 
भाद्रपदाचे अखेरेक वा आश्विनाचे सुरवातिक 

जाता. पौशांत न्हंय. 

घराघरांतले कडे धान्यान वा भातान 
भरिल्ठले आसतात. ताका लागून हो उत्सव 
जाता जाल्यार, हो उत्सव आनंदाच्या 
उल्हासाखातीर आसा, अशें म्हणूंक जाय. 
आनंदाचो उत्सव हो सुफलिकरणाचो 
विधी जायना. सुफलिकरणाचो विधी शेत 
रोयल्याउप्रात करचेलो आसता आनी 
पिकेउप्रांत न्हय. पिकेची खोशी आनंद उक्तो 
करून दाखैता. हो आनंद सुफलिकरणांत 
बसना. 

धालातलें सावद 

पृथ्वी म्हळ्यार धर्तरी, तीच दिता आनी 
तीच घेता. तीच ह्या संवसाराची निर्मणी 
करता. पृथ्वीकडेन एक यात्विक बळगें 
आसा, हे भावनेंतल्यान तिजो रुपकार म्हणून 
शक्तिदेवता उदेबाक आयल्यो. शक्तीदेवता 
मुळच्यो अनार्य. आर्यांनी ह्या शक्ति देवतांक 
जेन्ना आपणायल्यो आनी ताचें ब्राह्मणिकरण 
केलें, तेन्नाच त्यो मातृदेवतांच्या पांवड्यार 
चडल्यो. जाल्यारूय, तांचे मुदलचें अनार्य 
रूप आर्यांक सामकेंच ना करपाक जमले 
ना. 

शक्तिदेबतांक मासाचो निवेद्य लागता. 
ताका लागून हें सावद आयला. पारधी 
संस्कृतार्येतल्यान येंवक ना. पारध ही एक 
मनशाची अवस्था आशिल्ली. शेतोड़ निर्माण 
करून आनी तरे तरेची फळावळ आनी 

शाकभाजी पिकैतकीर ही अवस्ता सांपली, 
फार्टी पडली . 
धालो आनी पौश म्हैनो 

शक्तिदेवता वा मातृदेवता जशो पाड्यो 
आसात, तशोच कल्याण करपीय आसतात. 
कल्याण करपी मातृदेवता पाड्या दैवतांचेर 
जैत जोड्टात, अशी धारणा आसा. 

पौश म्हैन्यात भुतावळ आनी पिशाच्य 
दैवता उचबळ जावन, मनशांक पिडापीड 
दिवपाक, रातिचो संचार करतात, असो 
समज आसा. 

धालो रातिच्योच खेळटात आनी 
धालांत मातृदेवतांचीच होरावणी आसता. 

धालांचे निमाणे राती, धालो खेळपी 
बायलो शेणाचो तिबो लायतात, आनी शेण 
भुतावळीक आनी पिशाच्च दैवतांक पैस 
धांवडायता. 

धालांच्या खेळांत नाच आसा आनी 
नाच हो एक यातुविधी आसा. 

देखून, मातृदेवतांक होरावन, भुतावळिचो 
आनी पिशाच्च देवताचो कसलोच बाधिकार 
बाधनासतना, गावाक राखण मेळची आनी 
गावांचे कल्याण जांवर्चे, हो एकच हेतू 
धालांफाटल्यान आसा. ह्याच खातीर धालो 
हो एक सात्विक अभिचार आसा, एक 
सात्विक यातुविधी आसा. 


(टीप : पांडुरंग भांगी हांणी मार्च ।996 वर्सा बरयिल्लो, 
आनी अप्रकाशीत आशिल्लो हो लेख तांचे पूत श्री. सुरेश भांगी 
हांच्या बरेपणान घेवन जशाक तसो छापला.) 000 

(समिक्षा) 


भूषण भावे : जल्म : ।968, 
समिक्षक, संशोधक. माटोळी', 
गोंयचे पारंपारीक खेळ', हॉर्तुश 
इंदिकृश मलबारिकुश' हीं संपादीत 
पुस्तकां प्रकाशीत. संपर्क : पीसगाळ, 
पोस्ट - म्हाट्डोळ, गोंय - 403404, 
मो. 9423055070 


ग्रथेल्न्‌ 
भूषण भाते 
जितें मर्ण : प्रादेशीक कथांचो करड 


203 वर्सा देविदास कदम हांचो 'जितें मर्ण' हो 
कथाझेलो, संजना पब्लिकेशन्सान उजवाडायलो. कथा 
आनी कादंबरी अशा दोनूय साहित्य-प्रकारांनी बरप करून 
देविदास कदम हांणी आपणाली मुद्रा निर्माण केल्या. प्रस्तूत 
झेल्यांत ।7 कथांचो आसपाव जाता. हालीं तेंपार कथांची 
आनी पानांची संख्या, हांचे नदरेन (228 पानांचो) हो 
झेलो व्हड आसा. 

सुमार ।00 वर्सा पयलीं भारतीय साहित्यांत “लघुकथेचो ' 
जल्म जालो. 6-7 पानांची, अर्द-पाऊण वरा भितर वाचून 
सोंपपी अशी आकारान, आटापान आनी आशयान ल्हान 
अशी 'कथा' निर्माण जाली. धकाधकीचे जिणेंत उण्या 
वेळांत वाचून जावपी आनी पात्राचे जिणेंतल्या म्हत्वपूर्ण 
प्रसंगाचेर उजवाड घालून जिणेची खराय दाखोवपी हो 
साहित्यप्रकार रोखडोच लोकप्रिय जालो. उपरांत ह्या 
प्रकाराक जायते फागूर फुटले. केन्ना प्रसंगाधिश्टीत 
जाल्यार केन्ना मनोविश्लेशक, केन्ना स्थितीदर्शक वा केन्ना 
अंतरंगाचे दर्शन घडोवपी, अशीं जायतीं रुपां कथेन धारण 
केलीं. तेचतरेन मुखार जिणे अणभवाची वा अनुभुतीची 
'दीर्घताय' परगटावपाचे नदरेन लघुकथेन 'दीर्घ' कथेचें 
रूप घेतले. 'कथा'य न्हय आनी 'कादंबरी'य न्हय 
असो 'दीर्घकथा' हो मदलो साहित्य प्रकार रुढ जालो. 
कथाबिजाचो आकार “कथेंत' जायना आनी “कादंबरीक' 
पावना, असो मदले अवस्थेंतलो आशिल्ल्यान तातुंतल्यान 
'दीर्घकथे' चो पर्याच उबो रावलो. चंद्रकांत केणी, दामोदर 
मावजो हांणी हो प्रकार हाताळळो. कोंकणींत समर्थपणान 

'दीर्घकथा' बरोवपाचो एक प्रयोग 
'कुळार' सारके कथेतल्यान कदम हांणी 
ह्या झेल्यांतल्यान केला. ह्या झेल्यांतल्यो 
प्रादेशिकतायेची बुन्याद लाबिल्ल्यो कथा 
म्हणल्यार बंशकोंब, कुळार, मठी, रूढ, 
नव्या परब आनी जितें मर्ण. ह्या कथांचो 
पुराय आत्मोच प्रादेशीक आसा. आपले 
सुनेच्या चारित्र्याचो दुबाव घेवपी मांव, 
निमणें तिका जाल्ल्या चल्याचें मुखामळ 
आपल्या चल्याभशेनच आशिल्ले पळोवन 
आनी ताच्या पोटार आशिल्लें चबन आपल्या 
बापायभाशेन आशिल्ले पळोवन खोशी जाता 
आनी तिच्या पतिव्रत्याची खात्री पटिल्ल्यान 
खोस परगटायता (बंशकोंब). भाव दुस्माना 
भाशेन वागून लेगीत भयण मरमेरेन ताचो 
मोगच करता (कुळार), आपलें घर सारकें 
करप काय पुरसामठी बांदूंक वर्गणी दिवप 
ह्या संघर्शांत जाण्टेलो आपल्या घराचो बळी 
दिता (मठी), समाजांतली प्रस्थापीत रुढी 
मान्य करुन तरणाटो आपणाक आवडिल्ले 
चलयेकडेन लग्न जायना (रुढ), गांवांतलें 
एकमेव पीक लोक नव्या खातीर कातरुन 
व्हरतात आनी शेतकार मात परबेबीण उरता 
(नव्यां परब), एक फावट मेल्लो म्हण 
घोशीत केल्लो मनीस, मसुंडेंत उठून बसता, 
तेन्ना लोक ताचेर विस्वास दवरिनात आनी 
ताका कातरुन लासपाची भास करतात 
(जितें मर्ण). ह्या सगळ्या कथांनी फटीचे 
कुळाचार, सुवार्थ, भोगावळ आनी कुड्डी 
श्रद्धा हांचे वास्तव दर्शन घड़यलां. “वंशकोंब' 
आनी 'कुळार' ह्यो कथा कुटुंबीक आसल्यो 
तरी तांकां समाजीक नदर आसा. बदलत 

वचपी जिणेचीं मुल्यां लेगीत कशीं बदलतात 
आनी ताचो मनशाचेर कसो परिणाम जाता, 
तें 'कुळार' सारकी कथा दाखयता. 

“निमणो संस्कार, ईज इट टू लेट', 
'गोगलगाय', 'रुढ', सुवात' ह्या कथांनी 
आंतरधर्मी, विंगड-अर्थीक स्थितींतल्या वा 
प्रस्थापीत रुढींच्या आड जाल्लीं लम्नां आनी 
तांचो फुडार चित्रीत केला. ह्या सगळ्या 
कथांचो शेवट दुख्खी जाता, हाचे वेल्यान 
समाजाची विक्षिप्त मानसिकताय दिश्टी 
पडटा. खासा करुन निमणो संस्कार' कथेत 
आततरधर्मी लग्ना उपरांत मेलले बायलेची 
कूड लासपाक घरच्यांनी न्हयकार दिल्ल्या 
कारणान निर्माण जाल्लो प्रस्न दाखयला. 
हे कथेंतलो दोतोर फुडाराक निर्माण जावपी 
हो प्रस्न आदीफुडेंच वळखून ते बायलेक 
“देहदान करपाचो मार्ग सुचयता. तिचे 
कुडीचो प्रस्न सुटलो तरी समाजीक प्रस्न मात 
हुमकळतच उरता. हें वास्तव वाचप्याच्या 
काळजाक वेदना दिता. असहाय्यपणान 
तिणें केल्लें “देहदान” म्हणल्यार मनीसपणाक 
पडिल्लें एक खत करें, 

आधुनीक जिणेन मनशाच्या पारंपरीक 
उद्दग-धंद्याचेर कशी हावळ हाडल्या तें 
“चवथीचो गणपती ' (मूर्तीकार वेवसाय), 
नव्या परब (कृशी-वेवसाय) ह्या 
कथांतल्यान दाखयलां. नव्या परब' कर्थेत 
आदल्यो कृशी परंपरा फकत भोगावळी 
जावन पडल्यात, ताचें इल्लें आतिशयोक्तीन 
काय जायना, पूण समर्पक वर्णन कथाकारान 
केलां. कारवारांतले सामाजीक जिणेंत श्रद्धा, 
भावार्थ आनी कुड्डी श्रद्धा हांचे एक खेरीत 

स्थान आसा. कुळाचाराच्या बडवाचाराच्या, 
रुढी ग्रस्ततायेच्या, विळख्यांतल्यान ह्या 
समाजाची मुक्तताय आजूनमेरेन जावंक ना, 
हैं ह्यो कथा वाचतकीच होलमता. हे नदरेन 
“मठी', जितें मर्ण, “रुढ' ह्यो कथा वाचच्यो. 
गांवांतल्या लोकांचीं घरां कोसळळ्यार जाता, 
पूण पुरसाची मठी मात शिमिटान बांदूक 
जाय (मठी). समाजान दोन समाजगटा 
मदीं लग्नां निशिद्ध मानल्यात. तीं तशीं 
जालीं जाल्यार अरिश्टां कोसळटली, अशें 
गांवांतले लोक मानतात. पूण 'रूढ' कथेत 
ही कुड्डीस्त्रद्धा फट थरयतना, कथाकारान 
निशिद्ध मानिल्ल्या समाजगटांमदीं जाल्ले 
लग्न जैतीवंत थारावन, अंधश्रद्धेचेर बडी 
मारल्या. (रूढ) 'जितें मर्ण कथेची अखेर 
मात दुखेस्त जाल्या. 'मृत' घोशीत केल्ल्या 
नारायणाचेर, ताचे मेलले (?) कुडींत 
म्हारु रिगला अशें मानून आख्खो गांव 
आनी खासा ताची बायल लेगीत ताका 
स्विकारपाक न्हयकार दिता तेन्ना गांव सोडून 
पळून वचपाची ताचेर पाळी येता. 

प्रादेशीक कथां वांगडाच आधुनीक 
जिणेंतले कांय प्रस्न कथाकारान “चार पावलां 
फुडें, 'फट', 'चोरी' आनी “गोगलगाय 
ह्या कथांनी मांडल्यात. आत्यंतीक सर्त, 
पालकांच्यो विद्यार्थ्यांकडल्यान अती- 
अपेक्षा, विद्यार्थ्यांची मानसिकताय अशे 
कांय आयच्या काळांत सतावपी प्रस्न ह्या 
कथांनी भोवच मार्मिकतायेन मांडल्यात. 

तर्शेंच म्हज्या वॉक्लाची फ्रेम’, “इज 
इट टू लेट, 'गोगलगाय' आनी 'सुवात' 
सारक्या कथांनी अव्यक्त वा एकतर्फी 


अनन्य 


मोग, पौंगडांबस्थेतली मोगभावना, अस्सल 
मोगाच्या मार्गांत येवपी जात-धर्म-समाजीक 
स्तर हांची आडमिळीं अशा प्रस्नांक ह्या 
कथांनी जापो सोदल्यात. 

ह्या झेल्यांतली एक आगळीवेगळी 
परिणाम लाबिल्ली कथा म्हणल्यार 
'आडखळ'. एक उत्कृश्ट पर्यावरण कथा 
म्हण तिचो उल्लेख करू येता. दोंगर, 
न्हय आनी मळब हाचें मानबीकरण करून 
मनशाच्या सैमाचेर मात करुन, ताचेकडेन 
संघर्श करून जगपाचे सैम-प्रतिकूल वृत्तीचेर 
हे कथेत बोट दवरलां. 

"लघुकथा' हो साहित्य प्रकार परपरेन 
नाजूक, नकसूद, मितव्ययी आशिल्ल्यान 
ताका वर्णनां, उपकथानकां आनी जिणेची 
व्यामिश्रताय मानवना. कथा हो एक 
सरळमार्गी आनी एककेंद्री परिणाम (Unity 
० €f९०{ऽ) घड़ोबपी साहित्यप्रकार 
म्हण रुजला. देविदास कदम हांचो पिंड 
वर्णनात्मक वा विस्तारक्षम “कादंबरी” 
काराचो आशिल्ल्यान, तांच्यो कथा कांय 
फावटीं अनावश्यक वर्णनां, तपशील हांचेर 
भर दितात. प्रसंगांची लांबलचक वर्णनां 
वाचप्यांची उमळशीक ताणपाखातीर कांय 
फावट गरजेची आसलीं तरी तांकां लागून 
कथा पसरट जाता. तिका घोटीव आनी 
कातीव रुप येना. देखीक 'कुळार' कर्थेंतली 
उप-कथानकां, कथेक फुटिल्ले फागूर, 
प्लॅश-बॅकाचें प्रमाण आनी पात्रांचे जिणेची 
गुंतागूंत हांकां लागून ती कथा क्लिश 
जाल्या. तातुंतल्या पात्रांची आनी तांचे 
मदल्या नातेसंबंदाची आनी घटना -प्रसंगांची 

संगती लायतना वाचप्यांक कसरत करची 
पडटा आनी ताका लागून रसभंग जाता. 
कथेच्या वाचन-प्रवाहांत खंड पडटा. 
कथेक चड सूचक, आखीव-रेखीव आनी 
नकसूद करपाचे नदरेन आलायतीं वर्णना, 
प्रादेशिकतायेचे तपशील हांच्या मोहांतल्यान 
मुक्त जावप, भोवच गरजेचे आसता. 

20 व्या शेंकड्याच्या दुसर्‍या अर्दांत 
सावन साहित्याची पारखणी करुंक 
“प्रादेशीकताय' ह्या मुल्याचो वापर जावंक 
लागतो. भुगोलीक रचणूक, विशिश्ट 
जिणेपद्दत, इत्सा आनी हांवेस, आचार- 
विचार हांच्या खेरीतपणाक लागून एखाद्रो 
प्रदेश किंवा वाठार विशिश्ट प्रादेशिकताय 
मिर्‍यता. गोंय आनी कर्नाटकाचे शिमे वयलो 
“कारवार' वाठार लेगीत प्रादेशिकतायेचे नदरेन 
आगळो आनी वैशिश्ट्यपुराय आसा.थंयच्या 
प्रादेशीक वैशिश्ट्यांचे दर्शन मुखेलपणान 
महाबळेश्वर सैल आनी देविदास कदम 
हांणी आपल्या साहित्यांतल्यान घड़यलां. 
हे जिणेचीं विंगड विंगड तासां-कुसां तांणी 
समर्थपणान दाखोवन दिल्यांत. देविदास 
कदम हांच्या जितें मर्ण” झेल्यांतल्या 
साबार कथांतल्यान कारवाराची ही आगळी 
प्रादेशिकताय अप्रूप, नवलाय, अजाप आनी 
उमळशिकेचे भावनेन वाचपी वाचता. एक 
आयकूक-पळोवंक-अणभवूंक नाशिल्ली 
अशे जिणेली अनुभुती घेतिल्ल्याचो प्रत्यय 
वाचप्याक येता. प्रादेशीक साहित्याचें 
मुखेल लक्षण म्हणल्यार ताची अस्सल 
भास. ग्रामीण, कृषीधिश्टीत जिणेचें यथार्थ 
दर्शन घडोबपी भास हें जिते मर्ण” झेल्याचें 

खाशेलेंपण. 

शरमेली (लजेली), आस्पत्री 
(हॉस्पिटल), आळा (कामदार), बदीक 
(इस्टेट, भाट), वखदळी (वैज), पातलांगी 
(आंगान बारीक), आस्तिदार (आस्पतेचो), 
रोजी (नोकरी), मार्गामार्ग (यो-वच), 
खेटाखेट (गर्दी), जिगर (एकजीव), 
तामाणकार (तांब्याची आयदनां - वस्तू 
विकपी), चोचरगट (नाका आशिल्ले, 
आलायतें), धाळे (वेरो), भन्नी (दमो), 
इकळाप (विलाप), दुमर्ण (दुर्मर्ण, 
अपघाती वा पिडेस्त मर्ण), जाणवय 
(परंपरेन जाणकार), अशीं प्रमाण कोंकणी 
भाशेंतल्यान लुप्त जाल्लीं उतरां ह्या झेल्यांत 
भोवसंख्येन आसात. 

तेचभाशेन काळजेचो घोर लागप, हरीभार 
देवाचेर, बुडबुडीत उठप, उकडिल्ल्या 
आंब्याभाशेन तोंडावळो, ताणशेवप, केवरें 
काडप, किडयत उरप, बऱ्याक वचून खोरें 
घालून घेवप, खेतें हागतलें कितलें आनी 
शेणी थांपतलें कितलें?, पोल कांडून 
हाताक फोड़ काडप, झंज मारप, करगून 
वचप, अशे साबार वाक्‌प्रचार आनी म्हणी 
म्हणल्यार कोंकणीचे शेणिल्लें वैभव. 

'नांवहीण', 'उतरहीण' अशीं कांय 
घडयिल्लीं उतरांय बरोवप्यान वापरल्यांत 
आनी तीं अर्थपूर्ण जाल्यांत. कांय कडेन 
मात विपरीत, सोबनाशिल्लीं विशेशणां 
सांपडटात. देखीक : न्हंयेच्या प्रवाहाक 
उद्देसून खिलखिलत, थुलथुलत अशीं 
विशेशणां वापरल्यांत. त्या वांट्याक 
खळखळत, मोडत-मोड़त, हालत-धोलत 

अशीं उतरां वापरप समा आशिल्ले. 

'कथा' म्हणल्यार मौखीक 'काणी' 
रुपाचें लेखरुप. तोंडान सांगिल्ली 'काणी' 
आनी लिखीत 'कथा' हांचे मदीं सुक्ष्म- 
भेद आसा. हो भेद कदम हांणी बेसबरो 
बळखला. “लेखन” रुपांत वाचप्याचो संपर्क 
येता तो फकत निवेदका कडेन. पूण हो 
निवेदक लेगीत फकत एक “साधन' आसता. 
ताका कर्थेत कांयच सुवात आसना. “रुढ” 
सारके कर्थेत मात हो निवेदक, घडये ही 
कथा प्रथमपुरुशी आसा म्हण जावंये, कथेत 
मेंतेर जाता. तो केन्ना कंसांतल्यान प्रकट 
जाता (देखीक : 'त्या तेंपार भुवयां कोरांतची 
फॅशन नासली') वा केन्ना निवेदनांतल्यान, 
देखीक “आमच्या समाजांत कांय 
कांय जणांमदीं सोयरिको जायनात...?” 
ताका लागून 'रुद्र' कथेक “कथा' म्हणचे 
परस 'काणी' म्हणप चड संयुक्तीक 
दिसता, 

कर्तुब. कथा म्हणल्यार गांवांत 
घडिल्लो एक 'किस्सो' (प्रसंग); जाल्यार 
“फट' कथा लेगीत एका फुटकळ प्रसंगाचेर 


आदारल्या. 

रुपबंधाचे नदरेन कथाकारान केल्लो प्रयोग 
म्हणल्यार 'सुवात' ही कथा. संज्ञाप्रवाहाचे 
(Stneam of conciousness) संकल्पनेचेर 
ती आदारल्या. 

अशे रितीन पारंपरीक जीण आनी 
आधुनीक जीण हांचे मदल्या संक्रमण 
काळातल्या 'कारवार' वाठाराचें जितेंजिवें 
दर्शन जितें मर्ण” ह्या झेल्यांतल्यान घडलां. 
सुदेश बांदेकार हाचें सुचक मुखपृश्ट आनी 
बांदेकार ऑफसेटाची सुबक छापणावळ हांणी 
पुस्तकाची सोबाय वाडयल्या. टंकलेखनाचे 
कांय दोश सोडल्यार, जिवनानुभव गिरेस्त 
करपी पुस्तक वाचिल्ल्याचें समाधान हें 
पुस्तक दिता. 





जिते मर्ट 
| जितें मर्ण (कथासंग्रह) 
देविदास कदम, 

संजना पब्लिकेशन, 
सांगे, गोंय. 203, 
पृ. 228, 


मोल रु. 95. 
000 

(पुस्तक परिक्षण) 


डॉ. पांडुरंग फळदेसाय : जल्म 
: ॥952, जेश्ट लोकवेद संशोधक. 
कविता तर्शेच निबंद प्रकारांतय लेखन. 
“काणी काणी कोतवा', गोमन्तकीय 
लोकवाद्ये, "aleidoscopic 


Goa - A Cultural Atlas' आनी 
‘Goa _ Folklore Studies' 


हीं लोकवेद विशयावयलीं पुस्तकां 
'अंतर्यात्रां' हो कवितासंग्रह तशेंच 
“झुळूक हो कथासंग्रह प्रकाशीत. 
गोंय राज्य पुरस्कारान सन्मानीत. 
संपर्क : 'सासाय', विद्यानगर, 
आल्त, तोर्डा, पर्वरी, बार्देस, गोंय 
40350], मो. : 982223030. 


(6॥। 





डॉ. पांडुरंग फलदेसाय 
मेघदूत : 


लालित्यपूर्ण कोंकणी काव्याविश्कार 


मेघदूत हें महाकवी कालीदासाचे प्रतिभेंतल्यान 
रूपकाराक आयिछ्ले एक अप्रुप संदेशकाव्य. मूळ संस्कृतात 
अशा कांय संदेशकाव्यांची परंपरा चलून आयल्या. पूण 
कालीदासाच्या मेघदूताची सर तांकां येना हें तितलेंच खरें. 
एखाद्रें कथानक घेवन भोव बरी काणी रचून तातूंत पात्रा 
घालून, पुराय कथन उत्कंठा आनी हुसक्यान भरू येता. 
पूण कालीदासाच्या मेघदूताचें खाशेलेंपण. म्हळ्यार तशे 
व्हडलें कथानक हातूंत ना आनी पांत्रां तर मेळचनात. 
आसा फक्त आपल्या मोगी घरकान्नीच्या विरहान व्याकूळ 
जावन झुरपी यक्ष. तोवूय आपल्या हातांतल्यान घडिल्ले 
आगळिकेखातीर शिक्षा भोगता. ही शिक्षा एकसूरपणाची. 
आपल्या घरकान्नीपसून खूब पयस रावपाची. ताणें आपल्या 
कर्तव्यांत घाळपण दाखयलें, ताकालागून ताचो मालक 
कुबेर ताचेर नाराज जालो आनी ताणें ह्या यक्षाक ख्यास्त 
म्हण एकसुरेंपण दिलें. घरकान्नीपसून खूब काळ मेरेन 
ताका पयस द्रवलो. तातुतल्या तातूंत पावसाळो आयलो 
आनी पुराय सूश्टींत एक उदासीपण भरून रावलें. अशे हे 
परिस्थितीत यक्ष खिणखिणाक आपले घरकान्नीच्या यादींनी 
झुरता. रामगिरीचे उत्तरेक आशिल्ले अलकानगरीक वचपी 
एक मेघ ताका दिसता. त्या मेघाकडेन तो आपलो संदेश 
आपले घरकान्नीक धाडटा. हें मेघदूताचे संक्षिप्त कथानकच 
भोवतेक वाचक जाणात. हाचेपयलीं ह्या काव्याचे अणकार 
कितल्याशाच भासांनी जाल्यात. पूण समश्लोकी रूपांत 
मेघदूताचो जाछ्लो हो कोंकणींतलो पयलो अणकार आसा. 
शांताराम वर्दे वालावलीकार हांणी तो खूब तकालस घेवन 

केल्ल्यान सोबीत जाला. 

कालिदासाचे पुराय मेघदूत हें मंदाक्रान्ता 
वृतांत आसा. पूर्वमेघाचे पासश्ट श्लोक आनी 
उत्तरमेघाचे पंचावन्न श्लोक अणकारतना 
शांतारामबाबान छंदमुक्त उक्तावणी केल्या. 
तांणी आपणायिछ्ली सोपी आनी रसाळ 
भास सहजतायेन वापरप हें कितलें कठीण 
काम आसता हें बरोवपीच समजूंक 
शकता. शांताराम बाबाच्या ह्या अणकाराचें 
आनीक एक खाशेलेंपण म्हळ्यार तांची 
व्याकरणशुध्दता, अर्थगर्भ आनी छदमय 
उक्तावणी करपातय तांची हातोटी दिसता. 
तांकां साद्या, सरळ शब्दरचनेवरवीं फावो 
तो नेमको परिणाम सादपाची कळाशी 
आशिल्ल्यान मेघदूतांतल्यो खुबश्यो वळी 
मनांत रिगून रावतात. देखीक : 
दुकां आयली तर फकत खोश्श्येचीं 
तांकां हेर काय निमित्त नासता 
मीलन सूख पैसावता तेन्नाच 
मदन बाणाची वेथा समजता 
प्रणय कलह घडलोच तर फकत 
तितलेपुरतो वियोग तांचो 
तन्नेपणाभायर हेर पिराय ना 
होच खास गुण यक्षजनांचो 

शांतारामबाबान उत्तरमेघांतल्या 
बाविसाव्या श्लोकाचो केल्लो अणकार 
सामकोच नकसूद्‌-तुस्त करपासारको : 
काया शिडशिडीत, रेखीव कवळी- 
ओंठ तांबडेलें पिकें तेंडलें 
कमर बारकेली, सखोल बोमली, 
बावरिल्ल्या हरणाचे दोळे 
धपूट नितंब मंद चालिची, 





थानांभारान जी मात्शी बागवली 
अस्तुरेची ही पयलीच म्हूर्ती 
म्हजेखातीर ब्रहम्यान घडयली. 
अणकाराच्यो काय वळी वाचतगीच हें 
मूळ संस्कृत काव्यांतल्यान आयलां हाचेर 
विस्वास दवरप कठीण जाता. मेघ यक्षाचे 
घरकान्नीक आपली वळख सांगता- 
म्हाका वळखली ? 
मेघ हांव गे तो 
इश्ट तुगेल्या घरकाराचो 
कळोवंक आयला कुशल तागेलें 
दिवंक ताचो सदेश मोगाचो 
साग कोणाकूच केन्ना मेळ्ळां 
सगलें सुख वा दुख पुरायेन 
चक्र जिणेचें वयर सकल हैं 
सदाच जाता आळये-पाळ्येन, 
कालिदासान मेघदूतांत केल्ले सैमाचें वर्णन 
शांतारामबाबान सामक्या नकसूद आनी 
सुक्षीम तरेन अणकारीत केल्लें दिसता. 
तरेकवार फुलां, फळां, रूख-रूखावळ, 
सवणीं-श्वापदां पर्वत आनी अवकाश हाचे 
वर्णन मेघाच्या संदेश काव्यात पारंपारीक 
उतरावळींतल्यान जळीं-थळीं दिसता. 
कालिदासाच्या मेधदूताचो हो कोंकणी 
अणकार म्हळ्यार एक अभ्यासपूर्ण रितीन 
आयिल्लो लालित्यपूर्ण काव्याविश्कार म्हणूंक 
जाय. 


महाकवी 
कालिदासाचे मेघदूत 
(काव्य) 

अणकारः शांताराम वर्दे 
वालाबलीकर 

शांताई प्रकाशन, गोंय 
204, पृ. 26 

मोल रू -।00/- 

अस्वस्थतायेचो अणभव दिवपी 


कथासंग्रह : पावलखुणो 

कुमुद भिकू नायक हें नांव आजवेर 
बालसाहित्यकार म्हण वाखाणलां. पूण 
आतां कुमुदान कथालेखनाच्या मळार पावल 
दवरलां. हे पावल भोव बळिश्ट आनी 
फळादीक अशें दिसता. कुमुद नायक हांचो 
'पावलखुणो' हो पयलो कथासंग्रह वाचतगार 
म्हजो वेलो निश्कर्श वाचप्यांक पटलेबगर 
रावचोना. वट्ट एकोणीस कथांचो हो संग्रह. 
तांतली दर-एक कथा तांतल्या आशय 
आनी विशयाचे नदरेन मनार बिंबून रावता. 
तांतले विशय तशें पळोवंक गेल्यार सादे- 
सुदे, दिसपट्टे जिणेंत गोंयकार अणभवता ती 
जीण हातूंत आसा. पूण ते जिणेंचीं तरेकवार 
तासां लेखिकेने भोव बारीकसाणेन तेळळ्यात 
आनी मनाचे फावो ते संबेदनशीलतेन कागदार 
उतरायल्यांत. लेखिकेक आयिछ्ले तरेकवार 
अणभव कलात्मक रितीने कशे मांडू येतात 
ताचो रूपकार म्हळ्यार 'पावलखुणो'. ल्हान 
घडणुकेफाटलो विशाल आशय लेखिका 
आपले सुवादीक शैलींतल्यान मांडटा आनी 
वाचप्याक अस्वस्थ करून सोडटा, हें ह्या 
कथांचे खाशेलेंपण. कथा वाचून सोंपयतना 
काळजांत चर्र जावप म्हळ्यार लेखिका 
आपले कर्थेतल्यान दिवपाचो आशिल्लो 
अणभव आनी विचार वाचप्याक दिवंक 
यशस्वी जाल्या, हाचो तो दिश्टावो . 

खंयचोय विशय थरयतगीच लेखिका 
पात्राच्या संवादांतल्यान असुदायपणान 
कथा फुडें करता. दोन व्यक्तीमदले संवाद 
हे संवकळीच्या उतरांतल्यान येतात. 
गोंयच्या घराब्यानी आनी सरभोवंतणचे 
जिणेतली उतरावळ पुराय कथांतल्यान 

शिंबरतना दिसता. ताका लागून वाचप्याक 
कसलेंच उखलापेपण जाणवना. उलट तो 
रोखडोच कथेच्या विश्वांत समरसून वता. 
'पावलखुणो' ही कथा म्हळ्यार गोंयांतल्यो 
जमनी गोयांभायल्या गिरेस्तांक विकपाचो 
रोग जाल्ल्या लोकांविशीं आसा. जमनीच्या 
रूपान आशिल्ल्यो दायजाच्यो पावलखुणो 
पुसून वचूनये हे विशींचो जण एक संवेदनशील 
गोंयकाराचो हावेस हे कथेत व्यक्त जाला. 

'बंगलो' ही अशीच एक वेव्हारीक नदरेक 
लागून म्हळ्यार पयशांखातीर सुखी जिणेची 
दुर्दशा करून घेवपी कुटुंबाची कथा. पर्यटन 
वेवसायाक संवकल्ल्या गोंयांत भाडें म्हणून 
भरपूर पैयशे मेळोवपाखातीर आपलें सोबीत 
घर भाड्याक दिवन त्याच बंगल्याकुशीक 
खोपी उबारून रावपी कुटुंबाची ही कथा. 
तातुल्यान लेखिकेच्या संवेदनशील मनाची 
कल्पना करू येता. घर ही आनीक एक 
कथा आज आपलें गावांतले घर सोडून 
शारात फ्लॅटांनी रावपाचो सोस सगले कडेन 
दिसता. ताकालागून घराब्याची जाता ती 
विदिर्ण स्थिती आनी पूत परत घरांत रावपा 
येतकच घरणाक आयिल्लें घरपण, हे कथेत 
दिसता. 

ह्या सग्रहातल्यो कथा मनीसपण, 
भावपण, समानताय अशीं विश्वात्मक उजू 
तत्त्वां केळवपाचो यत्न सदांकाळ करता. 
आपले प्रेमिकेक कॅन्सरासारखे दुर्येस 
जालां हे कळतगीर लेगीत केवळ तिका 
अयावपणाचें मरण मेळचें म्हण तिचेकडेन 
लग्न करपी सुशिक्षित न्हवरो नियती हे 
कर्थेत मेळटा. 'नबें नातें ही लेगीत एक 
सुरबूस प्रेमकथा. मंगळसूत्र ही एके दुदैवी 
अस्तुरेची कथा. वेबदया घोवाच्या नांवान 

गळ्यांत मंगळसूत्र बांदपाखातीर जिवाक 
दंडोबपी अस्तुरी जेन्ना मंगळसूत्र हाडटा तेन्ना 
बेबद्या घरकार सोऱयांत बुडिल्ल्यान प्राण 
सोडिल्लो आसता. लेखिकेन योगायोग, 
नशीब, शेजारधर्म, पुर्नजल्म, आंगवण, 
मिलेर, शेजारधर्म, परिवर्तन, सोयरीगत 
अशा तरेकवार कथांतल्यान वेगवेगळे 
विशय मांडीत विचार दिवपाचो यत्न केला. 
ह्या कथालेखनाचें खाशेलेंपण म्हळ्यार, 
लेखिकेची संवादलेखनाची अप्रुप शैली, ती 
कथासुत्राक घेवन घडघडीत फुडें वता, 
सरभोवंतणचो पारंपरिक भौस लेखिकेचेर 
चड प्रभाव घालून आसा हाचो दिश्‍्टावो 
तिच्या कथांनी भोव बरो जाता. एक 
गजाल मात नदरेंतल्यान सुटना.ती म्हळ्यार, 
कथांतल्यान उक्तो जाछ्लो दैववाद. देव- 
दैवता तांची आगवण, श्रध्दा, रूढी, समज, 
परंपरा हेंच चडशा कथांचे विशय-आशय 
जाल्यात. आतां ताच्याय भायर वचून 
सरभोवतणच्या भौसाचे जिणेचीं नवीं तासां 
उक्तावपाचो हावेस लेखिकेन बाळगिल्यार 
तिचे कडल्यान आनीक परिणामकारक कथा 
साहित्य रूपकाराक येतलें हातूंत मातूय 
दुबाव ना. तसो यत्न लेखिकेकडल्यान 
अपेक्षित केल्यार आतिताय जावचीना, 
'पावलखुणो' हो कथासंग्रह . म्हळ्यार 
जैत प्रकाशनाचे 57 वें प्रकाशन. सुरेश 
सगुण नायक हाणी तो उजवाडायला. ।88 
पृश्टांमदीं ह्यो ।9 कथा आस्पावल्यात. 
विशेश म्हळ्यार गोंयची नामनेची जेश्ट 
कथाकार हेमा नायक हांची 'पावलखुणो 
नियाळटना...' ही अभ्यासपूर्ण प्रस्तावना 
ह्या संग्रहाक लाबल्या. ती आनीक एक 
जमेची बाजू. पुस्तकाचें सचिन भिकू नायक 


अनन्य 


हाणी तयार केल्लें मुखपृश्ट, खुबच तुस्त 
करपासारखें, कथासंग्रहाचे संकल्पनेक पुरायेन 
सोबपासारकं. कथासंग्रहाची पुस्तकरूपांतली 
निर्मिती ही उल्लेखनीय. मुखपृश्ट, अक्षरमुद्रण 
आनी पुराय छापणावळ सुरेख जाल्या. 
बरपावळींतल्या व्याकरणाचेर आनीक 
बारीक साणेन नदर दिवंक जाय आसली. 
हाचे फुडले बरपावळींत आनी छापणावळींत 
ती बारीकसाण घेवची. पूण एक सोबीत 
असो कथासंग्रह वाचप्यांक दिल्लेखातीर 
कुमुद नायकाक मनांतल्यान परबीं. 


पावलखुणो 
0 (कथासंग्रह) 
७ कुमुद भिकू नायक 
१ ४७ जैत प्रकाशन 

॥ खोली, तिसवाडी, 
गोंय, पृ. ।88 
मोल- रू 200/- 


"नीळ दोळ्यांची चेली: 

आत्ममग्न कवीचें कवीत 
“नीळ दोळ्यांची चेली' हो केरळातले 
फांकिबंत कवी पी. एन्‌. शिवानन्द शेणै 
हांचो निमणो कवितासंग्रह. केरळांतल्या 
कोंकणी प्रवर्तकांमदीं म्हालगडो असो हो 
कवी. केरळ कोंकणी अकादमीचो अध्यक्ष, 
अखिल भारतीय कोंकणी साहित्य परिशदेचो 
उपाध्यक्ष, केंद्रीय साहित्य अकादमीचे 
कोंकणी सल्लागार समितीचो सदस्य. 
“किरकिर' आनी 'चांगपणाची सांत” हे 
दोन सुपुल्ले कवितासंग्रह बरोबन उजवाडा 
हाडपी. गोंय, कर्नाटक आनी केरळांतल्यान 
उजवाडा येवपी तरेकवार कोंकणी पत्रिकांनी 
सातत्यान कविता बरोवपी. एक अस्वस्थ 

मनाचो संवेदनशील मनीस. सरभोवंतणच्यो 
घडणुको पळोवन तो केन्ना कळवळटा. त्या 
घडणुकेकडेन आपलो संबंद लावन तांतलें 
उक्ते सत्य सोदता. तांतल्यानूच ताका मनीस 
जिणेचें कुवाडें होलमत बता. तें कुवाडें सुटावें 
जाताशें दिसतना ताका एक तंद्री लागता. ते 
तंद्रीची तिरमीर केन्ना जाता तें ताका कळना. 
पूण तो अणभव उतराच्या रुपान कागदार 
देवता आनी ताची कविता रुपकाराक येता. 
ती कविता तो नियाळटा. पारखिता. - 
आनी मागीर तिका वाचकांच्या सुवादीन 
करून मेकळो जाता. मागीर तो कवितेचेर 
आपलो हक्क सांगता. तो म्हटा, कविता हैं 
एक सत्य. तें जल्माक येता त्या खिणासावन 
स्वतंत्र आनी स्वयंभू जाता. कवीचें आनी 
तिचें नातें सोंपता. 

शिवानन्द बाबाच्याच उतरांनी सांगपाचें 
जाल्यार, कविता पुराय जाल्यार मागीर 
कवीक कविता वेगळी जाता. उपरात 
कवीक कवितेकडे कांय बांधव ना. कविता 
कवीकडे थाकून स्वतंत्र जाता... आवसूल्या 
गर्भात बीज पावन वाडून चेरडूं जावन भायर 
पांवचेवरी कविता जल्मता. तावळ कविता 
आनी कवी दोन व्यक्ती जाता... आवसूल्या 
गर्भपात्रांत बीज दुसरेकडे थाकून पावता. 
कवीक तशी न्हय. कवितेचें बीज तागेले 
जीवितांत आनी जीवप्रकृतींत थाकून सोडून 
काडचें आनी ताका - मेळचें... कवीन मात्र 
भोगूचो अनुभव आसा. तें जाणून न्हय नेणून 
जाता... कविता कवीक नेणताच जाता... 
ती जीवप्रकृतींत जाता... कवितेचे व्यक्तित्व 
आनी कबीचें व्यक्तित्व दोन आसता आनी 
स्वतंत्र उरता.'' 

शिवानन्दबाबाची हीं उतरा वाचतना 

म्हाका मराठींतल्यो ज्येश्ट कवयित्री, जांची 
जल्मशताब्दी ह्या वर्सा मनयतात, त्या 
संजीवनी मराठेची कविता याद जाली. 
आपल्याक कविता कशी येता हें आपूण 
कोणाक सांगची ना अशे म्हणत ती सगलें 
गुपीत सांगून सोड़टा. तिच्या कवितेच्यो 
आरंभाच्यो दोन वळी खूब कितें सांगतात. 

“कशी अचानक जनी प्रकटते मनातली 
उर्वशी 
मी न कुणाला सांगायाची कविता स्फुरते 
कशी. ' 

पूण हांगा शिवानन्दबाब आपली 
कवितेकडली सोयरीक विस्कटावन सांगता. 

शिवानन्द शेणैमामाली कविता म्हळ्यार 
एके अस्वस्थ जिणेचो प्रवास. आपल्या 
घराब्यांत रमिल्ल्या एका कुटुंबवत्सल 
मनशाक पावला कणकणी अणभवाक येवपी 
प्रसंग ताका एका वेगळ्या अवकाशाचें दर्शन 
घडयतात. म्हण ताका आपली धूव ही 
अनंत काळाची आवय हे सत्य होलमता. 
कवी धुवेक म्हटा : 

“धु 
तूं 
वीं 
जन्मजन्माची बी. ”” 

द्रेका मनशाच्या हातान चूक जाता. मात्र 
जण एकलो ती लिपोबंक सोदता. दुसऱयाक 
आपली चूक कळूं नये म्हण वावुरता. पूण 
कवी हे बाबतींत सुस्पश्ट आसा. 

“'काळकातूय 
दिकूची ती 
चुकी. 

सुक्षीम नदरेन आपणायिल्ठीं हीं नकसूद 

उतरां कवीच्या विचारांच्या नेमकेपणाचो 

अदमास सांगतात. जिविताकडेन पळोवपाची 
कवीची नदर एक वेगळें परिमाण सांगत 
रावता. देखीक “वोत आनी सावळी, हे 
कवितेंत कवी सांगता : 
“वोत जावो पावस जावो 
सातली-साडी नातिछ्लें जीवित, '' 
कसलोच आपालिपा करीनासतना 
जिविताचें उक्तें सत्य तो सांगता, तांतलीच 
एक गजाल म्हळ्यार कवीक सरभोवतणच्या 
सैमाचें भान आसा. भूंयेविशींची कृतज्ञता 
आसा. घोळटीक करतल्यांविशी उपाट 
तळमळ आसा. आपल्या भारत देशाविशींचो 
खडेगाठ अभिमान आसा. म्हण तो 
आपलोच सोद घेवपाचो यत्न करता. “हांव” 
हो ताकाच पडिल्लो एक प्रस्न, ताचें उतर 
सोदतना तो म्हटा : 
“'मळबावरी हाव नक्षत्र 
उदकात हांव मासळी 
स्वप्नांत बावनातिछ्लें फूल 
कानार आयकूंक संगीत 
जाल्यार 
जीवितात इंगाव्डो 
काळोच शेळयलो इंगाळो '” 
इंगळ्यावरी रसरशीत जीवीत जगपाचो 
हावेस. पूण वांट्याक येता ती शेळयिल्ल्या 
रंगळ्यावरी काजवेल्ली जीण. हें सत्य तो 
नाकारपाक शकना. अशे हे जिणेंत आयिल्लीं 
मोडणां आनी आडांबे हंपून वतना कवीक 
आपली सावळीलेगीत शिटकायता. तो 
भरिल्ल्या काळजान तिका दिनवासता. 
“तूं कित्याक म्हाका राकून 
मेगेली राखणमाय जाता? 
गेले जन्मात हांव तुजी सावळी 
आतां तूं म्हजी सावळी... 


दुसेरीय हांव तुजी सावळी 
अशी जन्मजन्मांत 
आलतां - पेलतात 
आमी सावळी” 
सदांकाळ शेताभाटांनी घोळटीक करपी 
आनी जीण चलोवपाखातीर तरेकवार धंदे- 
वेवसाय करपी भौसांतलीं खुबशीं चित्रां कवी 
आपले खासा शैलींत चित्रायता. हेर खुबश्यो 
कविता ह्या प्रकारांत आस्पावतात. पूण 
तांतली “हांव शूद्र ही कविता ' श्रमएवजयते' 
ह्या तत्त्वाचो उद्घोश करपी कविता- 
“हांव शूद्र 
म्हजो देवूय शुद्र 
गोडसाणीचें खाण नाकाच ताका 
तो खाता हावें खावर्चेच 
तो पेज पिता 
सुकें शीत जेवता 
मांस खाता 
नुस्तें भाजून खाता 
म्हजो देव शूद्र 
हांव शूद्र | 
शूद्राच्या व्हडपणाचो दिश्टावो जसो 
कवीक जाता, तशींच जिणेचीं खरेपणां 
आनी खोटेपणा ताका होलमत वतात. 
तीं निकट्या उतरांनी मांडपाची कळाशी 
शिवानन्द शैणैमामाक खूब बरी सादल्या. 
'नीळदोळ्यांची चेली' ह्याकवितासंग्रहाक 
ज्येश्ट कवी साहित्य अकादमीचे पुरस्कार 
फावो जाल्ले नागेशबाब करमली हांची सुंदर 
आनी अर्थगर्भ प्रस्तावना लाबल्या. तातूंत 
नागेशबाबान शिवानन्दबाबाच्या कवितेक 
'आत्ममग्न कवीचो आत्मस्वर' अशें 
म्हळ्यां. मुदयेक थींक कशीं हीं उतरां. 
नागेशबाबान कवीची तोकणाय करतना 

“भोव उचायेचो काव्यानुभव दिवपी' अशें 
म्हळां. पारंपारीक गेय कविता सोडून 
छंदमुक्त कवितेक आपणावपी शिवानन्दबाब 
आशय-विशयांत चलून आयिल्ली परंपरा 
सांबाळना. तिचो स्वर, भाशा, शब्द आनी 
ताचो उपेग आधुनिक काव्यरुपाकडेन सांगात 
जोडून जाता. अशें सांगतनाच नागेशबाबान 
शिवानन्द मामाचे कवितेचो घेतिल्लो आपरोस 
खूब म्हत्त्वाचो. “तो मुक्त मनाचो हात धरून 
आपणाक तरातरांनी उक्तावपी कवी. ही 
उक्तावणी करतना तो आपणाक खंयच्याय 
एका पारंपारीक बंधनांत बांदून घेना. हाचो 
अर्थ 'आयलें तशें गायले असो मात 
न्हय हां! दर एके कवितेफाटल्यान ताची 
एक भूमिका आसता... तो तर कवितेच्या 
माटबात आपलो जागो आडावन बशिल्लो 
आत्ममग्न कवी. 

ताच्या ह्या कविता संग्रहाखातीर 
नागेशबाबान आपली प्रस्तावना 8 नोव्हेंबर 
203 बरोवन ती दिवपाखातीर ते दुसरे 
दिसा मंगळुराक गेले आनी तांच्या कानार 
शिवानन्दबाब ह्या संवसाराक 9 नोव्हेंबर 
203 ह्या दिसा अंतरले म्हणपाची दुखदिणी 
खबर आयकुंवची पडली. शिवानन्दबाबाची 
ही 'नीळ दोळ्यांची चेली' म्हळ्यार तांच्या 
सदांकाळच्या हुस्के, उत्फर्के, उमळशिको 
आनी उचंबळाय हांचे खिणखिणाक दर्शन 
घडोवपी मानसिकतेचे रुप. सगलो संवसार 
मोगाळपणान एकठांवप हो तांचो सगल्या 

हुस्क्याफाटलो हावेस. पूण तो विनवणेचे 
रुपांत येता? 

“राख बाप्पा राख 

राखून राखून मोग 

ह्या जन्माचे कश्ठ, नष्ट सगटय 
मोग, मोगारें मोग 
वट्ट पंचावन्न कविता आस्पाविल्लो हो 

“नीळ दोळ्यांची चेली हो कवितासंग्रह 
एरणाकुळम, केरळ हांगासल्ल्या पी. जी. 
कामत फांवडेशनान 204 ते गोवा कोंकणी 
अकादेमीचे साहित्य प्रभा हे येवजणेखाला 
उजवाडा हाडला. हे निळे दोळ्यांचे चलयेचे 
दोळे घडये आमी विसरले जाल्यार लेगीत 
कवी पी. एन. शिवानन्द शेणै हांच्या 
दोळ्यांची आनी नदरेची खोलाय ह्या ताच्या 
कवितांच्या रुपान सदांकाळ उरतली हातूंत 
मात्तूय दुबाव ना. पूण हो कवितासंग्रह 
पळोवचे पयलीं आनी तातली भौ. नागेश 
करमली हांची खोलाय गाठायिल्ली प्रस्तावना 
वाचचेपयलीं पी. एन्‌. शिवानंद शेणै ह्या 
संवसाराक अंतरले हाचे दूछख जाणवतलें. 


नीळ दोळ्यांची चेली 
(कवितासंग्रह) 

पी. एन्‌. शिवानन्द 
शेणै, पी. जी. कामत 
फौंडेशन, एरणाकुळम- 
केरळ - 204 

पृ. 24, 


मोल : रु. 00/- 
000 

(पुस्तक परिक्षण) 


अतुल पंडीत : जल्म : ।964, 
कथाकार, निबंदकार, समिक्षक, 
पत्रकार. साबार पुस्तकांचे परिक्षण 
करपी लेखन. 'काळचक्र' हो 
प्रकाशीत कथासंग्रह. संपर्क : 4/ 
एल-।।6, हावसींग बोर्ड कॉलनी, 
घोगळ, मडगांव, गोंय - 40360], 
मो. 96232690]3. 





अतूल पंडीत 





अंतरंग फुलोवपी 'कथारंग' 


आयचें यूग हें कथेचें. लोकशिक्षणाचो प्रसार आनी 
नेमाळ्यांचो सुकाळ हाका लागून कथांचें पीक सुमाराभायर 
वाडला. आयच्या कोंकणी कथा - साहित्याचे निर्मितींत 
दादल्यां इतलोच बायलांचोय वांटो आसा. चंद्रकांत केणी, 
दामोदर मावजो, पुंडलीक नायक, सुरेश काकोडकार, 
उदय भ्रब्रे, नारायण बोरकार, एन्‌. शिवदास, अजय बुवा 
हांणी आपल्यो अप्रूप कथा कोंकणीक दिल्यात. ह्या 
कथाकारां वांगडाच शीला कोळंबकार, हेमा नायक, मीना 
काकोडकार,ज्योती कुंकळकार, जयमाला दणायत हांचींय 
नावा घेवचीं पडटलीं. ह्या सगळ्या साहित्यिकाच्या कथांनी 
तांचे खाशेले गूण दिश्टी पडटात. हर्षा सद्गुरु शेटये हिणेंय 
आपले कथेचेर आपली खाशेली कुरू मारल्या. 

हर्षा शेटये हिची कथा म्हणल्यार नितळ निवळ केल्या 
आंगणांतले सोबीत रांगोळे भशेन. रंग पिठ्यांची चिमटी 
घेवन ती नाजूक बोटांनी रांगोळी घाली वता. एक एक 
चिमटी मेळून ल्हवल्हव करून पुराय चित्र रुपाक येता. 
बचके भरून ती पिठो नेटान शेंबटिना जाल्यार हात 
सांबाळून रंग घालता आनी तातूंतल्यानूच “कथारंग' 
साकार जाता. हर्षाच्या कथांचें एक खाशेलपण म्हणल्यार 
त्यो आटापशीर आसतात. सादे, सरळ, सोपे आनी चालंत 
भाशेंत आसतात. गरज नाशिल्लीं वर्णनां, पाल्हाळ हर्षाच्या 
कथांनी दिसना. कथांतलीं पात्रां खरीं, जिवी आनी आमचे 
कुटुंबीक वा भौशीक जिणेंत मर्दी-मर्दी मेळटात तसलींच 
आसात. जें पळयलां, अणभवलां तें मोडणां घेनासतना ती 
सांगता. ती उतरांची कसरत करिना. भाशेक अळंकारांनी 

जड करिना. देखून तिच्यो कथा सबाविक 
दिसतात. 

प्रसाद नायक हांच्या मुखचित्रान सोबिल्लो 
'कथारंग' हो हर्षा शेटये हिचो पयलोच 
कथांझेलो. सरभोवंतणच्या मनशांच्या 
लेखिकेन केल्ल्या निरिक्षणांतल्यान आनी 
तिच्या अणभवांतल्यान ह्यो कथा जल्माक 
आयल्यात. थोड्याच उतरांनी चड सांगप हो 
बर्‍या साहित्यकाराचो गूण कथाकाराक चड 
गरजेचो. तो गूण हर्षा ठांय आसा. हर्षाच्यो 
कथा म्हणल्यार कोंकणी भाशेचे सोबायेचो 
आनी म्होंबाळपणाचो अप्रूप असो झंकार. 
'माधवीक...' अशे म्हणून हर्षान 'कथारंग' 
हो आपलो पयलोवयलो झेलो सर्गेस्त माधवी 
सरदेसाय हांकां अर्थपुराय तरेन ओंपला. 
'कथारंग' ह्या झेल्यांत वट्ट सतरा कथा 
आसात. बुद्दीक हालोवपी, काळजाक हात 
घालपी, अंतर्मुख करपी, मनीस सभावाचेर 
उजवाड घालपी मनशाच्या मनातले वेपार 
उक्ते करून दाखोबपी आनी अंतर विश्व 
जागोबपी हो 'कथारंग' वाचप्यांक पिशें 
केले बगर रावना. 

नवें पर्व ही कथा 'जायू' हे व्यक्ती 
भोवंतणी घुंबता. मुंडन करून घेवन जायू 
आपले आवयचो अंत्यविधी करता. 
अंधश्रद्धेतल्यान चलत आयिल्ल्यो परंपरा 
कुशीक सारून अस्तुरेन फुडें सरचें हो संदेश 
ही कथा आमकां दिता. 'आवयपण' हे 
कथेतली सायली “सरोगेट मदर चो पर्याय 
कसो स्विकारता हाचेर उजवाड घालता. 
मुक्ती, सबायशीण, घुसमट, उश्णें आनी 
कुवाडें ह्यो कथा वाचप्यांक विचार करूंक 


I79 


लायतात. 'दारांतले रांगोळेचो रंग अमिरा' 
आनी 'गोरव्वाची काणी ह्यो कथा 
कश्टकरी समाजाचें दर्शन घड़यतात. जीण 
जगतना ह्या लोकांक कसलो कसलो संघर्श 
करचो पडटा हें हर्षान बेस बरेतरेन मांडलां. 
सोपी, सुटसुटीत आनी संवकळीची भास 
वापरिल्ल्यान हर्षाची दरेक कथा वाचनीय तर 
जाल्याच पूण त्याच वांगडा त्या कथांतली 
व्यक्तीमत्वां वाचप्यांच्या दोळ्यांमुखार जितीं 
जिबीं जावन नाचूक लागतात. कथा कशी 
फुलोबची आनी वाचप्यांच्या मनाचो थाव 
कसो घेवंचो हाची कळाशी हर्षाक सादल्या. 
तिच्या कथांची अखेर काळजाक हुलपून 
वता. आदी 'अखेर' नदरे मुखार दवरूनच 
हर्षा कथा विणीत वता कांय कितें असो 
दुबाव आयले बगर रावना. हावजकिपर , 
'कस्टडी', लग्न, 'कुवाडें', 'येजमानपण', 
"रितो पोसो' आनी 'जगपाक आधार' ह्या 
कथांनी बरो परिणाम सादला. 'हावजकिपर' 
हे कथेत हर्षान बायलेचे जिणेचें चित्र सुंदर 
उतरांनी चितारलां. 

संवाद - शैली हो हर्षा शेटये हिच्या 
कथांनी नदरेंत भरता तसलो गूण. हे संवाद 
सबाबीक आनी देखून ते प्रभावी जाल्यात. 
मनीस सबावांत भीतर, रिगून नाजूक हातांनी 
पांकळ्यो सांसपून सबावाचें विचित्रपण 
सांपडावपाची कळाशी हांचे लिखणेंत 
आसा. मनशाचें निबरपण तशेंच मनशाचें 
दुबळेपण हर्षा दाखयता आनी अंधश्रद्धेआड 
आवाज काडपाचो उलो मारता. वाचप्यांच्या 
काळजाक चिमटो काडपी हो 'कथारंग' 
घराघरांनी पावू, कोंकणी कथेक नवो नेट 

मेळूं आनी कोंकणी जिवितांत नवो हावेस 
खेळू हेच आंबडे. 





कथारंग (कथासंग्रह) 
हर्षा सदगुरु शेटये 
दामबाब प्रकाशन, 

| मडगांव - गोंय 
204, पृ. 37, 
मोल रु. 60/- 


लोकजिणेचें दर्शन घडोवपी 
“सामारां सागोती 


ज्या समाजांत आमी रावतात तोच 
आमकां घड़यता अशें म्हणल्यार ती 
अतिताय जावची ना. आमी रावतात त्या 
वाठारांतलें वातावरण, थंयचे तरेतरेच्या 
सभावाचे लोक, त्या वाठारान मानून घेतिले 
कांय विचार वा आदर्श हांचो आमचेर 
प्रत्यक्षपणान वा अप्रत्यक्षपणान परिणाम 
जाताच. शिक्षण, संस्कार आनी वाचन ह्यो 
तीन गजाली मनशाक घड़यतात. जगयतात 
आनी जागयतात. मनशाच्या जिवितात 
साहित्यीक सस्कार गरजेचे. साहित्य हें 
जिवीत घड़यता, वाट दाखयता, दिशा 
दाखयता. साहित्याचो जेन्ना आमी विचार 
करतात तेन्ना आमका आमचे मायभाशेचो 
म्हणल्यार कोंकणी भाशेचो विचार करचो 
पडटा. कोंकणी साहित्याच्या मळार कथा, 
कादंबरी, कविता, नाटक ह्या साहित्य 
प्रकारांनी बरीच भर पडपाक लागल्या. तातूंत 
आतां ललीत साहित्याचोय आसपाव जावंक 
लागला. हें ललीत साहित्य केळयतना 
कांय, लेखक बोलीभाशेच्या माध्यमाचो 


अनन्य 


वापर करूंक लागल्यात ही भोव आनंदाची 
आनी समाधानाची गजाल. तातूंत, शशिकांत 
पुनाजी, सोयरू वेळीप, गोपीनाथ गांबस 
हांचो आसपाव जाता. हे लेखक आपापले 
लोकजिणेचें दर्शन आपल्या साहित्यांतल्यान 
वाचप्यांक घड़यतात. 

शशिकांत पुनाजीन “सामारां सागोती' 
ह्या ललीत लेखांच्या झेल्याबरबीं पेडणेकारी 
भाशेंत सर्वांगसुंदर मनस्वी आनी शैलीदार 
वाङ्मय निर्माण जावंक शकता हें दाखोवन 
दिलां. चाळीस बरसां फाटली पेडण्यांतली 
समाजीक सांस्कृतीक आनी राजकी स्थिती 
आयज निश्चितूच बदलल्या. ह्या सगळ्या 
बदलांचे निरिक्षण शशिकांत पुनाजीन 
ह्या पुस्तकांत मांडला. सम समाज आनी 
लोक संस्कृताय हांच्या प्रभावान वाडिल्लो 
शशिकांतबाब आपलें लेखन करता तेन्ना 
ताचे लिखणेंतल्यान ताका गवसल्ीं 
भावस्पंदनां तो शब्दरुपांत मांडीत वता. 

आमचे पेडणेकारी भाशेक गोंयांतले हेर 
गांवचे, शारांतले लोक हेंगाडी' म्हणून 
हिणसायताले, अजुनूय हिणसायतात, पूण 
शशिकांत सारक्या लेखकान आमचे हे 
पेडणेकारी भाशेचें संवर्धन करपाचें मोटे कार्य 
केलां अशें म्हणून पुष्पाग्रज उर्फ अशोक 
नायक तुयेंकार हांणी शशिकांतबाबाचे 
फाटीर तोखणायेचें थापट मारला. आनी 
तें योग्यूच आसा. कारण शशिकांतबाबान 
ह्या पुस्तकांतल्या ल्हान ल्हान लेखां वरवीं 
अस्सल ग्रामीण संस्कृती वाचप्यां मुखार 
दवरल्या. तशेंच समाजांतल्यान ज्यो बच्यो 
गजाली ना जायत चल्ल्यात ताचेर भाश्य 

केलां. 

“आमचां पेडण्याचां सामारां झिंदाबाद '' 
अशें म्हणून लेखकान सामारांची वडविकाय 
गायल्या. आजयेन थापल्ली नासण्याची भाकर 
आनी बरां दाट दबदबीत केल्लां फजावांचां 
सामारां खावची रूच बरो दडकांचो पावस 
पडांक लागलो काय येता अशें सांगून 
वाचप्यांक फजावांच्या सामारांची रूच 
हाडूंक लेखक, येसस्वी थारला. “पावस इलो 
मिर्गाचो' ह्या लेखांतल्यान शशिकांतबाबान 
मिर्गाच्या पावसाचें सुंदर वर्णन केलां, 
आनी कांद्याच्यो मोवळ्यो गेल्यो खडेन? 
असो प्रस्न करून सगलांच बदल्लां अशी 
खंतूय उक्तायल्या. पेडण्यांतल्यो जात्रा, 
लोकोत्सव, वाडवाळासारके रिती- 
भाती, सोरेकार, कासादोर ही सगळी 
लोकजीण शशिकांतबाबान पळयल्या, 
देखल्या, अणभवल्या आनी ती जशाक 
तशी वाचप्यां मुखार दवरल्या. मांडणी 
अप्रतिम जाल्या. 'धडपड आनी धांवपळ' 
ह्या लेखात लेखकान शिक्षण नाशिल्ल्या 
दाय ह्या मनशाचें पुराय व्यक्तीमत्व उबें 
केलां. 

पेडणेकारांचे भाशेचो अस्सल अणभव 
घेवचो आसत जाल्यार सामारां सागोती हें 


सामारां सागोती 

(निबंद संग्रह) 

शशीकांत पुनाजी, 

क राधाकृष्ण पब्लीकेशन, 
कक तुये, पेडणें - गोंय 
शी 204, पृ. 04, 

€] मोल रु. 50/- 

प्रीय सखी : 
एक आगळोच पत्र संग्रह 

मनीस जल्माक येता तेन्ना निर्मळ मन 
घेवन येता. ताचेर ज्या तरेचे संस्कार 
जातात तशें ताचें व्यक्तीमत्व घडटा. आनी 
ताच्या व्यक्तीमत्वाचे उंचायेप्रमाण ताची 
भास घडटा. आवयच्या दुदा वांगडा भास 
आयली आनी बरो आवाज मेळळो म्हणन 
बरो लेखक वा बरो गवय जायना. ताचेर 
संस्कार जावचे पडटात. ह्या संस्कारा वरबींच 
मनीस संस्कृती घडोबंक पावता. बरोवप्याचें 
एक भावविश्व आसता. काळाप्रमाण ताचेर 
जाछ्ले संस्कार ताच्या आचार विचारांक 
वैचारीक तासां घालीत आसतात. संस्कृताय 
ही मनशाच्या रानवटीपणाचे कांटयारे कोनशे 
घांसघांसून ताचो सभाव नितळ करता. ही 
संस्कृताय बरोवप्यांच्या साहित्यांतल्यान 
दिश्टी पडटा. हड्डें जेन्ना भावनांनी भरून 
येता तेन्ना मनांतलीं कुपां रितीं करचे खातीर 
मनशाक माध्यम जाय आसता. हें माध्यम 
ताका साहित्य निर्मितींतल्यान मेळटा. कांय 
जाणांचे प्रतिभेक हो घुस्मटमार जाग हाडटा 
आनी एकाद्र्या वझऱ्यावरी ताच्यो भावना 
व्हांवूंक लागतात आनी हाचो प्रत्यय आमकां 
“प्रिय सखी हो माया अनिल खरंगटे हिचो 
पत्रसंग्रह वाचतकच येता. 

“प्रिय सखी हो माया खरंगटे हिचो 
पयलोच पत्रसंग्रह, कविता, कथा, बाल 
साहित्य केळोवपी मायान कोंकणीत हो 
एक नवो प्रयोग हाडला. माया वेबसायानूच 
न्हय वृत्तीन लेगीत शिक्षिका. ताका लागून 
जें निर्मळ, पवित्र दिसलें, उदात्त - भव्य 

दिसलें ताचो पुरस्कार करप हें तिणें आपलें 
कर्तव्य मानलें आनी शिक्षिकीचे शैलीन उजू 
किते आनी बास्कळ कितें हें ती समाजाक 
सांगत आयली. तिची भास सोपी, सादी, 
सरळ, सुटसुटीत. जें सांगचे आसा तें ती 
सरळ, सरळ सांगता. कोणाचीच भीड, 
भिरांत धरिनासतना. काळजांतल्यान उमाळो 
आयलो की तो ती कागदार उतरायता. तिची 
लिखणी नाजूक. तिचे विशय नाजूक. तिणें 
सखीक बरयि्लीं पत्रा वाचप्याच्या आगार 
मोरपांखां भोबडायतात. 

पत्रा आयज उणीं जाल्यांत. पत्रा बरोवपूय 
आतां लागीं लागीं बंदूच जालां. पत्रां खातीर 
पोस्टमनाची वाट पळोवपूय आतां उरूक ना. 
अश्या समयार मायाचीं हीं पत्रां खूब कितें 
सांगून वतात. पत्रा कशीं बरोवप आसतात 
हें दाखयतात. हीं पत्रां थोड्याच उतरांनी 
खूब किते सांगतात. समाजांत कशे वागचें हें 
सांगतात. उपदेशाचे डोस दितात. भुरग्यांक 
विचारशक्त वाडोवपी शिक्षण दिवंक जाय 
असो सल्लो दितात. 

'प्रीय सखी', ह्या पुस्तकांत 30 पत्रां 
आसात. पत्रां बरोबप ही फकांडाची गजाल 
न्हय. ती लेगीत एक कला, मेजक्याच 
उतरांनी खूब कितें सांगप हें मायाक ज्युस्त 
सादलां. सगळ्या मळार जैतवंत जाल्ली 
आयची अस्तुरी खर्‍यानीच जैतवंत? असो 
प्रस्न माया करता. आनी बायलांनी कितलेंय 
शिक्षण घेतलें, सगळीं मळां गाजयलीं तरी 
पांखाट्या पोंदची हळशीक तीं सोडूंक 
तयार नात म्हणून खंतूय उक्तायता. सोयऱ्यां 
कडल्यान कितेंच मेळटा जाल्यार तें नातें, 
नाजाल्यार वळख लेगीत दाखोबप ना अशी 





अनन्य 


आयच्या काळाची रीत आशें सांगून लेखिका 
रगताच्या नात्या परस इश्टागतीचें नातें चड 
खरें आसता अशें सांगता. 

ह्या पत्रसंग्रहांतलीं पत्रा वाचनीय आसात. 
दरेक पत्र वाचप्यांक अंतर्मुख करता. विचार 
करूक लायता. हें म्हाका जाय तें म्हाका 
जाय अशी जाय - जाय करपाची जी 
मनशाची वृत्ती आसता ती केन्नाच सोंपना 
अशे म्हणून मायान एका पत्रावरवीं मनशाचे 
वृत्तीचेर बोट दवरलां, जाल्यार आतां बायलां 
दर एका मळार दादल्या सांगातान चलपाक 
लागल्यांत, पूण आपले मर्यादेची शीम तांणी 
आपूण जावन थारावक जाय म्हणपाचें 
सत्रीजातीक मायान शिटकायलां. आनी 
बर्‍या संस्काराचे खत-पाणी दिवन भुरग्यांक 
वाडयलीं जाल्यार घडये आमी बरो समाज 
घडोवंक पावतलीं अशें माया सुचयता आनी 
तळागाळातल्या लोकांक जेन्ना गरजेच्यो 
साधनसुविधा मेळटल्यो तीं सगळींच जेन्ना 
सुदारतलीं तेन्नाच गोय खरें नंबर वन राज्य 
जातलें अशें सपन बाळगिता. 

'प्रीय सखी ह्या पत्रसंग्रहांतली पत्रा बोध 
घेवपा सारकींच आसात. पत्रसंग्रहाचें पुस्तक 
काडपाचो कोंकणी साहित्य निर्मितींतलो हो 
पयलोच प्रयोग आसुये. ताका उर्बेभरीत 
येवकार. 


प्रीय सखी (पत्रसंग्रह) 
माया अनिल खरंगटे 
मोहीत प्रकाशन, 
आकें - आलत, 
मडगांव - गोंय, 
| 204, पृ. 09, 

| मोल रु. 40/- 

000 

गोवा कोकणी अकाठेमीची 
स म्हयन्याळी साहित्य पत्रिका 

कभ “9 ९ 


GOA 


KONKANI AKADEMI 


गोवा कोंकणी अकादेमी 





